

**TEXT FLY WITHIN
THE BOOK ONLY**

**TIGHT BINGING
BOOK**

UNIVERSAL
LIBRARY

OU 180306

UNIVERSAL
LIBRARY

Osmania University

Call No. H 83.1

Accession No. H 2759

Author Y29Ch

Title

This book should be returned on or before the date last marked below.

प्रकाशन संख्या—२७

देव पुरस्कार प्राप्त
चित्र का शीर्षक

(छोटी और बड़ी तेरह समस्यामूलक कहानियां)

यशपाल

(द्वितीय संस्करण)

विभव कार्यालय, लखनऊ

१९५५]

मूल्य २॥)

प्रकाशक :—
विप्लव कार्यालय
लखनऊ

अनुवाद सहित सर्वाधिकार
लेखक द्वारा स्वरक्षित

मुद्रक
साथी प्रेस
लखनऊ

समर्पण —

कहानी को जीवन की समस्याओं के सुलभाव
का साधन बनाने वाले आदिम कथाकारों को
में अपनी यह नयी छोटी-बड़ी तेरह कहानियाँ
समर्पित करता हूँ

यशपाल

क्रम

१. चित्र का शीर्षक	६
२. हाय राम ! ...ये बच्चे !!!	१७
३. आदमी या पैसा ?	२२
४. प्रधान मन्त्री से भेंट	२६
५. मार का मोल	३४
६. शहनशाह का न्याय	४०
७. स्थायी नशा	४५
८. एक सिगरेट	५०
९. फूल की चोरी	६८
१०. अनुभव की पुस्तक	७४
११. पांव तले की डाल	७८
१२. साहू और चोर	९१
१३. इसी सुराज के लिये ?	१०१

भूमिका

दक्षिण भारत हिन्दी प्रचार सभा द्वारा प्रकाशित एक कहानी संग्रह की भूमिका में कहानी के प्रयोजन के सम्बन्ध में विवेचना की गई है। इस प्रसंग में गुरुदेव रवीन्द्र के एक उद्धरण के आधार पर मन्तव्य प्रकट किया गया है कि कहानी का उद्देश्य केवल कहानी है ; कहानी लेखक कहानी लिखना या सुनाना चाहता है, इसीलिये कहानी लिखता है। कहानी लिखने या सुनने से या कहानी सुनने या पढ़ने से जो संतोष होता है वही कहानी का आद्योपान्त उद्देश्य और लक्ष्य है, अन्य कुछ नहीं।

‘बेटी को सुना कर बहु को सीख देने’ के ढंग से कहानी के सम्बन्ध में गुरुदेव के यह विचार निश्चय ही हिन्दी जगत के उन नौसिखिये प्रगतिवादी लेखकों को सुनाये गये हैं जो कहानी या साहित्य को सामाजिक उद्बोधन और समाज की आर्थिक, सांस्कृतिक और राजनैतिक समस्याओं के हल का साधन बनाना चाहते हैं। गुरुदेव के समान मानवता से आत्मीयता स्थापित कर सकने वाले कलाकार की गवाही से कहानी का प्रयोजन कला के लिये कला या कहानी से रस लेना ही बता देने के पश्चात नौसिखिये प्रगतिवादी लेखक की बात का शायद कुछ मूल्य रह ही नहीं जाता। परन्तु यह बात भी भुला देने योग्य नहीं कि गुरुदेव के वचन सभी लोगों के मुंह में जा कर एक सा ही अर्थ नहीं रख सकते। उदाहरणतः गीता का उपदेश देते समय कृष्ण के यह शब्द “सर्वं धर्मान् परित्यज्य मामेकं शरणं ब्रज” (धर्म-अधर्म और कर्तव्य-अकर्तव्य की उलझन में न पड़ कर तू बस मेरी बात मान) सभी के मुख से न तो उतनी विश्वासोत्पादक हो सकती है, न प्रभावशाली।

अपने-अपने मानसिक विकास के क्षेत्र और सांस्कृतिक स्तर के अनुसार व्यक्ति के स्वान्तः सुख और संतोष का रूप बदलता रहता है। एक सुसंस्कृत व्यक्ति आत्मतोष की भावना से ही जनकल्याण के लिये प्रण दे देता है और दूसरा पड़ोसी के घर सेंध लगा कर संतोष पाना चाहता है। क्या ऐसे दोनों व्यक्तियों के आत्मतोष की भावना पर एक समान भरोसा किया जा सकता

है ? ऐसे ही कहानी लिखने से भी सभी लेखक एक ही प्रकार के आत्मतोष या स्वान्तः सुख की चेष्टा नहीं करते । उदाहरण के लिए गुरुदेव रवीन्द्र की कविताओं से एक पंजाबी लोकगीत 'तूम्बा वजदाई ना' की तुलना करना पर्याप्त होगा । निश्चय ही 'तूम्बा वजदाई ना' के गायक ने अपने गीत में एक स्वान्तः सुख प्राप्त किया होगा जैसे कि गुरुदेव अपनी कविताओं या गीतों में करते थे परन्तु 'तूम्बा वजदाई ना' की स्वान्तः सुख की अनुभूति समाज द्वारा स्वीकृत नैतिकता के लिये इतनी असह्य थी कि सरकारी आज्ञा से उसका सार्वजनिक रूप से गाया जाना निषिद्ध ठहराना आवश्यक समझा गया और गुरुदेव के गीत को राष्ट्रीय गीत का स्थान देने से जनता को संतोष हुआ ।

महापुरुषों के वचनों के लिए प्रायः ही टीका और भाष्य की आवश्यकता होती है इसलिये गुरुदेव की बात को समझने का प्रयत्न करना धृष्टता न समझी जानी चाहिये । हमारे सामने दो मौलिक प्रश्न हैं । एक, कहानी से रस क्यों मिलता है ? दूसरा कहानीकार को कहानी सुनाने की इच्छा ही क्यों होती है ? शायद यह उत्तर विवादास्पद न समझा जायगा कि कहानी से रस मिलने का कारण श्रोता या पाठक का कहानी के पात्र के जीवन और व्यवहार के प्रति कौतुहल और उत्सुकता है । पाठक या तो कहानी के पात्र के प्रति सहानुभूति से या पात्र के अनुचित कार्य के प्रति विरोध अनुभव कर कहानी में रस पाता है । पाठक के कौतुहल, उत्सुकता, सहानुभूति और विरोध का आधार कहानी द्वारा कहानी की समस्या से आत्मीयता अनुभव करना ही है । कहानीकार की कहानी सुनाने की इच्छा का स्रोत पाठकों या श्रोताओं से सामाजिक सम्बन्ध के आधार पर आवश्यकतानुकूल काल्पनिक चित्रों द्वारा अनुभूति के और विचारों के आदान-प्रदान का अवसर पाना ही है । इस सामाजिक चित्र से कथाकार और श्रोता दोनों की ही अनुभूतिगम्य आत्मीयता होना आवश्यक है । यदि कहानी से रस मिलने और कहानी कहने की इच्छा के सम्बन्ध में उपरोक्त मन्तव्य को अंशतः भी स्वीकार किया जा सकता है तो कहानी मूलतः एक सामाजिक वस्तु हो जाती है और उसे केवल व्यक्तिगत संतोष का साधन कह कर छोड़ देना, कहानी के मूलतत्त्व से इनकार कर देना होगा ।

कहानी को एक सामाजिक सूत्र मान कर हम कहानी के प्रयोजन और कथाकार के सामाजिक उत्तरदायित्व की उपेक्षा किस प्रकार कर सकते हैं ?

इस सामाजिक सूत्र का एक छोर कथाकार है। दूसरा श्रोता इन, के अस्तित्व को भुला कर कहानी को केवल कथाकार के आत्मसंतोष का ही साधन कैसे मान लिया जा सकता है ? हां, यदि कहानी के रूप में सामाजिक समस्या के विवेचन और चिंता को हम बोझ के रूप में अनुभव नहीं करते तो उसे हम कहानी कला की सफलता अवश्य समझ सकते हैं। कहानी को निश्चय ही अशुचिकर और बोझिल नहीं होना चाहिए परन्तु कहानी का उद्देश्य स्वयं कहानी ही बता देना कहानी को निष्प्रयोजन और निरुद्देश्य बना देना होगा। हमें मान लेना होगा कि हम कहानी से श्रोता या पाठक पर कोई भी प्रभाव पड़ने की आशा नहीं करते।

यदि कहानी की सफलता की कसौटी पाठक या श्रोता पर पड़ने वाले प्रभाव को माना जाय तो कहानी से पड़ने वाले प्रभाव के प्रति सतर्क रहना भी सामाजिक कर्तव्य हो जाता है। कहानी निष्फल और प्रभाव शून्य न कभी हुई है न हो ही सकती है। कहानी से पड़ने वाला प्रभाव ही उसका प्रयोजन और उद्देश्य है। हम इस प्रयोजन या उद्देश्य के प्रति सचेत हों या न हों।

कहानी द्वारा परम्परागत मान्यताओं के समर्थन को कला का स्वान्तः सुख बता देना और कला के माध्यम से नवीन विचारों का परिचय देने के प्रयत्न को कला का दुष्प्रयोग बता देना, कला को एक विशेष विचारधारा की चेरी बनाये रखने का ही प्रयत्न है। जनवाद के इस युग में कला पर एकाधिकार की यह प्रवृत्ति कैसे सहम की जा सकती है ?

जून, १९५२

यशपाल



चित्र का शीर्षक

जयराज अच्छा जाना-माना चित्रकार था। प्रकृति और जीवन के यथार्थ से अपने चित्रों को सजीव बना सकने के लिये वह उस वर्ष अप्रैल के आरम्भ में ही रानीखेत जा बैठा था। उन दिनों पहाड़ों में वातावरण खूब साफ और आकाश नीला रहता है। रानीखेत से 'त्रिशूल', 'पंचचूली' और 'चौखम्भा' की बरफानी चोटियां, नीले आकाश को भेदती हुई ऐसे दिखाई पड़ती थीं मानों गहरा नीला समुद्र आकाश में चढ़ कर छत की तरह स्थिर हो गया हो और उसका श्वेत फेन समुद्र के गर्भ से मोतियों और मणियों को समेटकर ढेर का ढेर नीचे पहाड़ों पर आ गिरा हो।

जयराज ने इन दृश्यों के कुछ चित्र बनाये परन्तु मन न भरा। मनुष्य के संसर्ग से हीन यह चित्र बनाकर उसे ऐसा ही अनुभव हो रहा था जैसे निर्जन बीयाबान में गाये राग का चित्र बना दिया हो ! यह चित्र उसे मनुष्य की चाह और अनुभव के स्पन्दन से शून्य जान पड़ते थे। उसने कुछ चित्र पहाड़ों पर पसलियों की तरह फैले हुए खेतों में काम करते पहाड़ी किसान स्त्री-पुरुषों के बनाये। इन चित्रों से भी सन्तोष न हुआ। कला की इस असफलता से उसे अपने हृदय में एक हाय ! हाय ! का-सा शोर अनुभव हो रहा था। वह अपने स्वप्न और चाह की बात प्रकट नहीं कर पा रहा था।

जयराज अपने मन की तड़प को प्रकट कर सकने के लिये व्याकुल था। वह बरामदे में बैठा मुट्ठी पर ठोड़ी टिकाये दूर-दूर तक फैली हरी ञाटियों के

उतारों-चढ़ावों पर छनती सुनहरी धूप में और गहराइयों में कुंडलियां खोलती, चांदी की रेखा जैसी नदियों और दूध के फेन जैसी चोटियों पर नजर दौड़ा रहा था। कोई लक्ष्य न पाकर उसकी दृष्टि अस्पष्ट विस्तार पर तैर रही थी। उस समय उस की कल्पना उस की स्थिर आंखों के छिद्रों से सामने की चढ़ाई पर एक सुन्दर, सुघड़ युवती को देखने लगी। जो निरुद्देश्य, केवल उस की दृष्टि का लक्ष्य बन सकने के लिये ही, उस विस्तार में जहां-तहां, सभी जगह दिखाई दे रही थी।

जयराज ने एक अस्पष्ट-सा आश्वासन अनुभव किया। इस अनुभूति को पकड़ पाने के लिये उस ने अपनी निरुद्देश्य दृष्टि उस विस्तार से हटा, दोनों बाहों को सीने पर बांधते हुए एक गहरा निश्वास लिया। उसे कुछ और ऐसा ही जान पड़ा जैसे अपार पारावार में बहता निराश व्यक्ति अपनी रक्षा के लिये आने वाले की पुकार सुन ले ! उसने अपने मन में स्वीकार किया, यही तो वह चाहता है :—कल्पना से सौन्दर्य की सृष्टि कर सकने के लिये उसे स्वयं भी जीवन में सौन्दर्य का सन्तोष मिलना चाहिये; बिना फूलों के मधु मक्खी मधु कहां से लाये ?

ऐसी ही मानसिक अवस्था में जयराज को एक पत्र मिला। यह पत्र इलाहाबाद से उस के मित्र एडवोकेट सोमनाथ ने लिखा था। सोमनाथ ने जयराज का परिचय उसकी कला के प्रति अनुराग और आदर के कारण प्राप्त किया था। कुछ अपनापन भी हो गया था। सोम ने अपने उत्कृष्ट कलाकार मित्र के बहुमूल्य समय का कुछ भाग लेने की घृष्टता के लिये क्षमा मांग कर अपनी पत्नी के बारे में लिखा था:—“.....इस वर्ष नीता का स्वास्थ्य कुछ शिथिल होने के कारण उसे दो मास पहाड़ में रखना चाहता हूँ। इलाहाबाद की कड़ी गर्मी में वह बहुत असुविधा अनुभव कर रही है। यदि तुम अपने पड़ोस में ही किसी सस्ते, छोटे, परन्तु अच्छे मकान का प्रबन्ध कर सको तो उसे वहां पहुंचा दूँ। तुम ने सम्भवतः अलग पूरा बंगला लिया होगा। यदि उस मकान में जगह हो और इस से तुम्हारे काम में विघ्न पड़ने की आशंका न हो तो हम दो-तीन कमरे सबलैट कर लेंगे। नीता के लिये दूसरा नौकर रख लिया जायगा.....” आदि आदि।

दो वर्ष पूर्व जयराज इलाहाबाद गया था। उस समय सोम ने उस के सम्मान में एक चाय पार्टी दी थी। उस अवसर पर जयराज ने नीता को देखा

भी था। तब सोम और नीता का विवाह हुए कुछ ही मास बीते थे। पार्टी में आये अनेक स्त्री-पुरुषों के भीड़-भड़के में संक्षिप्त परिचय ही हो पाया था। जयराज ने स्मृति की उंगली से अपने मस्तिष्क को कुरेदा। उसे केवल इतना याद आया कि नीता दुबली-पतली, छरहरे बदन, गोरी, हंसमुख नवयुवती थी; आंखों में बुद्धि की चमक ! जयराज ने पत्र को तिपाई पर एक और दबा दिया और फिर सामने घाटी के विस्तार को निरुद्देश्य देखता हुआ सोचने लगा, क्या उत्तर दे ?

जयराज की निरुद्देश्य दृष्टि तो घाटी के विस्तार पर तैर रही थी, परन्तु अपनी कल्पना में वह अनुभव कर रहा था कि उसके समीप ही दूसरी आराम कुर्सी पर नीता बैठी है। वह भी दूर घाटी में कुछ देख रही है या किसी पुस्तक के पन्नों या अखबार में दृष्टि गढ़ाये है। समीप बैठी युवती नारी की यह कल्पना जयराज को, सामने दूध के फेन के सामान श्वेत, स्फटिक के सामान उज्ज्वल, पहाड़ की बरफानी चोटी से कहीं अधिक स्पन्दन उत्पन्न करने वाली जान पड़ी। युवती के केशों और शरीर से आता अस्पष्ट-सा सुवास वायु के भाँकों के साथ घाटियों से आती सेवती और सिरीश के फूलों की भीनी गंध से अधिक सन्तोष दे रहा था। वह अपनी कल्पना में देखने लगा :—नीता उस की आंखों के सामने घाटी की एक पगडन्डी पर चढ़ती जा रही है। कड़े पत्थरों और कंकड़ों के ऊपर सैन्डल में सम्भली नीता की गुलाबी एड़ियाँ, चढ़ाई में साड़ी को हाथ से सम्भाल लेने के कारण उधड़ती उस की केले के भीतर के डंठल के रंग की पिन्डलियाँ, चढ़ाई के श्रम के कारण नीता की साँस चढ़ गई है और प्रत्येक साँस के साथ उसका सीना उभर आने के कारण कमल की प्रस्फुटनोमुख कली की तरह अपने आवरण को फाड़ देना चाहता है। वह कल्पना करने लगा—मैं कैनवेस के सामने खड़ा चित्र बना रहा हूँ। नीता एक कमरे से निकल, आर्ट से मेरे काम में विघ्न न डालने के लिये पंजों के बल मेरे पीछे से होती हुई, दूसरे कमरे में चली जा रही है। वह किसी काम से नौकर को पुकार रही है। उस आवाज से मेरे हृदय का साँय-साँय करता सूनापन सन्तोष से बस गया है।

जयराज झपाटे से कागज और कलम ले उत्तर लिखने बैठा, परन्तु ठिठक कर सोचने लगा, वह क्या चाहता है ? मित्र की पत्नी नीता से वह क्या चाहेगा ? तटस्थता से तर्क कर उसने उत्तर दिया, कुछ भी नहीं ?

जैसे सूर्य के प्रकाश में हम सूर्य की किरणों को पकड़ लेने की आवश्यकता नहीं समझते, उन किरणों से स्वयं ही हमारी आवश्यकता पूरी हो जाती है; वैसे ही वह, अपने जीवन में अनुभव होने वाले अंधेरे सुनसान में, नारी की उपस्थिति का प्रकाश चाहता है ।

जयराज ने पत्र का संक्षिप्त-सा उत्तर लिखा—“ .. भीड़-भाड़ से बचने के लिये अलग पूरा ही बंगला लिया है । बहुत-सी जगह खाली पड़ी है । सबलैट का कोई सवाल नहीं । पुराना नोकर है ही । यदि नीता जी उस पर देख-रेख रखेंगी तो मेरा ही लाभ होगा । जब सुविधा हो, आकर उन्हें छोड़ जाओ । पहुंचने के समय की सूचना देना । मोटर-स्टेशन पर मिल जाऊंगा .. ”

अपनी आंखों के सामने और इतने समीप एक तरुण सुन्दरी के होने की आशा में जयराज का मन उत्साह से भर गया । नीता की अस्पष्ट-सी याद को जयराज ने कलाकार के सौन्दर्य के आदर्शों की कल्पनाओं से पूरा कर लिया । वह उसे अपने बरामदे में, सामने की घाटी पर, सड़क पर अपने साथ चलती दिखाई देने लगी । जयराज ने उसे भिन्न-भिन्न रंगों की साड़ियों में, सलवार-कमीज के जोड़े की पंजाबी पोशाक में, मारवाड़ी अंगिया-लहंगे में, फूलों से भरी लताओं के कुंज में, चीड़ के पेड़ के तले और देवदारों की शाखाओं की छाओं में सब जगह देख लिया । वह उसके सशरीर सामने आ जाने की उत्कट प्रतीक्षा में व्याकुल होने लगा; वैसे ही जैसे अंधेरे से परेशान व्यक्ति सूर्य के प्रकाश की प्रतीक्षा करता है ।

लौटती डाक से सोम का उत्तर आया:—“.....तारीख को नीता के लिए गाड़ी में एक जगह रिजर्व हो गयी है । उस दिन हार्डकोर्ट में मेरा होना बहुत आवश्यक है । यहाँ गर्मी अधिक है और बढ़ती ही जा रही है । मैं नीता को और कष्ट नहीं देना चाहता । काठगोदाम तक उसके लिए गाड़ी में जगह सुरक्षित है । उसे बस की भीड़ में न फंस कर टैक्सी पर जाने के लिये कह दिया है । तुम उसे मोटर-स्टेशन पर मिल जाना । जहाँ तुम हम लोगों के लिये सब कर रहे हो, इतना और सही । हम दोनों कृतज्ञ होंगे.....”

जयराज मित्र की सुशिक्षित और सुसंस्कृत पत्नी को परेशानी से बचाने के लिए मोटर-स्टेशन पर पहुंचकर उत्सुकता से प्रतीक्षा कर रहा था । काठगोदाम से आने वाली मोटर पहाड़ी के पीछे से जिस मोड़ से सहसा प्रकट होती

थीं, उसी ओर जयराज की आंखें निरन्तर लगी हुई थीं। एक टैक्सी दिखाई दी। जयराज आगे बढ़ गया। गाड़ी रुकी। पिछली सीट पर एक महिला अपने शरीर का बोझ सम्भाल न सकने के कारण कुछ पसरी हुई, सी दिखाई दी। चेहरे पर रोग की थकावट का पीलापन और थकावट से फैली हुई निस्तेज आंखों के चारों ओर स्याही के घेरे थे। जयराज ठिठका। महिला की आंखों में पहचान का भाव और नमस्कार में उस के हाथ उठते देख जयराज को स्वीकार करना पड़ा—

“मैं जयराज हूँ।”

महिला ने मुस्कराने का यत्न किया—“मैं नीता हूँ।”

महिला की वह मुस्कान ऐसी थी जैसे पीड़ा को दबा कर कर्तव्य पूरा किया गया हो। महिला के साधारणतः दुबले हाथ-पाँव पर लगभग एक शरीर का बोझ आगे बँध जाने के कारण उन्हें मोटर से उतरने में भी कष्ट हो रहा था। बिखरे जाते अपने शरीर को सम्भालने में उन्हें वैसी ही असुविधा हो रही थी जैसे सफ़र में बिस्तर के बन्द टूट जाने पर उसे सम्भालना कठिन हो जाता है। महिला लँगड़ाती हुई कुछ ही कदम चल पायी कि जयराज ने एक डाँडी (डोली) को पुकार उन्हें चार आदमियों के कन्धों पर लदवा दिया। सौजन्य के नाते उसे डाँडी के साथ चलना चाहिए था, परन्तु उस शिथिल और विरूप आकृति के समीप रहने में जयराज को उबकाई और ग्लानि अनुभव हो रही थी।

जयराज के बंगले पर पहुँचकर नीता अलग कमरे में पलंग पर लेट गई। उस कमरे से ‘आह ! ऊंह !’ की दबी कराहट निरन्तर जयराज के कानों में पहुँच रही थी। दोनों कानों में उँगलियाँ दबा कर उसने कराहट सुनने से बचना चाहा परन्तु उसे अपने शरीर के रोम-रोम से वह कराहट सुनाई दे रही थी। वह नीता की विरूप आकृति, रोग और बोझ से शिथिल, लँगड़ा-लँगड़ा कर चलते शरीर को अपनी स्मृति के पट से पोंछ डालना चाहता था परन्तु वह बरबस आकर उसके सामने खड़ा हो जाता। नीता जयराज को उस मकान के पूरे वातावरण में समा गई अनुभव हो रही थी। जयराज का मन चाह रहा था, बँगले से कहीं दूर भाग जाये।

दूसरे दिन सुबह सूर्य की प्रथम किरणों बरामदे में धा रही थीं। ठन्डी हवा

में कुछ खूनकी थी। जयराज नीता के कमरे से दूर, बरामदे में आरामकुर्सी पर बैठ गया। नीता भी लगातार लेटने से ऊब कर कुछ ताजी हवा पाने के लिए अपने शरीर को सम्भाले लँगड़ाती-लँगड़ाती बरामदे में दूसरी कुर्सी पर आ बैठी। उस ने कराहट को गले में दबा, जयराज को नमस्कार कर हाल-चाल पूछ कर कहा—“मुझे तो शायद सफ़र की थकावट या नई जगह के कारण रात नींद नहीं आ सकी.....”

जयराज के लिए वहाँ बैठे रहना असम्भव हो गया। वह उठ खड़ा हुआ और कुछ देर में लौटने की बात कह बँगले से निकल गया। परेशानी में वह इस सड़क से उस सड़क पर मीलों घूमता इस संकट से मुक्ति का उपाय सोचता रहा। छुटकारे के लिए उसका मन वैसे ही तड़प रहा था, जैसे चिड़ीमार के हाथ में फंस गई चिड़िया फड़फड़ाती है। उसे उपाय सूझा। वह तेज कदमों से डाकखाने पहुँचा। एक तार उसने सोम को दे दिया:—अभी बनारस से तार मिला है कि रोग-शैया पर पड़ी मां मुझे देखने के लिए छटपटा रही हैं। इसी समय बनारस जाना अनिवार्य है। मकान का किराया छः महीने का पेशगी दे दिया है। नौकर यहीं रहेगा। हो सके तो तुम आकर पत्नी के पास रहो।

यह तार दे वह बंगले पर लौटा। नौकर को इशारे से बुलाया। एक सूटकेस में आवश्यक कपड़े ले उसने नौकर को विश्वास दिलाया कि दो दिन के लिए बाहर जा रहा है। सोम को दी हुई तार की नकल अपने जाने के बाद नीता को दिखाने के लिये दे दी और हिदायत की, “बीबी जी को किसी तरह का भी कष्ट न हो !”

बनारस में जयराज को रानीखेत से लिखा सोम का पत्र मिला। सोम ने मित्र की माता के स्वास्थ्य के लिए चिन्ता प्रकट की थी और लिखा था कि हाईकोर्ट में छुटियाँ हो जाने से वह रानीखेत पहुँच गया है। वह और नीता उस के लौट आने की प्रतीक्षा उत्सुकता से कर रहे हैं।

जयराज ने उत्तर में सोम को धन्यवाद दे कर लिखा कि वह मकान और नौकर को अपना ही समझ कर निस्संकोच वहाँ रहे। वह स्वयं अनेक कारणों से जल्दी नहीं लौट सकेगा। सोम बार-बार पत्र लिख कर जयराज को बुलाता रहा परन्तु जयराज रानीखेत न लौट पाया। आखिर सोम मकान और सामान

नौकर को सहेज नीता के साथ इलाहाबाद लौट गया । यह समाचार मिलने पर जयराज ने नौकर को सामान सहित बनारस बुलवा लिया ।

जयराज के जीवन में सुनेपन की शिकायत का स्थान अब सौन्दर्य के धोखे के प्रति ग्लानि ने ले लिया । जीवन की विरूपता और बीभत्सता का आसक्त उसके मन पर छा गया । नीता का रोग से पीड़ित, बोझिल, कराहता हुआ रूप उस की आँखों के सामने से कभी न हटने की जिद्द कर रहा था । मस्तिष्क में समा गई इस ग्लानि से छुटकारा पाने का दृढ़ निश्चय कर वह सीधा काश्मीर पहुँचा । एक बार फिर बरफानी चोटियों के बीच कमल के फूलों से घिरी नीली डल भील में शिकारे पर बैठ उसने सौन्दर्य के प्रति अनुराग पैदा करना चाहा । समुद्र के किनारे जा उसने चांदनी रात में ज्वार-भाटे का दृश्य देखा । जीवन के संघर्ष से गूँजते नगरों में उसने अपने आप को भुला देना चाहा, परन्तु मस्तिष्क में भर गए बीभत्स यथार्थ ने उस का पीछा न छोड़ा । बनारस लौट आया और अपने ऊपर किये गए अत्याचार का बदला लेने के लिए रंग और कूची लेकर कैनवेस के सामने जा खड़ा हुआ ।

जयराज ने एक चित्र बनाया, पलंग पर लेटी हुई नीता का । उसका पेट फूला हुआ था, चेहरे पर रोग का पीलापन, पीड़ा से फैली हुई आँखें, कराहट में खुल कर मुड़े हुए हाँठ, हाथ-पांव पीड़ा से छटपटाते हुए !

जयराज यह चित्र पूरा कर ही रहा था कि उसे सोम का पत्र भी मिला । पत्र में उन के पुत्र के नामकरण की तारीख बता कर बहुत ही प्रबल अनुरोध किया गया था कि उसे अवश्य ही इलाहाबाद आना पड़ेगा । जयराज ने भुँभलाहट में पत्र को मोड़ कर फेंक दिया, फिर औचित्य के विचार से एक पोस्ट कार्ड लिख डाला धन्यवाद । शुभ कामना और बधाई । आता तो जरूर, परन्तु इस समय स्वयं मेरी तबीयत ठीक नहीं । शिशु को आशीर्वाद !

सोम और नीता को अपने सम्मानित और कृपालु मित्र का पोस्ट कार्ड शनिवार को मिला । रविवार वे दोनों सुबह की गाड़ी से बनारस जयराज के मकान पर जा पहुँचे । नौकर उन्हें सीधे जयराज के चित्र बनाने के कमरे में ही ले गया । वह नया चित्र सब से आगे अभी चित्र बनाने की टिकटिकी पर ही रखा हुआ था । सोम और नीता की आँख उस चित्र पर पड़ी और वहीं जम गई ।

जयराज अपराध की लज्जा से गड़ा जा रहा था। बहुत देर तक उसे अपने अतिथियों की ओर देखने का साहस ही न हुआ और जब देखा तो नीता गोद में किलकते बच्चे को एक हाथ से कठिनता से सम्भाले दूसरे हाथ से साड़ी का आंचल होठों पर रखे अपनी मुस्कराहट छिपाने की चेष्टा कर रही थी और उस की आंखें गर्व और हंसी से तारों की तरह चमक रही थीं। लज्जा और पुलक की मिलावट से उसका चेहरा सिंदूरी हो रहा था।

जयराज के सामने खड़ी नीता की वास्तविकता, रानीखेत में नीता को देखने से पहले, उसके सम्बन्ध में बनाई कल्पनाओं से कहीं अधिक सुन्दर थी। जयराज के मन को एक धक्का लगा—ओह, धोखा ! और उसका मन फिर बोखे की ग्लानि से भर गया।

जयराज ने उस चित्र को नष्ट कर देने के लिए समीप पड़ी छुरी हाथ में उठा ली। उसी समय नीता का पुलक भरा शब्द सुनाई दिया, “इस चित्र का शीर्षक आप क्या रखेंगे ?”

जयराज का हाथ रुक गया। वह नीता के चेहरे पर गर्व और अभिमान के भाव को देखता स्तब्ध खड़ा था।

कलाकार को अपने इस बहुत ही उत्कृष्ट चित्र के लिए कोई शीर्षक न खोज सकते देख नीता ने अपने बालक को अभिमान से आगे बढ़ा मुस्कराकर मुझाया, “इस चित्र का शीर्षक रखिए, सृजन की पीड़ा।”



हाय राम !.....ये बच्चे !!!

जोशी साहब और मीर साहब पड़ोसी हैं। पड़ोस दोनों के लिए अच्छा है। दोनों बड़े आदमी हैं। यों तो ब्राह्मणों में जोशी और मुसलमानों में सय्यद कुल के बड़प्पन और पवित्रता से ही बड़े होते हैं, परन्तु वकील जोशी साहब और डाक्टर मीर साहब उस बड़प्पन पर निर्भर नहीं करते। जोशी साहब ज़िले के सफल वकील हैं और मीर साहब ज़िले के सिविल सर्जन। दोनों ही उदार विचार हैं। उन की साम्प्रदायिकता केवल घर के भीतर रसोई, चौके तक ही सीमित है। विचारों से ही दोनों आधुनिक हैं। अपने बच्चों के लिए कम हैसियत के परिवारों के गन्दे बच्चों की सोहबत-संगत पसन्द नहीं करते।

शहर में लड़के-लड़कियों के लिए और फिर हिन्दू-मुसलिम लड़के-लड़कियों के लिए अलग-अलग स्कूल मौजूद हैं, परन्तु बड़े लोगों के बच्चे सफाई, सभ्यता के ख्याल से प्रायः मिशन स्कूल में ही पढ़ाये जाते हैं। इस देश को सभ्य बनाने वाले अंग्रेज़, देश से जाते समय, सभ्यता और सफाई की विरासत अपने सह-धर्मियों को ही सौंप गए हैं। वकील साहब ऊँचे कुल के ब्राह्मण हैं और डाक्टर मीर हज़रत मुहम्मद के रक्त का दावा करते हैं, परन्तु दोनों को ही सभ्यता और सफाई का अंग्रेज़ी कायदा पसन्द है। बच्चों को सभ्य और सफाई-पसन्द बनाने के लिए दोनों ने मिशन स्कूल में दाखिल करवा दिया है। वकील साहब

की दोनों लड़कियां नीलू और ऊषा डाक्टर खान के पांच बरस के लड़के बन्ने और सात बरस की लड़की नस्सू (नसीम) एक ही जगह पढ़ते हैं ।

नीलू और नस्सू समवयस्क, सहपाठी और पड़ोसी होने के कारण सहेलियां भी बन गई हैं । दोनों वही खेल खेलती हैं जो हिन्दुस्तान भर की इस आयु की लड़कियां खेला करती हैं ; गुड़िया का खेल । दोनों ने लकड़ी के खाली खोखों में अपनी गुड़ियों के मकान सजाये हुए हैं और अपनी गुड़ियों की शादियां करती रहती हैं । इन शादियों में एक दूसरे को न्योतती रहती हैं । दोनों के गुड्डे आधुनिक यानी साहबी पोशाक पहने हुए हैं, परन्तु गुड़ियों की पोशाक में कुछ अन्तर है । नीलू की एक गुड़िया साड़ी, लहंगा और तीसरी फाक पहने है । नस्सू की एक गुड़िया सलवार पहने हुए है, दूसरी गरारा और तीसरी फाक । इतने साम्प्रदायिक भेद से उन में दंगा हो जाने की कभी कोई आशंका नहीं हुई । अलवत्ता, नीलू अपनी माँ से एक सलवार पहने गुड़िया और नस्सू अपनी अम्मी जान से एक साड़ी वाली गुड़िया मांगती रहती है ।

डाक्टर मीर को चौथे पहर अपने यहाँ बन्ने और नस्सू के साथ नीलू और ऊषा दिखाई दे जायें तो सभी को अपने पास बुलाकर दो-दो बिस्कुट अपने हाथ से उनके मुंह में देकर खुश हो जाते हैं । दोनों की गुड़ियों का हाल-चाल पूछ लेते हैं । गुड़ियों के लिए चाकलेट ला देने का पक्का वायदा कर भूल जाते हैं । बच्चे आपस में इतने हिलमिल गए हैं कि दोनों घरों में सभी जगह कमरों और बरामदों में घमा-चौकड़ी मचाते रहते हैं ।

नस्सू की अम्मीजान चौथे पहर, बन्ने और नस्सू को नाश्ता देने लगती हैं तो नीलू और ऊषा को साथ देख उन्हें भी कुछ देने को मन हो आता है, परन्तु अपनी रसोई में पकी चीज ब्राह्मण के बच्चों को देते हाथ फिभक जात है । वे 'आदमी' की चीज छोड़, भगवान या अल्लाह की बनाई चीज, जिस में हिन्दू-मुसलमान की छूत का परहेज नहीं होता, कोई फल-दल या कारखाने का बना बिस्कुट, टाफी जोशी साहब के बच्चों को दे देती हैं । ऐसी कठिनाई जोशी साहब के यहाँ नहीं होती क्योंकि ब्राह्मण अपने आपको संसार के सब मनुष्यों से पवित्र समझते हैं । ब्राह्मण के विचार में उस के हाथ की छुई हुई चीज से किसी को परहेज नहीं हो सकता, परन्तु एक फिभक यहाँ भी हो ही जाती है ।

किन्तु ऐसी कि जब नीलू और ऊषा की मम्मी या दादी अपने बच्चों को खाने के लिए कोई चीज कांसे की कटोरी या तश्तरी में देती हैं तो वही चीज बन्ने या नस्सू को कांसे की कटोरी या तश्तरी सामने रहने पर भी चीनी या कांच का बरतन ढूँढ कर देनी पड़ती है। उनके विश्वास में कांसे का बरतन पवित्र और चीनी या कांच का बरतन अपवित्र होता है। यों भी कहा जा सकता है कि कांसे-पीतल का बर्तन हिन्दू होता है जो दूसरों की छूत से अपवित्र हो जाता है। कांच और चीनी के बर्तन अपवित्र ही होते हैं। वे स्वयं सदा कांसे-पीतल के बरतनों का ही व्यवहार करती हैं, चीनी या शीशे के बरतनों का कभी नहीं। मुसलमान चाहे कितना ही सुथरा या बड़ा आदमी हो, उसके बच्चे चाहे कितने ही प्यारे लगें, उन्हें अपने खाने के बरतनों में कैसे खिलाया जा सकता है? मुसलमान या अछूत को घातु के बरतन में खिला देने पर बरतन को शुद्ध करने के लिए आग में रखना जरूरी हो जाता है। वे स्वयं कुछ खाने-पीने से पहले बन्ने और नस्सू को बाहर खेलने के लिए जरूर बहला देती हैं। खाने-पीने की चीज पर छूत या मुसलमान की दृष्टि पड़ जाने से भी चीज ऊँची जात के हिन्दुओं के लिए अपवित्र हो जाती है।

नीलू और ऊषा को दादी और माँ ने कई बार समझाया है—पोगलो, रसोई खेलने की जगह नहीं। रसोई और पूजा की कोठरी में बन्ने और नस्सू को कभी नहीं लाना। इतना भी नहीं समझतीं तुम कि मुसलों को रसोई और पूजा की कोठरी में नहीं लाते ?

बच्चे काफी तेजी से भांपने और समझने लगते हैं। बन्ने अभी पाँच ही वर्ष का है, परन्तु नस्सू कोई नयी बात देखती है तो अपनी पलकें फैला कर स्थिर आँखों से सोचने लगती है। नीलू अपनी गुड़िया की शादी अपने गुड्डे से कई बार कर चुकी थी। उस दिन वह अपनी गुड़िया की शादी नस्सू के गुड्डे के साथ करने के लिए नस्सू को न्योत कर साथ लिवा लाई थी। दोनों समझिनें बनने वाली थीं। यों तो गुड़िया की शादी और दावत का प्रबन्ध बरामदे में ही था परन्तु किसी चीज की जरूरत पड़ जाने पर दोनों साथ-साथ दौड़तीं रसोई में जा पहुँचीं।

नीलू की माँ और दादी उस समय शाम की चाय जोशी साहब के लिए उनके कमरे में भेज कर स्वयं कांसे के गिलासों में चाय पी रही थीं। दोनों

लड़कियों को रसोई में धंसे आते देख उन्होंने अपनी चाय नस्सू की नजर से छिपा कर बड़ी कठिनाई से उन्हें दरवाजे पर ही रोका और दो मिनट में स्वयं ही सब कुछ बरामदे में पहुंचा देने का आश्वासन दे बहला दिया ।

ऐसा पहले भी कई बार हो चुका था लेकिन उस दिन नस्सू को कुछ अधिक समझ आ गया । बरामदे की ओर लौटते-तू उसने नीलू के गले में बाँह डाल कर पूछा—“एक बात सुन । तेरी दादी और भाबी मुझे रसोई में नहीं आने देती ? मेरे सामने खाती-पीती भी नहीं ! क्या बात है ?”

नीलू ने भौंहे चढ़ा कर सोचा और नस्सू की कमर से लिपटते हुए उसे अपने साथ चिपका कर समझाया—“मैं बताऊँ, तू मुसली है न ?”

नस्सू ने सोच कर पूछा—“अच्छा तू मुसली नहीं है ?”

“नहीं, मैं जोशी हूँ ।”—नीलू ने समझाया, “तेरी अम्मी जान सलवार पहनती है, वह मुसली है । मेरी अम्मी धोती पहनती है, वह जोशी है ।”

“तू कहाँ धोती पहनती है ? तू फाक पहनती है । मैं भी फाक पहनती हूँ”—नस्सू ने फिर आग्रह किया ।

“मैं बताऊँ नस्सू, अभी हम लोग बच्चे हैं”—नीलू सोच कर बोली, “जब हम बड़ी हो जायेंगी तो मैं अम्मी की तरह धोती पहनूंगी, मैं जोशी हो जाऊँगी । तू अम्मीजान की तरह सलवार और गरारा पहनेगी, तू मुसली हो जायगी । फिर मैं तेरे हाथ का नहीं खाऊँगी । अभी तो छोटी हूँ । छोटों को समझ नहीं होती है न ? बड़ी हो जाऊँगी तो तेरे हाथ का थोड़े ही खाऊँगी !”

“तू मेरे हाथ का नहीं खायेंगी तो मैं भी तेरे हाथ का नहीं खाऊँगी ?”—नस्सू ने समर्थन किया, “जब हम बड़ी हो जायेंगी तो हिन्दू और मुसलमान हो जायेंगी । हिन्दू-मुसलमानों में खूब लड़ाई होगी । हम लोग भी खूब लड़ेंगी; है न ?”

“हां, तो फिर तेरे गुठ्ठे और मेरी गुड़िया की शादी कैसे होगी ? हम खेलेंगी कैसे ?”—नीलू ने चिन्ता से पूछा ।

“शादी नहीं होगी तो आओ गुड्डे गुड़िया की लड़ाई का खेल खेलें !”—
नस्सू ने सुझाया, “तू मेरे गुड्डे को छुरी मार, मैं तेरी गुड़िया को छुरी मारूंगी
और फिर गुड्डे-गुड़िया के घर में आग लगा देंगे !है न ?”

नीलू के सहमत हो जाने पर नस्सू ने सुझाया—“तो जा, तू रसोई से
तरकारी काटने की छुरी ले आ। हिन्दू-मुसलमान की लड़ाई का खेल खेलें।”

नीलू ने जाकर दादी से बड़ी छुरी मांगी। उन्होंने विस्मय से पूछा—“है,
छुरी ?छुरी का क्या करोगी ? न ! हाथ कट जायेगा।”

“नहीं नहीं ?नहीं कटेगा ! हम हिन्दू-मुसलमान की लड़ाई का खेल
खेलेंगे !दो न जल्दी !”—नीलू ने मचल कर आप्रह किया।

दादी की आंखें भय और विस्मय से फैल गईं। दोनों हाथों में सिर
थाम, उन्होंने नीलू की मां को पुकारा—“हाय राम !देख तो !!
ये बच्चे !!!”



आदमी या पैसा ?

कालिज के सहपाठी हम सब लोग अब बिखर चुके हैं। हम लोगों के जीवन में अब कोई सादृश्य और समता रह भी नहीं गयी। कभी आपस में साक्षात्कार हो जाने पर शिष्टाचार के नाते मुस्कराहट भर होठों पर आ जाती है। अधिकांश में हम लोग अपनी-अपनी किच्छता में, या कहिये निर्वाह न हो सकने लायक आमदनी में सन्तोष और सफलता अनुभव कर लेने की आध्यात्मिक प्रक्रिया का अभ्यास करते रहते हैं।

अपने सहपाठियों में से प्रायः नरदेव और राम बाबू की ही याद आती है। नरदेव आई० सी० एस० में चला गया था। वह अब सेक्रेटेरियट में एक काफी ऊँचे पद पर है। जब कोई पूछ बैठता है कि हमने एम० ए० कब पास किया था तो मुँह से उत्तर निकल जाता है—“हमने और नरदेव ने प्रेजीडेन्सी कालिज से एक साथ ही एम० ए० किया था। अरे, जानते नहीं ? वही नरदेव, जो स्वायत्तशासन का सेक्रेटरी है, दो हजार मासिक ले रहा है !

इस दृष्टि से हमारे दूसरे साथी राम बाबू को भी बहुत सफल समझा जाना चाहिये, परन्तु उनके प्रति समाज में और अपने मित्रों में भी वह आदर नहीं जो नरदेव के लिए है। तनखा के नाम पर राम बाबू भी डेढ़ हजार ले रहे हैं परन्तु न उनके चेहरे पर और न समाज के हृदय पर ही उनका वैसा रोब है। हम लोग प्रायः राम बाबू की चर्चा सहानुभूति से कर संतोष अनुभव करते हैं कि यह भी कोई जिन्दगी है ? ... इसे तो बरबादी ही समझिये !

राम कालिज में प्रतिभावान और बेपरवाह भी था। कालिज के बाद पत्रकार बन गया। खबरें इकट्ठी करने या गढ़ने और उन्हें रंग देने की अद्वितीय प्रतिभा के कारण आज पत्रकारों में उसकी तो नहीं; अलबत्ता उसकी कलम की धाक है। शरीर से रूख-सूखा, कपड़ों की ओर से भी बेपरवाह, आंखों पर मोटे-मोटे शीशों का चश्मा चढ़ाये, मेज पर बैठ कुछ घन्टे कलम घिसकर वह ऐसी बात पैदा कर सकता है कि कभी-कभी सरकार भी परेशान हो जाती है और समाज के बड़े-बड़े स्तंभ पूंजीपति भी तिलमिला उठते हैं। यह सब कर सकने पर भी राम बाबू की अवस्था दयनीय ही है।

राम बाबू एक बड़े होटल में रहते हैं। डेढ़ हजार मासिक तनखा पाने पर भी होटल का मासिक बिल भी छः, महीने का उधार चढ़ा रहता है। तनखा मिलते ही यदि उधार लेने वाले आ न पहुँचे तो तनखा सप्ताह भर में ही समाप्त हो जाती है और फिर मित्रों से दस-दस, पाँच-पाँच उधार माँगते फिरना ! सब से बड़ा प्रलोभन तनखा मिलते ही राम के सामने आता है, घुड़दौड़ में बाजी लगाने का।

राम बाबू से अपनी आंतरिकता चली आ रही है। उसकी दयनीय दशा देख कर डेढ़ हजार रुपये माहवार पाने वाले व्यक्ति की तुलना में उस से लगभग एक चौथाई तनखा पा कर भी अपना जीवन सन्तुष्ट समझने का संतोष होता है और उसे उपदेश दे सकने की महत्वाकांक्षा भी पूरी होती है। राम का जीवन एक खूब ऊँचे लम्बे बाँस जैसा जान पड़ता है, जो बिना किसी सहारे के अकेला खड़ा है। हवा और आंधी में ऐसे भूलता है कि जब चाहे गिर जाये ! हम लोगों के जीवन बीसियों टेकों और रस्सियों से पृथ्वी के साथ जकड़े हुए हैं। ऊँचे न सही पर उनके हरदम गिर पड़ने की आशंका भी नहीं इसलिए राम को कई बार समझाया है कि यदि तुम से अपने खर्च की व्यवस्था ठीक से नहीं हो पाती तो तनखाह मिलने पर हमारे यहाँ अपनी भाभी के पास जमा कर दिया करो ! वह बड़ी समझदार है। देख लो, चार सौ में घर चलाती है। आड़े समय के लिए कुछ बचा भी रखती है। जानते हो, बालबच्चे वाला घर है ! ... तुम, जैसे-जैसे जरूरत हो, लेते जाया करो !”

राम बाबू ने दैन्य से दांत निकाल कर हँसते हुए हाथ हिला कर उत्तर दिया—“यह बात नहीं ! पर भई, आखिर करें भी तो क्या ? बस ऐसे ही चलता है। विवशता है !”

“विवशता है ? ...तनखा मिलते ही पांच सौ-हजार घुड़दौड़ में लगा देने की तुम्हें क्या विवशता है ? तुम आशा करते हो, पचास हजार मिल जायगा और पांच सौ हजार खो बैठते हो। तुम्हें पचास हजार की जरूरत ही क्या है? क्या डेढ़ हजार में गुजारा नहीं चल सकता ? हम लोगों को देखो ! .. जब का रुपया खो देने पर परेशानी जो होती है सो साफ ही है। मान लो, पचास हजार आ जाय और वह भी दांव पर लगा दिया तो ?”—तर्क से राम बाबू को समझाने का यत्न किया।

“सवाल गुजारे का नहीं है, भाई ! विपद तो यही है कि मैं गुजरता जा रहा हूँ !”—विवशता में हाथ फैला राम ने अपनी कटहल के छिलके जैसी हजामत बढ़ी ठोड़ी उठा दी, “पचास हजार की जरूरत नहीं, ठीक कहते हो ! .. हजार में ही काम चल सकता है, यह भी ठीक है; पर आदमी करे क्या ? और करे किस के लिये ?”—कुर्सी पर सम्भल कर उसने कहा, “सुनो, एक बाज़ी लगा देने से ऐसा मालूम होता है कि कोई ऐसी चीज सामने आ गई है जिस में आदमी डूब गया हो ! .. सब कुछ उसी के लिए है, रामभे ! उस से परे कुछ दिखाई नहीं देता। आशा और आशंका की भनभनाहट अनुभव होने लगती है। कुछ देर के लिए जरा जिन्दगी मालूम होती है। एक सनसनाहट ! जीवन की एक भनकार ! एक थ्रिल मालूम होती है। आदमी जिन्दगी के बोझ को भूल जाता है। जिन्दगी स्वयं ही दौड़ पड़ती है, उसे ढोना नहीं पड़ता। मन उमड़ पड़ता है कि जूझ जायें ! .. नहीं तो जिन्दगी में है क्या ? .. बाज़ी हार गये तो क्या ? और जीत गये तो क्या ? गरमी तो थ्रिल की होती है। वह थ्रिल ही सब कुछ है।”—राम शिथिलता में कुर्सी पर लुढ़क गया, “और जब जिन्दगी की गरमी या थ्रिल नहीं रहती तो फिर थ्रिल के अभाव को अनुभव न करने के लिए, उसे डुबो देने के लिए, मन में गरमी पैदा करने के लिए तबीयत होती है कि पियो ! अगर न पियो तो सोचते रहो कि जिन्दगी किस लिए है ?”—राम ने उत्तर मांगने के लिये दीनता से हाथ फैला दिये।

राम उस रोज़ बीस रुपये उधार मांगने आये थे। जानता था देना ही पड़ेगा, परन्तु रुपया उधार दे देने से पहले इतने समर्थ मित्र की भलाई के विचार से यह समझा देना भी कर्त्तव्य समझा। “देखो, आड़े समय तुम्हें दस-बीस रुपये उधार दे सकता हूँ। बताओ, जीवन में तुम सफल हो या मैं ?

रामू भैया, जिन्दगी को जानबूझ कर ढलवान पर ढकेलते जाने में ही क्या संतोष ? ... एक दिन ऐसी जगह पहुँच जाओगे कि ऊपर चढ़ना सम्भव ही न रहेगा ! कहीं एक जगह पाँव टिका कर फिर ऊपर की ओर चढ़ने की कोशिश करनी चाहिए ! इतना धुड़दौड़ में उड़ा देना, इतना पी डालना और रहा-सहा छोकरियों को खिला देना; इस में क्या तथ्य है ? ... तुम्हारे हाथ में क्या रह जाता है ? भाई, जीवन में कुछ स्थिरता तो हो ! ... तुम्हारे हाथ में प्रतिभा और पैसा दोनों हैं । तुम चाहो तो क्या नहीं कर सकते ?”

“बताओ मैं क्या करूँ ? ... मैं क्या कर सकता हूँ ?”—राम ने ठोड़ी पर हाथ रख मेरे आग्रह के प्रति विवशता प्रकट की, “डेढ़ हज़ार रुपये से ज्यादा तनखा की आशा इस व्यवसाय में नहीं की जा सकती । इसके आगे एक ही महत्वाकांक्षा हो सकती है कि मैं अपना पत्र चलाने की बात सोचूँ । मैं इतना मूर्ख नहीं हूँ कि साधनहीन हो कर भी अपरिमित साधन पत्र-मालिकों से होड़ करने की बात सोचूँ और वह सिर-दर्दी में समेटूँ किस के लिये ? मैं डेढ़ हज़ार रुपये-में अपना श्रम बेचता हूँ, परन्तु मैं अपने पूंजीपति मालिक के हाथ में एक चाबुक की तरह हूँ, या तुम समझ लो, मेरा मालिक मुझे जनमत पैदा करने की कीमती मशीन समझता है, जिसे वह अपनी सामाजिक और राजनैतिक शक्ति बनाये रखने के लिये चला रहा है । इस से मशीन को क्या फायदा ? ... क्या संतोष ? ... मशीन का अपना क्या अस्तित्व ?

“सुनो, मैं इतना मूर्ख नहीं हूँ कि अपने पूंजीपति मालिक की दृष्टि में उपयोगी हो सकने के कारण अपने व्यक्तित्व को कोई खास महत्वपूर्ण चीज समझ बैठूँ । मैं यह भी जानता हूँ कि जो आदमी डेढ़ हज़ार रुपये माहवार दे सकता है, वह पैसे के लिये बातूनी कलाबाज़ी करने वाले मुझे जैसे बीसियों आदमी खरीद सकता है । मुझ से तेज़ बीसियों पड़े हैं, जिन्हें अबसर नहीं मिल रहा ! वे हज़ार आठ सौ में वही कलाबाज़ियाँ कर सकते हैं जो मैं पन्द्रह सौ में करता हूँ । कहो, किस बात के लिये पाँव जमाने की कोशिश करूँ ?”

“बताओ जिन्दगी में क्या उद्देश्य बना लूँ ? अगर एक औरत घर में लाकर उसे और उसके बच्चों को ही पालना शुरू कर दूँ तो यही कौन बड़ा काम है !”—राम ने प्रश्न में मुँह फैला अपने टूटे हुए दाँत दिखा दिये, “किसी-ने मुझे खरीद रखा है, किसी को मैं खरीद लाऊँ ? ... यदि मुझे उसका स्वभाव

और व्यवहार असह्य जान पड़ा तो ?...मेरे जैसे दो-चार और मनुष्य पैदा हो जायंगे तो इस से समाज का क्या बन जायगा ?...मेरा मालिक मेरा उपयोग करता है। मैं अपने आप को भुलाने की चेष्टा कर आत्माभिमान बचाये हूँ। अच्छा अब बीस रुपये निकालो !”—राम ने उठने के लिये तैयार होकर कहा, “भई, आज भरना के यहां जाना चाहता हूँ। तबीयत बड़ी मुस्त ... जल्दी करो !”

“चले जाना”—मैंने कहा, “ऐसी जल्दी क्या है ?”

“जल्दी ही है। फिर कोई दूसरा वहां जा बैठेगा तो मुश्किल होगी न ?”—राम उतावली से बोला, “निकालो न रुपये !”

“भरना के यहां आखिर क्या मिल जायेगा ?”—मैंने समझाना चाहा।

“क्या मिल जायगा ?”—हाथ हिलाते हुये राम ने उत्तर दिया, “दो-तीन घण्टे अपने आप से चिढ़ूंगा नहीं।.....खिन्नता नहीं अनुभव करूंगा। उसकी बातों में भूला रहूंगा।.....दिल बहलाव रहेगा !”

“जब तुम जानते हो”—मैंने आग्रह किया, “कि उस के यहां बीसियों आदमी आते-जाते हैं तो उसकी बातों में बहलना धोखा नहीं ?”

“यह जान कर जाता हूँ तो धोखा नहीं है”—राम समझाने के लिये गिथिलता छोड़ कुर्सी पर आगे झुक गया, “मैं कौन उसका उम्र भर का ठेका लेने को तैयार हूँ ! बीस रुपये बूंगा, रात भर का हक होगा। तुम क्या चाहते हो, वह मुझे यह कहे कि वह मेरे सिवा और किसी को जानती ही नहीं !...मेरे लिये जान दे देगी !.....उस पाखंड में किया रखा है ? सच पूछो तो वह निन्यानबे फी सदी पतिव्रताओं से ज्यादा ईमानदार है !”

राम की बात का विरोध किया—“वह ईमानदार है ? उसके साथ ईमानदारी का सवाल ही क्या ?”

“हैं कैसे नहीं ? पहिली ईमानदारी तो उस की यही है कि वह ईमानदारी का दम नहीं भरती। वह ऐसी जगह बैठी है जहां बात साफ है कि सम्बन्ध या मित्रता कुछ घण्टों की है। अगर किसी का मन धोखे के बिना न मानता है तो इससे अधिक जो चाहे समझ ले !”

“जब जानते हो कि कुछ घण्टों के रिभाव का किराया दे रहे हो, तो उसे प्रेम और मित्रता समझ सकते हो ?”—मैंने तर्क किया ।

‘प्रेम और मित्रता क्या है ? कुछ घण्टे अपने मन की खिन्नता भुलाने का मोल है, भैया ! जैसी बात मैं चाहता हूँ, वैसी ही वह करती है । बस इस बात का दाम है । और फिर प्रेम होता क्या है ? किसी से संतोष पाने से ही तो प्रेम होता है ! जिन्दगी भर का प्रेम मेरी समझ में नहीं आता ! जिस से मन ऊबने लगे उससे प्रेम कैसा ? बिना प्रेम अनुभव किये प्रेम के अभाव की तुलना कैसे की जाये ? यदि मैं उसे छल करने के लिए विवश न करूँ, तो वह छल नहीं करती ।”

“छल नहीं करती ?”—मैंने राम को कोंचने के लिये विस्मय प्रकट किया ।

“छल नहीं करती है ! पिछले दफ़े जब मैं उसके यहां गया तो यों ही थकावट-सी अनुभव कर मैंने कहा—भरना, मेरे शरीर पर पाउडर लगा कर मालिश कर दो ! वह मालिश कर रही थी । मुझे अच्छा लगने लगा । उस से कुछ बात करने के लिये पूछ बैठा—मुझे तो मालिश से अच्छा लग रहा है परन्तु तुम्हें इस से क्या संतोष ?

मेरी जांघ पर बहुत-सा पाउडर डाल उसे हाथों से सूतते हुए उसने उत्तर दिया—“संतोष क्यों नहीं बाबू ? टका मिलता है ।”

मैंने बात बढ़ाई—“टका ही मिलता है न ?...संतोष तो नहीं मिलता ?”

“टके से ही संतोष होता है बाबू !”—उसने उत्तर दिया, “पेट तो भरना है । टका तो चाहिए । टके के लिये करती हूँ । नहीं तो तुम टका क्यों दोगे ?”

“टके के लिए करती हो ?”—मैंने फिर पूछा, “अगर तेरे पास काफ़ी रुपया होता तो क्या करती ?”

“करती क्या बाबू ?... करती यह कि मजे में लेट जाती और किसी को बीस रुपये देकर कहती कि रात भर मेरे शरीर की मालिश करो !”

राम ने कुर्सी पर सम्मलते हुए प्रश्न किया—“बोलो, है ईमानदार कि नहीं ?”—फिर ताव में आकर बोला, “मैंने पूछा यह काम क्या तुम्हें अच्छा लगता है ?...तुम सन्तुष्ट हो ?”

उसने उत्तर दिया—“बाबू, क्या सब लोग संतुष्ट ही है ? मनचाहा ही काम करते हैं ? पेट बहुत कुछ कराता है बाबू ! जैसे और सौ काम एक यह काम ! पालने वाला कोई एक न हुआ, दस-बीस के ही सहारे जिन्दगी काट रही हूँ । दस बुरा कहते हैं तो दस को अच्छी लगती हूँ ।” चोरबाजार करने वाले को सब गाली देते हैं तो क्या कोई अपना धन्धा छोड़ देता है ? मैं कौन अनोखी बात करती हूँ, बाबू ? अपन-अपने घरों में दूसरी सब औरतें क्या करती हैं ?”

मैंने समझाया—“भरना, कैसे-कैसे आदमी तेरे यहाँ आते हैं ?” उसे गुलजारासिंह की याद दिलाई । गुलजारासिंह ड्राइवर है । तारकोल के पीपे की तरह काला, मोटा और पसीने से चिपचिपा; तिस पर सूखी झाड़ी-सी दाढ़ी, दुर्गन्ध भरी पगड़ी । उसे भरना के यहाँ आते देख मुझे घृणा होती है । उस की याद दिला कर मैंने कहा—“कैसे-कैसे भुतनों के साथ सो जाती है तू ?.....बुरा नहीं लगता ?”

“क्या बुरा लगता है बाबू ? यही बात तुम गुलजारासिंह की बहू से तो पूछो ?” उस की बहू ‘न’ कर सकती है ? वह उसे रोटी जो देता है ? मुझे भी कभी-कभी देता है । वह कभी-कभी आता है ! कैसे इनकार करूँ ? अच्छा बाबू, तुम जिस मालिक की नौकरी करते हो, तुम्हें क्या बहुत प्यारा लगता है ? बाबू जो अपन देता है, अपना काम लेता है । तुम ने नहीं देखा, कैसे-कैसे भुसंड सेठ परियों को लिए फिरते हैं । कोई भलीमानस परी इस पर एतराज करती है ? उन्हें सेठ का क्या प्यारा लगता है ? पैसा ही तो ! बाबू, तुम बीस देते हो, तुम्हारी बात दूसरी है, पुराना साथ है । गुलजारासिंह आता है, पच्चीस-तीस दे जाता है । बोटल साथ लाता है । कभी साड़ी, कभी कपड़ा अलग से दे जाता है । बाबू, यह आदमी नहीं सोता साथ, उसका पैसा सोता है !”

राम उच्छ्वसलता पर उतर आया था । मैं चौका, रसोई में बैठी बच्चों की मां इस की बातें सुन न रही हो ।

“बस ! बस !”—हाथ के संकेत से उसे चुप करा रुपये लेने भीतर के कमरे में चला गया ।



प्रधान मंत्री से भेंट

रामराज्य, स्वराज्य या गणराज्य की स्थापना के बाद से भारतीय प्रजा या नागरिकों ने अधिकारों का आस्वादन पा लिया है। इन अधिकारों में से एक बड़ा अधिकार, अपनी व्यक्तिगत या मामूली से मामूली शिकायतों के लिए मंत्रियों और प्रधान मंत्री तक से भेंट कर सकने की मांग है। इस अधिकार को व्यवहार में लाने के लिए जनता बहुत उतावली भी जान पड़ती है। भारत की प्रादेशिक राजधानियों में सूर्योदय के समय ही अनेक प्रकार की पोशाकें पहने लोग, जिनमें खट्टरधारियों की संख्या अधिक होगी; मन्त्रियों, मुख्य-मंत्रियों और केन्द्र में प्रधान मंत्री के निवास-स्थान की ओर बढ़ते हुए दिखायी देते हैं। यह लोग अपने-अपने सामर्थ्य के अनुसार भिन्न-भिन्न प्रकार की सवारियों पर सवार रहते हैं। कुछ लोग इस दावे से कि अब जनता का ही राज्य है, सवारी के लिए खर्च की सामर्थ्य न होने पर स्टेशन से पैदल हो मंत्रियों के निवास स्थान की ओर चल देते हैं, जैसे लोग तीर्थ स्थान की ओर पैदल जाने में लज्जा अनुभव नहीं करते !

प्रधान मंत्री के बंगले का बरामदा भेंट करने के लिये उत्सुक अभ्यागती या यात्रियों से भर चुका था। प्रधान मंत्री के निजी सहायक (प्राइवेट सेक्रेटरी) बरामदे में प्रकट हुए। बहुत समय तक प्रधान मंत्री के स्त्रभाव और व्यवहार की छाया में रहने के कारण, महापुरुष का काफी प्रभाव इन पर पड़ चुका है। बाहर आते समय खट्टर की श्वेत टोपी की नोक ठीक करने

के लिये उठे हुए उन के हाथ विस्मय में फैले रह गये और माथे पर त्वोरियां बन गयीं ।

“आप लोम ...आप लोग इस तरह चले आते हैं ?.....आप लोगों को इस बात का ज़रा खयाल नहीं कि प्रधान मंत्री के पास इतना समय नहीं है । ...आप लोग नहीं जानते कि कितनी बड़ी-बड़ी समस्याओं का बोझ उनके कंधों पर है ? ...आप लोग अपनी छोटी-छोटी बातों से उन्हें परेशान करने के लिये चले आते हैं । आप लोगों की समझ का दायरा कितना तंग है ? आप जानते हैं आज मंत्रीसभा (कैबिनेट) की कितनी ज़रूरी बैठक है और प्रधान मंत्री बैठक में जा रहे हैं । इस समय वे आप लोगों से किसी भी हालत में भेंट नहीं कर सकते !”—प्रधान मंत्री के निजि सहायक ने अभ्यागतों को समझाने की कोशिश की, “आप लोगों को इतना भी व्यवहारिक ज्ञान नहीं कि भेंट करने से पूर्व समय निश्चित कर लेना आवश्यक है ?”

सम्मानित पोशाक पहने तीन अतिथि एक साथ उठ खड़े हुए और जब अथवा बेग से कागज़ निकाल कर दिखाने का यत्न करते हुए उन्होंने आराह किया कि वे मुलाकात निश्चित हो जाने पर ही आये हैं ।

उनकी बात पूरी हो सकने के पहले ही दूसरे अभ्यागत हाथ जोड़ गिड़-गिड़ा कर बोल उठे—“मैं तीन दिन से भेंट के लिये समय निश्चित करने का यत्न कर रहा हूँ । कोई सुनवाई नहीं हुई.....”

“मुझे सिर्फ एक वाक्य कहना है।”— एक और अभ्यागत बोले ।

अनेक अभ्यागत एक साथ बोल उठे—“केवल दर्शन !.....”

एक ओर से पुकार उठी “हम बीस हजार व्यक्तियों के प्रतिनिधि बनकर.....”

दूसरी ओर से आवाज़ आई—“अन्न-संकट से हजारों व्यक्ति.....”

“डिप्टी कमिश्नर के अन्याय”

“गोली चल गई । पचास आदमी.....”

परेशानी से प्रधान मंत्री के निजि सहायक की आँखें भिच गईं और उनके हाथ आशंका में ऐसे उठ गये जैसे कोई आदमी मधुमाखी के दल को अपने ऊपर झपटते देख आत्मरक्षा के लिये घबरा गया हो !

“चुप रहिए आप लोग !यदि आप लोग प्रधान मंत्री से भेंट करना चाहते हैं तो आप लोग एक लाईन में एक ओर खड़े हो जाइये ! प्रधान मंत्री अभी मंत्रीसभा (कैबिनेट) की बैठक के लिए जा रहे हैं । यदि आप लोग उन से भेंट करना चाहते हैं तो आप लोग यहीं खड़े रहें ! परन्तु यह याद रखिये कि प्रधान मंत्री के आने पर आप एक शब्द भी नहीं बोलेंगे । आप केवल दर्शन कर सकते हैं ।” — निजि सहायक ने फिर दोनों हाथ उठाकर अभ्यागतों को समझाने के लिये अपनी बात दोहराई ।

हाथ में कागजों का छोटा सा पुलिदा लिये महाशय 'क्ष' ने दुबारा साहस किया — “आपने मुझे इस समय आने के लिये लिखा है ।”

“चुप रहो !” — निजि कार्यवाहक ने उद्विग्नता से हाथ उठा कर उन्हें बैठने का संकेत किया ।

“मेरा मामला बहुत दिन से प्रधान मंत्री के सामने है” — महाशय क्ष ने फिर आग्रह किया और अपने हाथ के कागज दिखाते हुये बोले, “मैं केवल यह कागज उन्हें सौंप देना चाहता हूँ ।”

निजि सहायक शायद महाशय क्ष और उनके मामले से कुछ परिचित थे, बोले, “आपका मामला प्रधान मंत्री देख चुके हैं । विश्वास रखिये, आप का काम हो जायेगा, परन्तु इस समय आप बिलकुल चुप रहें । इस समय प्रधान मंत्री बहुत ही व्यस्त हैं । निजि कार्यवाहक ने एक दफा फिर सभी अभ्यागतों की ओर देख कर चेतावनी दी, “आप लोग बिलकुल चुप रहिये ! इस समय आप लोग केवल दर्शन कर सकते हैं । प्रधान मंत्री एक मिनिट में आने वाले हैं” — निजि सहायक यह चेतावनी दे भीतर चले गये ।

लगभग दो मिनिट बाद प्रधान मंत्री खट्टर की श्वेत अचकन, चूड़ीदार पाजामा और सफेद टोपी पहने हुये निजिसहायक के साथ बाहर निकले । उनके दायें हाथ में कागजों का एक छोटा-सा पुलिदा भमा हुआ था । प्रौढा-वस्था प्राप्त प्रधान मंत्री यौवन की मुद्रा में चपल, चरणों से चले आ रहे थे । अभ्यागतों की ओर देख सौजन्य की एक मुस्कान उनके चेहरे पर आ गई । पुलिदा सम्भाले दायें हाथ को बायें हाथ के सहयोग से उठाकर उन्होंने अभ्यागतों को एक सौर्वर्जमिक नमस्कार किया और इथोप्री में खड़ी मोटर की ओर बढ़ने लगे ।

अभ्यागतों के हाथ नमस्कार के लिए उठे। कुछ एक के अंठ हिले, परन्तु प्रधान मंत्री के निजि सहायक की चेतावनी के कारण शब्द मुख से न निकल सके।

महाशय क्ष अपने आप को सम्भाल न सके। हाथ के कागज आगे बढ़ा कर बोल उठे—“मैं यह काग.....”

प्रधान मंत्री उछल कर महाशय क्ष के सामने जा पहुँचे—“चुप रहो ! चुप रहो !! यह क्या बत्तमीजी है ?”—गम्भीर अपराध के लिए प्रतारणा करने की मुद्रा में प्रधान मंत्री ने आँखें निकाल कर फटकारा।

“मैं.....मैं.....” महाशय क्ष भय से थुथला गये।

“क्या बकवास है ? मैं.....मैं.....मैं कहता हूँ, चु-चुप रहो। मैं .. मैं कहता हूँ, चुप रहो !”—प्रधान मंत्री क्रोध में थुथला गये, “तुम लोग नहीं सम-भते कि कितनी बड़ी-बड़ी समस्याएँ, कितने बड़े-बड़े मसले, कितनी बड़ी-बड़ी बातें मुल्क के सामने हैं। तुम लोग जरा-जरा सी बातों को लेकर यहाँ चले आते हो !”—प्रधान मंत्री ने कांपते हुए दोनों हाथों की मुट्टियाँ बांध कर समझाया।

“जी... ..!”—क्षमा सी मांगते हुए महाशय क्ष ने अपने हाथ के कागज प्रधान मंत्री की ओर उठाते हुए फिर साहस किया।

प्रधान मंत्री ने अपने हाथ के कागज फर्श पर पटक दिये और महाशय ‘क्ष’ के हाथ से भी कागज छीन कर फर्श पर पटक दिये और दोनों हाथों से महाशय क्ष के कंधों को खूब भिभोड़ कर समझाया—“जी.....! जी....! जी.....मैं कहता हूँ, चुप रहो ! चुप रहो !! चुप रहो !!! तुम लोग तमीज कब सीखोगे ?”

महाशय क्ष एक हिचकी ले स्तब्ध रह गये। उन्हें चुप करा देने में सफल होकर प्रधान मंत्री ने पीछे दो चलते अर्दलियों और अपने निजि सहायक की सहायता की उपेक्षा कर फर्श पर पटके हुये कागजों के पुन्निदे को दायें हाथ में उठा लिया और अपनी उत्तेजना को वश में करने के लिये बायें हाथ में अचकन के बटन ऍठते हुये, तेज कदमों से ड्योढ़ी में सड़ी मोटर की ओर चल दिये।

मोटर के इयोड़ी से बाहर निकलते ही पीछे रह गये निजि सहायक क्रोध में आंखें लाल किये महाशय क्ष के सामने पहुँचे । दांत पीस कर क्रोध से ऊँचे स्वर में उन्होंने ने क्ष को फटकारा—“कितने बत्तमीज हैं आप !” “आप को कितना समझाया था लेकिन आप ………”

“जी……!”—महाशय क्ष ने फर्श से उठा कर हाथ मे लिये कागज दिखा कर क्षमा सी मांगनी चाही ।

“जी ! जी ! जी !……”—निजि सहायक का क्रोध विस्फोट की सीमा पर पहुँच गया, “चुप रहो ! चुप रहो !!! कितनी अच्छी तरह तुम्हें समझा दिया था लेकिन तुम बाज नहीं आये ! कितने बदकिस्मत हो तुम ? अपना बना-बनाया मामला तुमने खराब कर लिया और अब भी चुप नहीं रहना चाहते !”

“जी मैं……”

“जी, जी, जी ! अब भी चुप नहीं रहना चाहते ? निकल जाओ बाहर !” — निजि सहायक ने फैली हुई बांह से बंगले के फाटक की ओर इशारा करते हुए धमकी दी ।

“जी मैं यह कहना चाहता हूँ”—महाशय क्ष ने उत्तेजित स्वर को यथासंभव ऊँचा करते हुये साहस किया, “कि प्रधान मन्त्री अपने कागज मुझे दे गये हैं और मेरे कागज ले गए हैं ।”

“हैं ! हैं ! हैं ! गजब हो गया ।”—निजि सहायक घबरा गये, “दूसरी मोटर ! जल्दी लाओ !”—उन्होंने पास ही खड़े अर्दली को हुक्म दिया ।

महाशय क्ष के हाथ से कागज झपटकर निजि सहायक तुरन्त इयोड़ी के समीप खड़ी दूसरी मोटर में प्रधान मन्त्री का पीछा करते हुये चले गये ।



भार का मोल

जयकृष्णप्रसाद पहले कलकत्ते में रह कर व्यवसाय कर रहा था। उसने अपने दूर के किसी सम्बन्धी के साभे में व्यवसाय आरम्भ किया था। तब उसे व्यापार के दाँव-पेंच और पैतरों का कोई ज्ञान न था। आरम्भ में बच्चों को गड़ीरे पर चलना सिखाया जाता है, परन्तु चलना सीख जाने पर गड़ीरे की सहायता की आवश्यकता नहीं रहती; बच्चे यों ही दौड़ लगाने लगते हैं। वैसे ही जयकृष्णप्रसाद एक बार व्यवसाय के क्षेत्र में कदम जमा लेने पर तेजी से स्वतन्त्र व्यवसाय करने लगा। कलकत्ते से मभले दर्जे के बाजार में उसके पाँव अच्छे-खासे जम गये थे।

जयकृष्णप्रसाद को उस के बाल्यसखा गोबर्धनप्रसाद का पत्र मिला। गोबर्धन किसी आवश्यक काम से कलकत्ते आकर उसका अतिथि बनने वाला था। बाल्यसखा से मिलने और कुछ दिन उस के साथ निस्संकोच विनोद में बिता सकने की आशा से जयकृष्णप्रसाद का मन पुलकित हो उठा। इस पुलक में अभिमान की यह भावना भी छिपी हुई थी कि देहात में रहने वाला गोबर्धनप्रसाद उस के कलकत्ते के ढंग और ठाठ देख कैसे अवाक् रह जायगा! ऐश्वर्य से मिलने वाला सुख और तृप्ति केवल भोग में ही नहीं होती; प्रदर्शन से भी संतोष होता है। मोटर में चढ़ने के आराम से और तेज चाल से वह सुख नहीं मिलता जो कि अपनी मोटर से उड़ी घूल पैदल चलने वालों पर पड़ती देखने से होता है। जयकृष्णप्रसाद ऐसे ही गर्व की पूर्ति की आशा से उमंग अनुभव कर रहा था। गोबर्धन को अपने ढंग से चकित कर देने के किए उसने सौ-सौ के तीन नोट निकाल कर अपने बटुए में रख लिए थे।

गोबर्धन के मानिसक विकास पर उसके 'गोबर्धन' नाम का काफी असर था या यह बिहार के देहात का प्रभाव था कि इतनी आयु हो जाने पर भी गोबर्धनप्रसाद 'गोबर-धन' बना रहा था। वह संसार को अपने कसबे से अधिक विस्तृत नहीं समझ पाया था। कलकत्ते की विशालता, विस्तार और कल्पना-तीत जनप्रवाह से वह प्रायः स्तब्ध रह गया।

जब जयकृष्णप्रसाद ने उसे टैक्सी में बैठा कर उन बाजारों में तेजी से घुमाया जहां गोबर्धन को कदम उठाने में भी आशंका मालूम होती थी, तो गोबर्धन का हृदय पल-पल पर दोमंजिली बस और भयंकर 'हाहाकार' करती हुई ट्राम के नीचे कुचले जाने या पैदल चलने वाले लोगों को टैक्सी के नीचे कुचल देने की आशंका से धक्-धक् करने लगा।

गोबर्धन के चेहरे पर झलक आने वाले भय और आशंका को देख-देख कर जयकृष्णप्रसाद को अपनी सफलता और चतुरता का महत्व अनुभव हो रहा था। दो-तीन घण्टे टैक्सी में घूमने के बाद जयकृष्णप्रसाद ने छब्बीस रुपये टैक्सी वाले की ओर किराये के बढ़ा दिये। यह देख गोबर्धन की आंखें फैली रह गईं। जयकृष्णप्रसाद ने मित्र का कंधा थपथपाते हुये उसे सांत्वना दी — "दोस्त, क्या देखते हो, यह कलकत्ता है ना !"

कलकत्ते के दो रूप हैं। यों तो कलकत्ते के कई रूप हैं, परन्तु साधारणतः घूमते-फिरते समय भी कलकत्ते के दो रूप दर्शक को दिखाई देते हैं। एक रूप वह जो टैक्सी में बैठ कर चलने पर दिखाई देता है और दूसरा बस की ठेलम-ठेल भीड़ में किसी तरह धँस कर चलने पर दिखाई देता है। टैक्सी में बैठ कर घूमने से कलकत्ता ऐसा लगता है जैसे सुरक्षित नाव में बैठा व्यक्ति नदी किनारे लगे मेले की बहार देख रहा हो। बस की भीड़ में कठिनता से पांव जमा सकने की जगह पाकर खड़े हुए व्यक्ति के कंधे और सिर इस तरह जकड़ जाते हैं, जैसे कंधों के ऊपर कोई बड़ा बक्सा झोंधा दिया गया हो। बस की छत के सिवा और कुछ देख पाने में असमर्थ व्यक्ति तेजी से बहा चला जाता है। वह कलकत्ते को वैसे ही देखता है जैसे बरसाती नदी की बाढ़ की लपेट में आ गया व्यक्ति नदी तट के सौंदर्य को परख सकता है।

जयकृष्णप्रसाद संध्या समय गोबर्धन को लेक की सैर कराने के लिये टैक्सी पर ले गया था। लौटते समय टैक्सी सामने न दिखाई दी। वे दोनों

बस पर सवार होकर लौटे । बस में सभी सीटें भरी हुई थीं । दो चार आदमी खड़े भी थे । जयकृष्णप्रसाद और गोबर्धन भी खड़े हो गये । कलकत्ता की बसों में सब सीटें भर जाने पर आठ-दस आदमियों के खड़े रह कर चलने की इजाजत रहती है, लेकिन भीड़ के कारण प्रायः आठारह, बीस आदमी ठसा-ठस खड़े होकर चलते हैं । इस ख्याल से जिस बस में जयकृष्णप्रसाद और गोबर्धन चढ़े, उस में भीड़ नहीं समझी जा सकती थी । जयकृष्णप्रसाद बस में खड़े रहते समय सहारा लेने के लिये बस की छत से लटकते चमड़े के पट्टे को थामे मजे में खड़ा था । गोबर्धन चलती मोटर में खड़े रहने का अभ्यास न रहने के कारण लड़खड़ा गया और गिरते समय सहारे के लिए फैला हुआ उस का हाथ समीप की सीट पर बैठी एक बंग रमणी के कंधे पर जा पड़ा । अक्सर की बात, उसे खड़े होने की ऐसी ही जगह मिली थी ।

इससे पहले कि गोबर्धन संभल पाये, रमणी के समीप की सीट पर बैठे हुए एक बंगाली भद्र पुरुष सीना फुला कर गरज उठे—“यह क्या अभद्रता ? ...आदमी हो कि जानवर ?”

गोबर्धन सकपका गया परन्तु जयकृष्णप्रसाद ने बीच-बचाव कराने के लिए गोबर्धन की ओर से बंगला में बोल कर क्षमा माँगी कि बदनीयती का तो कोई सवाल ही नहीं । घटना केवल पैर फिसल जाने की विवशता के कारण ही हो गई । इस पर भी बंगाली भद्र पुरुष का क्रोध शांत होने में कुछ समय लगा ।

कुछ दूर चलकर दाईं ओर की सीटें खाली हो गईं और जयकृष्णप्रसाद और गोबर्धन को भी बैठने की जगह मिल गई । बिहार के देहात से आये गोबर्धन को बिना घूँघट काढ़े, सकुच और सिमित कर चलने वाली, कोमलांगी कलकत्ते की रमणी के प्रति उसी प्रकार का कौतूहल हो रहा था, जैसे सदा बड़े-बड़े विरूप, धूल में लिपटे और सीना फुलाकर लड़ने के लिये उतावले कुत्तों को देखने वाले देहातियों को लम्बे-लम्बे रेशमी बालों से ढँके, गोद में उठाये जाने वाले या कोच पर बैठाये जाने वाले, बिस्कुट आहारी कुत्तों को देख कर होता है । वह बार-बार आँख बचा कर उसी युवती की ओर देख रहा था जिसके कि कंधे पर अचानक उसका हाथ जा पड़ा था, जिसके लिए उसे फटकार सुननी पड़ी थी । यह सोचकर कि उस रमणी की रक्षा के लिये एक व्यक्ति साथ चल रहा है, गोबर्धन के मन में युवती के प्रति अति मूल्यवान्

समझी जाने के कारण आदर और श्रद्धा का भाव पैदा हो गया था। वह नागरिक लावण्य के प्रति आदर, श्रद्धा और कौतूहल से आँखें चुरा-चुरा कर उसकी ओर देखता रहा। मन ही मन उसने समझ लिया—यह हैं कलकत्ते के बड़े शहर की, बड़े घर की औरत !

गोबर्धन की सीट उस रमणी की सीट के दाईं ओर बिल्कुल सामने होने के कारण वह उसकी नजरों में ही थी। गोबर्धन भय का पुट लिए वैसे ही आदर से उस रमणी को देख रहा था जैसे समझदार बालक पूजा के लिए बनी भाँकी को, उसे छू देने से बिखर या टूट जाने की आशंका से सहमा हुआ देखता है। उसके विचित्र केश-विन्यास को, चेहरे पर हलकी ओस की-सी सफेदी को, माथे पर बनी विचित्र बिन्दी को, होंठों पर लालिमा को, बड़ी-बड़ी आँखों के कोनों से कानों तक खिंची आँखों की नोको को। स्त्री को ऐसे सुकुमार शरीर और आदरणीय रूप में उसने कभी नहीं देखा था। बस में कुछ समय बैठे रहने पर गोबर्धन को यवती के अपनी ओर से दिखाई देने वाले गाल पर कुछ निशान से दिखाई दिए। इन निशानों के प्रति गोबर्धन अपना कौतूहल न दबा सका। समीप बैठे मित्र की बांह दबा उसने दबे स्वर से अपनी देहाती बोली में पूँछ ही तो लिया—“इस के गाल पर यह निशान कैसे हैं ?”

जयकृष्ण ने ध्यान से देखा और दबे स्वर में ही समझाया—“पागल है ? और काहे का निशान है ? पाँचों उंगलियों के भाँपड़ का निशान है। साफ़ तो दीखता है।”

गोबर्धन के मन में सहानुभूति और करुणा-सी उमड़ आई। उसे खयाल आया ऐसी कोमल और सुसंस्कृत नारी पर भी थप्पड़ पड़ सकता है ? उस रमणी के प्रति आदर के विचार से गोबर्धन ने उस ओर से आँखें हटा लीं और बहुत देर तक मन ही मन यही सोचता रहा; इस विशाल नगर की विशाल अट्टालिकाओं में ऐसी ही असंख्य आदरणीय कोमल रमणियाँ भरी होंगी। इतने आदर में थप्पड़ पड़ने पर वे सहम कर चुप रह जाती होंगी ? देहातिन की तरह कांय-कांय कर छप्पर सिर पर न उठा लेती होंगी ?

चौरंधी पर आकर, जयकृष्णप्रसाद के इशारे पर गोबर्धन भी बस से उतर गया। बड़ी-बड़ी दूकानों के सामने संध्या समय हो गई चकाचौंध रोशनी में घूमते हुए जयकृष्ण ने प्रस्ताव किया—“चलो, तुम्हें कलकत्ते का रंग दिखायें।”

वह गोबर्धन को बांह से थामे 'एवरग्रीन बार' में ले गया। बिजली की रोशनी से जगमग लम्बे से कमरे में जगह-जगह लोग मेजों को घेरे हुए कुर्सियों पर बैठे थे। उनमें कितनी ही स्त्रियां थीं जो मर्दों की बगल में बैठीं कह-कहे लगाती हुई चुहल कर रही थीं। गोबर्धन के लिये यह दृश्य कल्पनातीत था। वह इन स्त्रियों को समझ नहीं पा रहा था। पहनने-ओढ़ने, चेहरे की कोमलता और केशविन्यास से वे सब शहर के सम्मानित बड़े लोगों की मेम साहिबा ही जान पड़ती थीं, परन्तु उन का व्यवहार था मर्दों से भी बढ़ कर निस्संकोच। गोबर्धन विस्मित था। कलकत्ते में यह कैसी स्त्रियां हैं, जिन्हें संकोच और भय नहीं ?

जयकृष्णप्रसाद ने ह्विस्की के दो पेग मंगवाए और उस में सोडा मिला कर एक गिलास गोबर्धन की ओर बढ़ा कर बोला — "बेटा, यह विलायती ताड़ी चखो !"

अपने देहात में गोबर्धन घर और बिरादरी के बड़े बूढ़ों की नजर बचा कर कई बार ताड़ी चख चुका था, इसलिये मित्र के साथ इस अपरिचित जगह में शराब पी लेने में उसे कोई आपत्ति न थी। शराब के नशे से अधिक फुर-फुरी उसे हो रही थी, उन स्त्रियों को देख कर।

"यह कैसी औरतें हैं ?" — गोबर्धन मित्र से पूछे बिना न रह सका।

"देख लो, सामने ही तो है ! कैसी होती हैं औरतें ? — मुस्कराकर जयकृष्णप्रसाद ने उत्तर दिया।

कुछ देर बाद जयकृष्णप्रसाद ने गोबर्धन को कोंचा दिया — "क्यों पसन्द है कोई ? बात करोगे ?"

मित्र की मुस्कराहट से गोबर्धन ने अपने मस्तिष्क पर जोर देकर समझा कि शराबखाने में हंसी-ठिठोली करने वाली औरतें कैसी हो सकती हैं ? मित्र के साथ एक ओर बैठा हुआ वह इस अद्भुत दृश्य को देख रहा था। उन निस्संकोच युवतियों से आंख मिल जाने पर उसे असुविधा अनुभव होने लगती।

गोबर्धन अपनी बाईं ओर की मेज पर दो आदमियों के बीच हरी साड़ी पहने बैठी एक युवती को बारबार देख रहा था। उसके अट्टहास से गोबर्धन का ध्यान कई बार आकर्षित हो चुका था। फिर अट्टहास सुन गोबर्धन की

आंखें उसकी ओर गयीं। गोबर्धन ने देखा कि युवती के दाईं ओर बैठा व्यक्ति उसे पांच रुपये का एक नोट दिखा रहा था। युवती ने पांच रुपये के नोट के उत्तर में अंगूठा दिखा दिया और दूसरे हाथ से उस मर्द की कमीज की प्लेब से दस-दस के दो नोट खींच लिए। मर्द ने अपने नोट वापिस छीन लेने के लिए हाथ बढ़ाया। युवती उसके हाथ की पहुंच से बचने के लिए दूसरी ओर भुक, नोटों को अपने ब्लाउज में खोंसती हुई मुस्करा दी।

नोट छिनाने वाला व्यक्ति यह सीना जोरी सह जाने के लिए तैयार नहीं था। उसने दूसरे हाथ से युवती की कलाई जोर से मरोड़ दी।

युवती के मुंह से चीख-सी निकल गई 'उफ़ !' उसके माथे पर बल पड़ गये। सहसा उस का थप्पड़ कलाई मरोड़ने वाले व्यक्ति के मुह पर जा पड़ा। दूसरे हाथ से उस ने नोटों को मर्द के मुह पर फेंक दिया।

बार का मैनेजर और दो एक बैरे "क्या है ? क्या है ?" कहते हुए उस मेज पर आ गये। उन लोगों ने बीच-बचाव कर स्थिति शांत करने के लिये युवती को वहां से उठा दिया।

वह युवती उठ कर दूसरी मेज पर जा बैठी और आवेश में जल्दी-जल्दी साँस लेती हुई कलाई मरोड़ने वाले व्यक्ति की ओर ऐसे धूरने लगी जैसे मार खाई बिल्ली आक्रमण करने वाले की ओर देखती है।

जयकृष्णप्रसाद ने एक ही घूंट में अपना शेष गिलास समाप्त कर गोबर्धन को भी गिलास समाप्त कर उठने का संकेत किया।

बाहर आ जयकृष्ण अपने मित्र से बोला - "चले चलो यहां से, भगड़ा-बखेड़ा हो तो बैठने से क्या फायदा।

बाहर आ कर भी गोबर्धन के मस्तिष्क पर उस दुश्य के आघात से छा गई मूढ़ता कम न हो पाई। उसे ऐसा जान पड़ रहा था जैसे औरत का थप्पड़ उस के ही मुंह पर आ पड़ा हो ?

जयकृष्ण की बांह दबा वह फिर पूछा बैठा—'देखी इस बदमाश औरत की हिम्मत ? और एक वह थी, बेचारी भले घर की शरीफ औरत बस में?'

मित्र की मूर्खता पर उपेक्षा से हंस जयकृष्ण ने समझाया—'इस हराम-जादी को कौन कोई उम्र भर का सहारा देने वाला है जो यह चुपके से मार खा जाय ?'

शहनशाह का न्याय

शहनशाह बहुत न्याय-प्रिय थे ।

दरबार में उन के मुसाहिवों ने उन की प्रशंसा की—“‘‘‘जहांपनाह बहुत न्याय-प्रिय हैं ।’

यह बात सुन कर जहांपनाह को वह मुख हुआ जो नेक साजों की लहरों पर बहती संगीत की नाव में बैठ बेसुध हो जाने पर भी न हो सकता; जो ‘शीराजी’ के प्यालों से उत्तेजित हो बेगम नूरेहरम की आंखों के नीले आकाश में स्वच्छन्द पर फैला कर उड़ाने भरने से भी न हो सकता था । उन्हें अनुभव हुआ, वे एक ऐसी हस्ती हैं जैसी कोई दूसरा शरूस नहीं हो सकता । उनके इस गुण के कारण संसार से उन के चले जाने पर भी लोग उन्हें याद करते रहेंगे । ‘‘‘वे सदा अमर रहेंगे ।

शहनशाह न्याय-प्रिय तो थे ही, उन्होंने और भी अधिक व्यापक और पूर्ण न्याय करने का निश्चय कर लिया । निश्चय किया कि कोई भी गरीब-गुरवा उन के न्याय से वंचित न रह सके । उनकी प्रजा को अन्न मिले या न मिले, न्याय जरूर मिले । अन्न देना काम मौला का, न्याय करना काम राजा का । मौला अन्न दे या न दे, राजा न्याय करेगा ।

आदिल (न्याय-प्रिय) शहनशाह ने सोचा, यों तो इंसफ करने के लिये उन की तरफ से मुल्क भर में काजी, मुल्ला और दारोशा (नौकरशाही के अनेक

रूप) तैनात हैं, मगर ये काजी, मुल्ला और दारोगा भी तो आखिर इंसान हैं। स्वार्थ और पक्षपात उन के भी मन में आ सकता है। वे अन्याय कर सकते हैं लेकिन प्रजा को न्याय मिलना चाहिए। काजी, मुल्लों और दारोगाओं के अन्याय से प्रजा को बचाना बादशाह सलामत का फर्ज है।

शहनशाह जानते थे कि उनके हुजूर में पहुँच पाना सर्वसाधारण के लिये सहल नहीं। राजमहल की ड्योढ़ी से लेकर उनके दरबार तक सैकड़ों सशस्त्र सिपाही पहरे पर तैनात रहते हैं। सैकड़ों ख्वाजासरा तैलवारें खींचे उन के हरम की ड्योढ़ियों पर मुस्तेद है इसलिये शहनशाह ने हुक्म दिया कि महल में उनकी आरामगाह की खिड़की से नीचे जमीन तक एक बड़ा घंटा लटका दिया जाये।

शहर में बादशाह सलामत के हुक्म से डौंडी पिटवा दी गई—“हुक्म खुदा का, मुल्क बादशाह का। हर खासो-आम को इत्तला दी जाती है कि साहिबे-आलम, जहांपनाह, शहंशाहेमुअज्जम के आरामगाह की खिड़की से एक घंटा लटका दिया गया है। जिस किसी बशर को इन्साफ तलव हो, इस घंटे को बजा कर साहिबेआलम के हुजूर में अपनी फरियाद हाजिर कर सकता है।”

शहनशाह की नौकरशाही, काजियों, मुल्लाओं और दारोगाओं ने जहांपनाह का यह ऐलान सुना और वे चिंतित हो गए। उन्होंने प्रधान काजी के सम्मुख जाकर दुहाई दी—“अगर इन्साफ जहांपनाह खुद करेंगे तो काजी, मुल्ला और दारोगा क्या करेंगे ?”

प्रधान काजी मुस्करा दिए। उन्हें अपनी मातहत ‘नौकरशाही’ की बुद्धि पर तरस आया। वे बोले—“बादशाह के न्याय का घंटा बजाने देने का मौका किस के हाथ में है ?..... इस घंटे की रक्षा करना किसका कर्तव्य है ?..... बादशाह सलामत की नौकरशाही का !” बादशाह सलामत देश की रक्षा करते हैं इसलिए देश के मालिक हैं। बादशाह सलामत की नौकरशाही, बादशाह सलामत की जात और उनके घंटे की रक्षा करती है इसलिए..... समझ लो !”

शहर भर के काजियों, मुल्लाओं और दारोगाओं ने प्रधान काजी की बुद्धिमानी और नीतिज्ञता को स्वीकार करने के लिए सिर झुका कर उन्हें आदाब किया।

बादशाह सलामत के हुक्म से न्याय की पुकार के लिए लटकाए गए घन्टे की रक्षा के लिए सशस्त्र सिपाही तैनात कर दिए गये। शहनशाह आरामगाह में बेगम नूरेहरम के हाथ से बरफ में दबी 'मय अर्गबानी' और 'मय शीराजी' बिल्लौरी प्यालों में पीते हुए अपने न्याय के घन्टे की टंकोर सुनने के लिए प्रतीक्षा करते रहते। दिन बीते, हफ्ते बीते और महीने बीत गये। न्याय के घन्टे ने न्याय के लिए दुहाई न दी। बादशाह सलामत को संतोष होता गया कि उनके राज्य में अन्याय नहीं है।

x

x

x

एक दिन बुधवा धोबी संध्या समय अपने बैल पर घाट से लादी लेकर घर लौटा था। थकावट से चूर होने के कारण वह बैल को खूँटे से बाँध देने से पहले ही खाट पर बैठ गया। बैठा तो ऊँघ आ गई। बुधवा का बैल अक्सर से मिली इस स्वतंत्रता का लाभ उठाने के लिए जिधर मुह उठा, चल दिया। बैल चलता हुआ एक मंडी में जा पहुँचा। मंडी में उसने एक दूकान के आगे रखी गुड़ की भेली पर मुह मारा। बनिये ने यह अन्याय देख बैल के मालिक को गालियाँ देकर दो लाठियाँ बैल की पीठ पर जोर से जमा दीं।

बैल कुछ दूर आगे दौड़ा। किसी रईस के अस्तबल में घोड़े के लिए रखी हरी दूब देख बैल की जीभ दूब का रस लेने के लिए मचल गई। यह देख रईस के नौकरों ने चाबुकों और कमचियों से बुधवा के बैल का सत्कार कर उसे आगे रास्ता दिखा दिया।

बुधवा का बैल अक्सर से पाई स्वतंत्रता का आनन्द लेता, गलियों और बाजारों की सैर करता चला जा रहा था। जगह-जगह उसकी पीठ पर छड़ियाँ और लाठियाँ बरस कर निशान बनते जा रहे थे। बैल चलता-चलता शहनशाह के महल के नीचे जा पहुँचा। बादशाह के आरामगाह की खिड़की से लटकता घन्टा उसे दिखाई दिया। अंधेरे में घन्टा बैल को गुड़ की भेली सा जान पड़ा। वह उस की ओर बढ़ने लगा।

न्याय के घन्टे की रक्षा के लिए तैनात सशस्त्र सिपाही आस-पास बैठे आँघा रहे थे। वे न्याय की दुहाई देने वाले मनुष्यों से घन्टे की रक्षा कर रहे थे। पशुओं से उन्हें कोई आशंका न थी।

बुधवा का बैल गड़के लोभ में घन्टे की ओर लपका । उसका मुंह लगने से घन्टा बज उठा । चौकसी के लिए तैनात आँघाते हुए सिपाही आशंकित हुए, परन्तु इतने में आरामगाह की खिड़की के नीचे घन्टे की टंकोर सुनने के लिए तैनात चोबदार पुकार चुका था—“कौन है ? जहाँपनाह, साहिबेआलम के हुजूर में इन्साफ की फरियाद करने वाला कौन है ? फरियादी को हाजिर किया जाए ।” अब बैल को खदेड़ कर भगा देने का अवसर न था ।

न्याय-प्रिय शहनशाह शराब के जोम में भूमते हुए दूनी तत्परता से न्याय करने के लिए उठ बैठे । फरियादी की जगह जब उनके सामने एक बैल पेश किया गया तो बादशाह सलामत को कुछ ताज्जुब हुआ । उन्होंने अपनी आँखें मलकर ध्यान से देखा—बैल तो बैल ही था । लेकिन फिर खयाल आया कि साहिबे आलम की सल्तनत के पशु भी तो उनकी प्रजा हैं और उनके साथ भी न्याय होना चाहिए ।

शहनशाह ने बैल को हुक्म दिया—“फरियाद करो !”

बैल की चुप देख शहनशाह के मन में विचार आया कि बैल तो बेजुवां है । बेजुवां रियाया की फरियाद समझना उन का अपना फर्ज है । उन्होंने ने फिर आँखें मली और शौर से बैल की ओर देखा । बैल के शरीर पर पड़ी लाठियों के चिन्ह बादशाह सलामत को दिखाई दिए । वे बैल की न्याय के लिए दुहाई का कारण समझ गए ।

बादशाह सलामत ने अपने शहर-कोतवाल (नौकरशाही) को हुक्म दिया—“बैल के मालिक की तलाश करके उसे इन्साफ के लिए माबदौलत के हुजूर में हाजिर किया जाय !”

बादशाह के फरमाबरदार शहर-कोतवाल ने मुस्तैदी से बैल के मालिक बुधवा धोबी को तलाश कर बादशाह सलामत के हुजूर में फौरन पेश कर दिया ।

बादशाह सलामत ने अपराधी बुधवा धोबी को सम्बोधन किया—“तुम्हारे बैल ने माबदौलत के हुजूर में बेरहमी से पीटे जाने की फरियाद की है ।”

फिर बादशाह सलामत ने शहर कोतवाल को सम्बोधन किया—“इस बैल की पीठ पर चोटों के निशान जितने हों, गिन कर उतने ही कोड़े, बैल के मालिक बुधवा धोबी को शहर के चौक में खड़े करके लगवाए जायें।”

बुधवा धोबी सजा का यह हुक्म सुन कर काँप उठा। उसने जमीन पर सिर रख दुहाई दी—“जहांपनाह, मैं तो अपने बैल को फूलों से पोंछ कर रखता हूँ। मैंने उसे नहीं मारा। कोई गवाह कह दे, उस ने मुझे बैल को मारते देखा हो !”

अपने इन्साफ़ पर अभियुक्त के एतराज करने का दुस्साहस करते देख शहनशाह को ताज्जुब हुआ लेकिन इन्साफ़ का खयाल कर गम खा गए और इर्शाद फ़रमाया—“ऐ नादान बशर (भोले आदमी) माबदौलत के इन्साफ़ पर उच्च करने की तुम्हारी जूरत से माबदौलत को ताज्जुब है। माबदौलत के इन्साफ़ पर रियाया का उच्च करना ही सब से बड़ा जुर्म है। जब वालिए-सलतनत (सरकार) रियाया पर खुद इल्जाम लगाएँ तो गवाह और सबूत की जरूरत नहीं होती। हमारे कोतवाल ने तुम्हें गिरफ्तार किया है। माबदौलत ने तुम्हें सजा का हुक्म दिया है, इसलिए तुम इन्साफ़ में कसूरवार हो !”

शहर-कोतवाल बादशाह का हुक्म पूरा करने के लिए बुधवा धोबी की मुश्कें बाँध कर ले गए।

जब साहिबे आलम अपनी आरामगाह पर वापस लौटे तो बेगम नूरेहरम ने उन्हें न्याय की तत्परता के लिए बधाई दी। बादशाह बेगम के हाथ से शराब का नया जाम स्वीकार करते हुए संतोष से बोले—“बेगम, आज दुनिया ने देख लिया कि माबदौलत के अदल में इंसान तो क्या, जानवर के साथ भी न्याय किया जाता है।”—और शहनशाह ने न्याय स्थापना के परीश्रम की थकान में और न्याय करने की सफलता के आश्वासन में, शराब का एक और जाम, एक घूंट में पी लिया।



स्थायी नशा

मै सन् १९४२ मे अंग्रेजों के विरुद्ध 'भारत छोड़ो' आन्दोलन में भाग लेने के कारण जेल काट कर छूटा तो दाजू ने परिवार के प्रति उत्तरदायित्व के सम्बन्ध में एक प्रभावशाली व्याख्यान देकर समझाया - ".....जो आदमी इस लड़ाई के जमाने में भी नहीं कमा सका, वह दुनिया में कभी कुछ नहीं कर सकेगा !रुपया तो बरस रहा है । कोई ममेटने के लिये भोली भी न पसार सके तो उसे क्या कहें.....?"

"कोई मौके को ठुकराता ही जाय तो मौका ही उसके पीछे कहां तक दौड़ेगा ?"—दाजू जोर देकर बोले, "तुम्हे देश का काम करने से कोई नहीं रोकता लेकिन देश का काम करने लायक तो ही जाओ !तुम नकल करते हो बड़े-बड़े लीडरों की ! अरे उनकी और तुम्हारी बराबरी क्या ? वे लोग सौ पचासका पेट भर, उन्हें अपने साथ लेकर चल सकते हैं और तुम हो; अपनी ब्याही औरत को ही दूसरों की मुहताज छोड़ कर देश की सेवा करने चले हो ?.....जो अपने घर का कुछ नहीं बना सकती, वह देश का क्या खाक बनायेगा ?"

और फिर दाजू ने सांत्वना दी - "तुम्हें करने को कहता ही कौन है ? तुम हमारे साथ तो बने रहो । बस देख-भाल में साथ देते रहो । भालू के परमिट के लिये दरखास्त दे दो । भालू न ढोना चाहो तो परमिट ही बेच डालना ! हजार-बारह सौ उसी में बच जायेंगे ।

युद्ध के समय, रुपये की उस बरसात में, परिमित-मात्र ले लेने से इतनी आसानी से हजार-बारह सौ प्रति मास बन जाने की आशा ने यह विश्वास दिला दिया कि उचित रूप से देशभक्ति कर पाने के लिये, अर्थात् कांग्रेस में कोई अधिकारपूर्ण स्थान पा सकने के लिये हाथ में कुछ रुपया होना ही अच्छा है। रुपये की आवश्यकता किस काम में नहीं पड़ती ? अगर नेताओं को एक तार ही देना हो अथवा नेताओं से मिलने के लिये लखनऊ जाना पड़ जाय ; या एक सभा करने के लिये डोंडी ही पिटवानी हो तब भी रुपये के लिये हाथ पसारना ही पड़ता है। ऐसे समय सभा का हो सकना और न हो सकना, इस कार्य के लिए रुपया दे सकने वाले पर ही निर्भर करता है।

एक बात यह भी थी कि जितने उत्साह से 'कर ! या मर !' की भावना से आंदोलन में भाग लेकर हम लोग जेल गये थे, जेलमें मिलने वाले समाचार पत्रों से और जेल से छूटने के बाद गांधीजी, नेहरूजी, पंतजी और मौलाना आजाद आदि नेताओं के वक्तव्य पढ़ने से यही मालूम हुआ कि १९४२ की हमारी क्रांति, 'कांग्रेस के नेताओं का आदेश नहीं थी बल्कि नेताओं के अभाव में अंग्रेज सरकार के उत्तेजना दिलाने पर, देश के गुमराह नौजवानों का अनियंत्रित उत्साह-मात्र था।' अनुत्साहित करने वाले इतने अधिक कारणों से घिर कर दाजू के साथ 'रानीखेत' जा आलू की परिमित लेकर कुछ कारोबार कर लेना ही उचित समझा।

परमित पाने के लिए बात पांडे जी की मार्फत होनी थी। उन्होंने ने सूर्यास्त के पश्चात् साढ़े-सात बजे आने को कहा था। कारोबार के नये-नये उत्साह में मैं पांडे जी के यहाँ ठीक समय पर पहुंच जाने के लिए उत्सुक था, परन्तु दाजू मनुष्य के प्रयत्न की अपेक्षा भगवान की पूजा और कृपा में ही अधिक विश्वास रखते हैं। सवा-सात बजे वे अपनी संध्या समय की पूजा अर्थात् पाठ करने के लिये मकान के सामने तख्त पर बैठ गये। मिनट पर मिनट गुजरते जा रहे थे परंतु दाजू का पाठ समाप्त होने में नहीं आ रहा था। पाठ समाप्त किये बिना, दाजू का पूजा पर से उठ जाना उतना ही कठिन था जितना कि रानीखेत की पहाड़ी का अपने स्थान से उठ कर लखनऊ पहुँच जाना।

मैं बेचैनी और उतावली में दाजू के मकान के सामने चहल-कदमी करता हुआ उन का पूजापाठ समाप्त होने की प्रतीक्षा कर रहा था। दाजू

को पूजा समाप्त करने की कोई जल्दी नहीं जान पड़ती थी । उन्हें अपने मंत्र-चाल पर इतना विश्वास है । कि सम्पूर्ण संसार को उनकी पूजा समाप्त होने की प्रतीक्षा करनी ही होगी । सुविधा से पूजा करते-करते आये-गये आदमी से दो चार आवश्यक बातें कर लेने में भी दाजू को कोई आपत्ति नहीं होती ।

पूजा करते-करते दाजू ने सड़क से गुजरते बेचैर्नासिह को पुकार कर उस की बीमार मां का हाल-चाल पूछ लिया और पूजा चलती रही । फिर जग-धर पांडे को सामने से जाते देख उसके कारोबार का हाल-चाल पूछ कर उसकी समृद्धि के लिए शुभ कामना भी प्रकट कर दी और पूजा चलती ही रही । दाजू पूजा के प्रति अपनी निष्ठा के लिए प्रसिद्ध हैं । उन्हें पूजा करते जितने भी आदमी देखें, उनकी पूजा का महत्व बढ़ता ही है ।

दाजू की पूजा चली जा रही थी और मैं मन ही मन कुनमुनाता हुआ मकान के सामने चहलकदमी किए जा रहा था । उसी समय 'खलासी बाजार' से ऊपर आने वाली एक गली से हरजू और नथिया एक दूसरे के गले में बाहें डाले चले आते दिखाई दिए । समीप ही हलवाई की दूकान पर जलती गैस के तीव्र प्रकाश में उनकी अस्थिर सी आंखों, चेहरे पर दिखाई पड़ने वाले तनाव और डगमगाती चाल में गहरे नशे का प्रभाव दिखाई दे रहा था ।

समझ में आया कि दोनों 'तल्ली' (नीचे) के ठेके से खूब छक कर पिये चले आ रहे हैं । अपने शौक के लिए दोनों बाजार में बहुत दिन से प्रसिद्ध हैं । इस शौक के परिणाम-स्वरूप बहुत कुछ भूगत लेने पर भी वे अपने इस आत्मिक या मानसिक सुख का अधिकार छोड़ देने के लिए तैयार नहीं । समीप आने पर हरजू की नाक में गुनगुनाती सी आवाज सुनाई दी:-

“मैं सच कहता हूं भाई.....” — वह प्रश्न की मुद्रा में हाथ उठा कर बोला - “तू क्या जानता है ? मैं तो तुझे अपने बाप की जगह समझता हूँ ! सच मान तू, हाँ !”

नथिया ने हरजू के कंधे पर रखी अपनी बांह से उसे अपनी ओर समेट कर स्नेह से विरोध किया—“अबे, यह कैसे को सकता है ? ...हैहे, हैहे, हैहे, तू क्या जाने ? मैं तुझे हमेशा से अपना बाप समझता आया हूँ बे ! तू है मेरे बाप की जगह !”

नथिया के विरोध की उपेक्षा कर हरजू ने लरजती हुई आवाज़ में अपने अधिकार पर फिर आग्रह किया—“नहीं यार ! कैसी बात कर रहा है तू ? ...ऐसा कहीं हो सकता है ? ...तू हमेशा से मेरा बाप है !”

नथिया ने हरजू के आग्रह को अस्वीकार किया—“अबे तुझ से कह दिया सी बार ...तू है मेरे बाप की जगह !”

नथिया के कंधे पर रखी हरजू की बांह तन गई । नथिया को अपनी ओर खींचने के बजाय दूर ढकेल कर हरजू ने लाल आँखों से उसकी ओर देख गुराहट से धमकाया—“अबे साले, तुझ से कह तो दिया हजार बार कि तू है मेरे बाप की जगह !”

उसकी गुराहट की उपेक्षा नथिया ने नहीं की । उसने मित्र के गले में पड़ी अपनी बांह खींच कर उसके कुत्ते का गिरेबान भटक कर चुनौती दी—“अबे हुरामी, तू कौन होता है मुझे बाप बनाने वाला ? तू है मेरा बाप !”

हरजू ताव में आ गया—“तेरी माँ का”—और उसका थप्पड़ तड़ से मित्र के मुँह पर जा पड़ा । उस प्रहार के उत्तर में नथिया ने हरजू की टांग के नीचे हाथ डाल उसे चौड़े पत्थरों के फर्श पर पटक दिया और उसकी बहिन से बलात्कार करने की घोषणा कर धमकाया—“सालेतू है मेरे बाप की जगह !”

दोनों में गुत्थमगुत्था होने लगी । कोई भी दूसरे को अपना बाप मानने की प्रतिज्ञा को छोड़ने के लिये तैयार नहीं था । पड़ोस की दूकानों से भले-मानुस दौड़ पड़े । भलामानसाहत के नशे के गर्व में यह लोग ठर्रे के नशे से बेसुध हरजू और नथिया की माँ-बहनों से अनुचित व्यवहार करने के इरादे की घोषणा ऊँचे स्वर में करते हुए उन्हें एक दूसरे से पृथक करने की चेष्टा करने लगे ।

भलेमानुस लोग ललकार रहे थे—“इनकी माँ का! दोनों हरामियों को थाने पहुँचाओ ! ये बहनछः छः महीने जेल की हवा खा प्रायें तो इनका दिमाग जरा ठीक हो !”

जेल भेजे जान की इस धमकी का भी असर नथिया और हरजू के नशे पर न हुआ । नथिया हरजू को और हरजू नथिया को अपना बाप बना लेने की प्रतिज्ञा ऊँचे स्वर में दुहराये ही जा रहे थे ।

गली में मच गये इस कोहराम की भी उपेक्षा दाजू नहीं कर सके। अपनी पूजा में एक अल्प विराम देकर उन्होंने ने उन दोनों मूर्खों को, उनकी माँ-बहनों के सम्बन्ध में एक-एक काफी बोझिल गाली दे कर समझाने का यत्न किया—
“दोनों नशे में पागल हैं, समझते भी हैं कि क्या बक रहे हैं?”

दाजू की इस बात से मेरा ध्यान दाजू के मंत्रपाठ और पूजा की ही ओर चला गया कि वे ही जो कुछ मुह से उच्चारण कर रहे हैं, उसका अर्थ और प्रयोजन कितना समझ पा रहे हैं? और सोचा, हरजू और नथिया तो घंटे-डेढ़ घंटे में ठरें की अस्थायी भोंक हवा हो जाने पर अपने व्यवहार के लिये लज्जा भी अनुभव करने लगेंगे और इस घटना की याद में उन्हें संकोच भी होगा परन्तु दाजू का यह स्थायी नशा ?

परन्तु ऐसी बात तो कोई भला आदमी पूजा और मंत्रपाठ के सम्बन्ध में कह नहीं सकता; कहे भी कैसे? ... नशे के लिये लज्जा और पश्चात्तप तो नशा टूटने पर ही अनुभव होता है।

मैं कुछ कह ही कैसे सकता था? मेरे मन में तो अभी दाजू की सहायता से आलू का परमिट पाने की आशा शेष थी! इसीलिए सुबुद्धि ने चुप रह जाने का ही परामर्श दिया।

एक सिगरेट

दमती ब्राह्मणी है, परन्तु छोटी जात की। छोटी जाति इसलिए कि ब्राह्मण हो कर भी उसके घर के लोग हल जोतते हैं। कठिन श्रम और धरती के मैल से उनके शरीर कलुषित हो गये हैं। धूल और मैल से नित्य का सम्पर्क होने के कारण इन परिवारों का व्यवहार और भाषा भी मलीन हो गई है। वे मान और आदर खो बैठे हैं। यदि इन ब्राह्मणों को जीवन निर्वाह के लिये कठोर और मैला श्रम न करना पड़ता तो उनकी वंश-परम्परा में व्यवहार और भाषा की पवित्रता भी बनी रहती और उनके समाजिक सम्मान के अनुकूल उनकी बेटों का नाम दमती न होकर दमयन्ती होता।

बद्रीनाथ धाम की यात्रा के मार्ग में 'कणप्रयाग' और 'रुद्रप्रयाग' के बीच, सड़क से पांच-छः मील हट कर दमती की सुसराल है। है क्या; कहिये थी! ब्याह तो उसका तभी हो गया था जब वह ग्यारह-बारह बरस की थी। ब्याह के बाद भी वह डेढ़-दो बरस मायके में ही बनी रही। जब दमती का दूल्हा बजदत (बज्जदत), निम्न आर्थिक श्रेणी के दूसरे गढ़वाली नौजवानों की मर्यादा के अनुसार, रंगरूट भरती होने के लिये 'लैन्सडाउन' जाने लगा तो बहू को अपने प्रौढ़ माता-पिता की सहायता के लिये, उसके मायके से घर ले आया। नौजवान एकलौते बेटे के माँ-बाप का बुढ़ापा कुछ असाधारण-सा लगता है, परन्तु बात ऐसी ही थी। बजदत से पहले उसके माता-पिता के एक लड़की और फिर छः वर्ष के अन्तर से दूसरी लकड़ी हुई थी। पहली लड़की

ब्याह की उम्रसे पहले ही मर गई। दूसरी लड़की भी जब पूरे आठ बरस की हो गई तभी भगवान ने नरानन्दत (नारायणदत्त) को पुत्र का मुंह दिखाया। इसलिये बजदत जब रंगरूट होने लायक पट्टा हुआ तो उसके माँ-बाप जवानी की पहाड़ी की चोटी लांघ दूसरी ओर की ढलवान पर काफी उतर चुके थे। धरती से लड़-भगड़ और लाड़-प्यार कर अन्न उपजाने के कठिन काम में पुत्र के दूर रहते उन्हें बहू का बहुत सहारा था।

दमती थी भी ऐसी ही बहू। सास की हर पुकार पर उसका एक ही उत्तर होता—“आई; अम्मा !” ऐसी बहू पाकर बजदत की माँ को थकान भी अधिक होने लगी। वह अपने हाथ के काम धीरे-धीरे बहू के लिए छोड़ने लगी। सास प्रायः कहती रहती—“जाने क्यों; ...बदन गिरता ही जा रहा है।” दमती ढोरों के लिए घास, रसोई के लिये ईंधन और पानी लाती, खेत में खाद फँकने जाती और इस सब से फुसंत पाती तो सास की टाँगें और कमर भी दबा देती।

दमती की सास के शरीर में रेशे या वायु का कुछ प्रकोप रहता था। कभी दाँत दर्द करने लगते, कभी चेहरे का कोई भाग या आँखें सूज जातीं, कभी पेट में वायु का गोला-सा बन जाता। लोग इस के लिए तम्बाकू के धुएँ का दम लगा लेने की सलाह देते परन्तु औरत तिस पर ब्राह्मण की जात, तम्बाकू पिये तो लोग क्या कहेंगे; यह डर भी तो था। जो हो, कष्ट का इलाज भी करना था। सास ने दमती को समझाया कि अपने काका (ससुर) की पुरानी, छोटी गुड़गुड़ी के नारियल में बिना पानी डाले चिलम में तम्बाकू और आग रख लाया करे। सास ओबरी (भीतर की अंधेरी कोठरी) में बैठ चुपके से दम लगा लेती। दमती सास के यह सब रहस्य भी निभाये जा रही थी।

सुसराल आकर दमती के शरीर की उठान खूब उभर आई थी। शरीर की बाढ़ और उभार पूरा हो गया तो उसमें जोबन और छबि आने लगी; जैसे फल का आकार पूरा हो जाने पर उस में रस और रंग आने लगता है। उसके चेहरे पर लुनाई और आँखों में चमक आ गई। बजदत पिछले बरस, सिपाहियों की अट्टाइस दिन की छुट्टी पर आया, तो लौटते समय मन ऐंठ-ऐंठ कर रह गया। दमती की चाह उसके मन में ऐसी बस गई थी कि छाबनी

में लौटने पर पांव हरदम अपने गांव की ओर उठने के लिये मचलते रहते । बजदत ने पलटन में सिगरेट पीना सीख लिया था । लम्बे-लम्बे कश खींच राख भाड़ने के लिए चुटकी बजाकर वह अपने मुंह से निकले सिगरेट के धुये में अपनी बहू की कल्पना करने लगता । यह सिगरेट के कश क्या थे, दमती के लिए आहें थीं !

बजदत ने कम्पनी के सिपाहियों से तिकड़म लगा कर अपनी छुट्टी बारी से पहले ही, यानी नौ महीने बाद ही करवा ली । लैंसडाउन से चलते समय इस बार उसने टीन के फूलदार छोटे ट्रंक में बाप के लिए एक जोड़ा पुराने फौजी बूट, माँ की बंडी के लिये एक टुकड़ा मोटा कपड़ा और दमती के लिये कले के रेशम की, धूप-छाँव रंग की एक खूब चमकदार साड़ी, चाँदी के भुमके, सुरमादानी और ऐसी ही कुछ और चीजें भी रख लीं । छावनी में सड़क के किनारे परदा-खड़ा कर के सन्दूक-जैसे कमरे से फोटो खींचने वाले पंजाबी से बजदत ने चार आने पैसे में अपना एक छोटा-सा फोटो भी बनवा लिया था । उसे तो केवल अट्ठाइस दिन घर में रह कर फिर छावनी में लौट आना था । सोचा, बहू को फोटो दे आयेगा । बहू फोटो देख-देख कर उसे याद करेगी । बजदत को इस कल्पना से संतोष होता । छावनी में बहू की याद आती थी तो वह सिगरेट से लम्बे-लम्बे कश खींचा करता । सिगरेट के धुएँ से सिर घूम जाता तो बहू के साथ होने की कल्पना करने लगता । उसके मन में था कि घर जायगा तो ऐसे ही कश लगाकर बहू को बांहों में लेकर प्यार करेगा ।

। बजदत के छुट्टी पर जल्दी आ जाने से माँ-बाप को अच्छा ही लगा था, परन्तु जब इस बार लड़के ने पिछले बरस से आधी ही कमाई उनके हाथ में रखी तो इसका सम्बन्ध वे उसके छुट्टी पर जल्दी आ जाने से नहीं लगा सके । बजदत एक तो इस बार नौ ही महीने की तनखाह पाकर आया था दूसरे उसी तनखाह में से माँ-बाप के लिये कुछ सामान और दमती के लिये साड़ी, चाँदी के भुमके और दूसरी चीजें भी ले आया था । सिपाहियों की संगत में वह कुछ सिगरेट-विगरेट का भी शौक करने लगा था । बजदत के माँ-बाप ने अपने हाथ में तो पहले से आधा पैसा पाया और बहू के लिए कीमती साड़ी और गहना आते देखा ही । उनका माथा ठनका ; 'यह क्या ?' 'यह बहू तो डाइन है । इसने तो लड़के को बस में कर लिया है ।

बजदत छावनी से कुछ नये ढंग भी सीख आया था। दिन भर घूमता-फिरता। खेती-बाड़ी के काम में उसका मन न लगता। बन्दूक चलाने वाले हाथ हल और फाबड़े को क्या छते? वह घूमता-फिरता पाँच मील परे चट्टी (सड़क के पड़ाव) तक चला जाता। वहाँ से थोड़ी मूंगफली या मिठाई ले आता और चुपके से बहू को दे देता। लिहाज छोड़कर अपना बिस्तर ऊपर रसोई में लगा लेता। दमती के किसी काम में लगे रहने से उसे अबेर मालूम होती तो पुकार बैठता—“अरी ओ !प्यास लगी है। पानी दे जा !” और फिर बहू को लौटने न देता। इतना तो माँ-बाप भी देखते थे, और मन मार कर चुप रह जाते। कुछ वे नहीं भी देख पाते थे,। बजदत आराम से लेट कर सिगरेट निकाल लेता। दमती को सिगरेट चूल्हे से सुलगा लाने के लिए कहता। दमती सिगरेट सुलगा देती तो वह खूब लम्बा कश खींच, उसे बाँहों में दबा लेता और सिगरेट थमी मुट्ठी दमती के मुह पर रख जिद्द करता—“तू भी पी !” दमती को पहले तो धुँएँ से खांसी आई और घबराहट हुई। फिर धीरे-धीरे मजा आने लगा। सिर घूम जाने पर वह बजदत के सीने पर मिर रख आँखें मूद लेती। दमती को भी यह सब अच्छा लगता।

बजदत के छट्टी से लौट जाने से पहले ही सास का मन बहू से फट गया था। उसके चले जाने पर सास का व्यवहार और भी कड़वा हो गया। बहू भी चिढ़ने लगी—जाने बुढ़िया को क्या हो गया? सब-कुछ करते धरते भी गाली देती रहती है? दमती भी उपेक्षा करने लगी। सुनकर भी न सुनती। सास का क्रोध और जलन भी बढ़ती गयी। दमती सास से दूर रहने लगी। ईंधन, पानी या घास के लिये जाती तो पहर भर लगा देती। सास घर पर हो तो वह गौ-घर की खाद फेंकने के लिए खेत चली जाती और सास अगर खेत पर हो तो वह घर पर बैठी रहती। दूर जाने का अवसर न हो तो गौ-घर की पड़छत्ती पर, जाड़ों के लिए जमा की हुई घास पर ही जा लेटती। अब घर और खेती के काम में उसका मन न लगता।

पहले कुछ तो एकलौते बेटे की बहू के लाड़ में और कुछ अपने आराम के ह्याल से सास ने दमती से कहा था—“सब तेरा ही है। मैं क्या छाती पर रख कर ले जाऊँगी। तू ही सम्भाल !” और घर भर दमती के हाथों में सौंप दिया था। टीन के दोनों बक्सों की चाबियाँ भी उसे ही दे दी थीं। सास के

चाँदी के तीन-चार गहने भी इन्हीं बक्सों में थे । नाराज हो जाने पर सास ने सब लौटा लिया और बक्सों की चाबियाँ भी अपने घाँघरे के नाड़े में बाँध लीं । यहाँ तक कि राँधने के लिए आटा-चावल भी खुद देने लगी; अपनी मुट्टियों से नाप कर और वह भी इतना कि सास-ससुर के खा लेने पर बहू का पेट भरने के लिए भी न बचता । जलन में सास गालियाँ देती रहती कि डाइन ने बेटे का मन उनकी तरफ़ से फेर लिया । जो कमा कर लाया, उसे ही दे गया ! ... “उसकी कमाई छिपा ली और खाती है मेरे सिर !”

बजदत के लाये भुमके सिर धोते समय बालों में उलझ जाते थे । एक दिन दमती सिर धोने गयी तो भुमके निकाल कर ओबरी के आले में रख गई । लौटने पर सभी जगह ढूँढ़ा पर न मिले । सास से पूछा तो वह गाली देने लगी — “हाय देखो डाइन को ! अपना गहना खुद छिपा कर मुझे चोरी लगाती है !” दमती आँसू पोंछ कर चुप रह गई । एक दिन उसकी सुरमा-दानी भी गायब हो गई । बजदत छावनी लौटते समय अपना फोटो बहू को दे गया था । दमती ने फोटो सिगरेट की डिबिया में बचे हुए एक सिगरेट के साथ रख लिया था । सास फोटो भी न चुरा ले, इस डर से दमती ने वह डिबिया गौ-घर की पड़छत्ती की एक धन्नी में खोंस कर छिपा दी थी ।

सास की गालियों की मात्रा बढ़ती जा रही थी और दमती को रसोई के लिए दिया जाने वाला अन्न घटता जा रहा था । इतना कि उसका पेट ही न भर पाता । एक दिन सास का दिया आटा और भी कम हो गया देख दमती सास के रसोई से बाहर जाने पर, स्वयं ही कठोते से दो-तीन मुट्टी आटा निकाल कर परात में डाल रही थी । सास ने पलट कर देख लिया ।

सास पास-पड़ोस के लोगों को सुनाकर दमती को चोर कह कर गालियाँ देने लगी — “जाने इस डाइन का कितना बड़ा पेट है ! राँड का ...”

सास का क्रोध भड़क उठा । वह बकती ही जा रही थी । दमती गुस्से में परात पटक कर रसोई से निकल गई । उसे खोर की रूलाई आ रही थी । वह गौ-घर की पड़छत्ती पर जा लेटी । कुछ देर रोती रही । भूख लग रही थी । वह सोच रही थी — “ये जाने कब आयेगा ? उसके आने तक तो सास मुझे भूखों मार डालेगी ।”

सास ने रोटी सेंक ली । ससुर को खाने के लिये पुकारा । बर्तनों की आहट से दमती ने जान लिया कि सास गुस्से में बर्तन उठा कर आप ही मांजने के लिये पिछवाड़े चली गई है । दमती की आँतें भूख से कुड़मुड़ा रही थीं । ऊपर पड़छत्ती में खोंसी हुई सिगरेट की डिबिया पर उसकी दृष्टि पड़ी । सोचा, सिगरेट ही पीले । सिगरेट निकालकर सुलगाने के लिये दबे-पांव रसोई में पहुँची ।

दमती छिप कर रसोई में गई थी, परन्तु सांस को आहट मिल गई । उस ने भांपा, राँड रूठ कर डराती है और अब चोरी करने आई है । वह बर्तन छोड़ कर दमती की चोरी पकड़ने के लिये दबे-पांव ऊपर गई । वह बड़बड़ाती जा रही थी—अभी चुड़ैल के भोटों में आग लगाये देती हूँ ।

सास ने रसोई में भाँक कर देखा, दमती चूल्हे के सामने बैठी, मुट्टी में सिगरेट थामे कश खींच रही थी । सास की आँखें चढ़ गई और मुँह खुला रह गया; जैसे खुले आकाश से पत्थर आ पड़ा हो । अपने आपे में आई तो चीख उठी—“अरे ! देखो तो राँड को ! ...सिगरेट पी रही है ! ...हाय, यह तो बाजार की रंडी है । हाय रे, तभी तो मेरे लड़के पर जादू कर दिया ! पैस चुराती है और चट्टी से सिगरेट लाकर पीती है । बाबा रे यह तो बखरी (बस्ती) के लौंडों को बहकायेगी ... ! ” सास नीचे आँगन में आकर बाँहें फैला-फैला कर पड़ोस के लोगों को पुकार सुनाने लगी ।

ससुर रोटी खाकर विश्राम के लिये दीवार के साथ पीठ टिकाये गुड़गुड़ी हाथ में थामे, कश खींचता हुआ ऊपर रसोई के सामने पहुँचा और क्रोध में चिल्ला कर बोला—“हरामजादी, निकल इस घर से ? ब्राह्मण के घर बाजार की रंडी कहाँ से आ गई ? निकल अभी ! नहीं तो अभी दाब से तेरा मूंड काटता हूँ । ”

दोपहर में खेतों से कलेवा करने आये पास-पड़ोस के लोग भी भोंपड़ियों (बखरी) में ही थे । वे शोर सुन कर बजदत के द्वार पर इकट्ठे हो गये । स्त्रियाँ पिछौरी के आंचल होंठों पर रखे, चकित खड़ी थीं । सभी बूढ़े-बूढ़ियों ने सहमत होकर कहा—“ब्राह्मण की बहू क्या ? यह तो बाजार की रंडी है । वह तो सब ~~किसी तरह~~ बाबा ! इस घर का पानी कौन पीयेगा ? ”

दमती सिगरेट चूल्हे में फेंक कर सहमी हुई, रसोई में दुबकी बैठी थी। सास ऊपर गई और उसे चुटिया से पकड़ कर नीचे आंगन में खींच लाई। डरी हुई दमती आंचल में मुह छिपाये वैसे ही खिंची चली आ रही थी जैसे बेबस बकरी कान से पकड़ ली जाने पर खिंची चली जाती है। सास ने उसे मव के सामने लात मार कर कहा—“निकल जा रंडी, मेरे घर से !”

समुर चिलम ठंडी हो जाने के डर से गुड़गुड़ी छोड़ नहीं पा रहा था। कश खींचता हुआ वह भी दमती को भारी-भारी गालियां दे घर से निकल जाने को कह रहा था और न निकलने पर मूंड काट लेने की धमकी दे रहा था।

दमती जगह-जगह से छिदी, मैली-सी घाघरी पहने और वैसे ही पिछौड़ी ओढ़े थी। मार कर निकाल दी जाने पर वह आंचल में मुह छिपाये खेतों की आंर चल दी। खेतों से परे एक तुन के पेड़ के नीचे खड़ी हो सोचने लगी—कहां जाऊँ? क्या करूँ? उस घर में सास-समुर के पास अब वह न जायगी। मंसार में उसके लिये एक ही जगह थी, एक ही रास्ता था कि छावनी जाकर अपने आदमी से उसके माँ-बाप के अन्याय की शिकायत करे। वह तेज कदमों से चट्टी की ओर चल दी।

दमती तीसरे पहर रुद्रप्रयाग जा पहुँची। दुकानों में पहुँच कर उसने छावनी का रास्ता पूछा। सोलह-सत्रह बरस की खूब जवान, अकेली और परेशान लड़की को छावनी का रास्ता पूछते देख कर चट्टी के दुकानदार हीरामन को स्थिति भाँपते देर न लगी। उसने दमती को ढाढ़स दे कर, पुचकार कर बैठा लिया और परेशानी की हालत में घर से आने और छावनी जाने का कारण पूछने लगी। दमती ने आंचल से आंसू पोंछते-पोंछते सास-समुर के अन्याय की और भूख की परेशानी में सिगरेट पी लेने की सच्ची-सीच्ची बात कह डाली। फिर बोली—“मेरा आदमी छावनी में है। उसी के पास जाऊंगी।”

हीरामन दमती की सास को गालियाँ देकर उसे सान्त्वना देने के लिए बोला—“हाँ-हाँ। और क्या? अपने मर्द को छोड़ औरत का कौन होता है? वहीं जाना! तू थकी-माँदी आई है। ब्राह्मण की लड़की है। कुछ खा और सुस्ता ले। रास्ता बता देंगे। आराम से भीतर बैठ। अपना ही घर समझ !” उसने दमती को कुछ मूंगफली और मिठाई खाने को दी। एक लोटा जल दे

कर बताया—“हम भी ब्राह्मण हैं । तू हमारे लोटे का पानी पी सकती है । घबरा मत !”

दमती को सड़क पर आते-जाते लोगों की नज़रों से छिपाये रखने के लिए हीरामन ने भीतर की कोठरी में बैठा दिया । दमती छावनी पहुंचने के लिए उतावली हो रही थी । घन्टे भर बाद ही बोली—“अब जाती हूं । रास्ता बता दो !”

“वाह, ऐसा कहीं हो सकता है ?” हीरामन ने पुचकार कर समझाया— “भूखी कैसे जाने दूं तुझे ? पड़ोस की बहू-बेटी अपनी ही होती है । भात बना-खा कर जाना ! क्या समझती है तू ? सौ कोस का रास्ता है ! धीरज से काम ले । उस तरफ जाते मुसाफिरो के साथ कर दंगा तुझे । तू बेचारी अनजान औरत जात; अकेले कैसे जायगी ?”

हीरामन ने दमती को दाल-चावल और बर्तन दे दिये । भात राँघते-बनाते साँभ का अंधेरा हो गया । दमती के मन में छावनी जाने की उतावली तो थी परन्तु उसने कई दिन बाद तृप्त होकर खाया था और ढारस की बोली सुनी थी । उसे ऊँचाई आने लगी । कोठरी की जमीन पर ही पड़ कर सो गई । कंधे पर ठेस अनुभव कर नींद खुली । देखा, कोठरी के कोने में छोटा-सा दिया टिमटिमा रहा था । हीरामन उसके कंधे पर हाथ रख कर मुस्करा कर बोला—“अब क्या सोती ही रहेगी ?”

दमती उसके हाथ की पहुंच से परे हटकर नींद से बोझिल आँखें मलने लगी । उसे परे हटती देख कर हीरामन वहीं जमीन पर बैठ गया और जेब से सिगरेट की डिबिया निकाल, एक सिगरेट उसकी ओर बढ़ा कर बोला— “अच्छा ले ! एक सिगरेट तो पी !” दमती इनकार में सिर हिला आँख मलती रही ।

“तू पीती तो है । ले न !”— हीरामन ने आग्रह किया ।

“ऊँ हूँ”—दमती फिर सिर हिला कर बोली— “कहाँ पीती हूँ ? वह तो मेरे मर्द ने दिया था ।...एक पिया, तो यह हाल हुआ ।...अब मैं छावनी जाती हूँ ।”

“बड़ी जल्दी है तुझे छावनी जाने की ?”— हीरामन उसके समीप सरक कर बोला— “क्या करेगी छावनी जाकर ? वह तो तुझे और मारेगा कि घर

से भाग कर क्यों आई ! कहेगा, तूने दुनिया में नाक कटा दी !”—प्या से उसके कंधे पर फिर हाथ रख उसने समझाया—“तू मौज कर ! तुझे क्या है ?”

“हट्ट !”—दमती और परे हट उठ खड़ी हुई ।

“नहीं मानती तो तू जान !”—मुस्कराकर हीरामन बोला—“सुबह मुह अंधेरे चलौ जाना । आधी रात में कोई रास्ता चलता है ? रात में सड़क पर सिपाही पहरा देते हैं । जिसे देखते हैं, चोर कह कर पकड़ लेते हैं । सुबह मुंह-अंधेरे उधर के मुसाफिर चलेंगे तुझे उनके साथ कर दूंगा । .. बैठ तो !”

दमती उसके पास नहीं बैठी । हीरामन के आग्रह करने पर उसने उत्तर दिया—“वाह, पराये मर्द के पास कैसे बैठूं ?” और दूर ही खड़ी रही ।

हीरामन पल भर सोच कर बोला—“अच्छा, हमसे घबराती है तो तू यहाँ सो जा; हम जाते हैं । सुबह छावनी की तरफ मुसाफिर जा रहे हैं । उन से कह आऊँ । तुझे साथ लेते जायंगे ।”

हीरामन पिछवाड़े के किवाड़ खोल निकल गया । दमती फिर जमीन पर लेट कर छावनी जाने की बात सोचने लगी । मन में नयी जगह होने की घबराहट थी, परन्तु घर कैसे लौटती ? कुछ देर बाद वह फिर सो गई । आधी रात में हीरामन ने दमती को फिर उठाया और बोला—बाहर एक जाना-पहचाना मुसाफिर है । बड़ा भला आदमी है । तू भी ख्याल रखना समझी ! अकेली रास्ता चलती औरतों को पुलिस वाले भगोड़ो कह कर पकड़ लेते हैं । तुझ से कोई पूछे तो अपने को उसी की “सैणी (पत्नी)” बता देना भला !”

दमती को अच्छा नहीं लगा । “हट्ट !”—उसने उत्तर दिया—“किसी बैग (और मर्द) को अपना मर्द कैसे कह दूंगी मैं ?”

“पागल है तू !”—हीरामन ने अनुभवदी और अमनेपन के ढंग से समझाया—“दूसरे की तुझे कौन बना रहा है ? तू गाँव की रहने वाली है, सड़क पर चलना क्या जाने ? तेरे ही भले की कह रहा हूँ । औरत को अकेली रास्ता चलने का सरकारी हुकम नहीं है । कोई नाम-गाम पूछे तो अपना नाम नन्दा बताइयो और कहना मेरा आदमी साथ है । जो पूछना है, उससे पूछो !

पुलिस वाले बैग (गैर मर्द) के साथ चलती औरत को पकड़ कर थाने ले जाते हैं। पुलिस वाले मारेंगे और खराब करेंगे ! यह तो बड़ा भला ब्राह्मण है। तू उसे अपना भाई समझ !”

दमती को दुकान से अंधेरी सड़क पर लाकर हीरामन बाहर प्रतीक्षा करते आदमी से बोला—“ले भैया, यह हमारे पड़ोस की लड़की है, बेचारी। इसे छावनी में ठीक से पूछ कर इसके मर्द को सौंप देना। रास्ते में इसे कोई तकलीफ न हो ! खयाल रखियो ! ब्राह्मण की लड़की और गाय बराबर होती है। समझे !”

दमती अंधेरे-अंधेरे उस आदमी के साथ चलती जा रही थी। कुछ दूर जा कर वह बात करने लगा—“इस बखत, ऐसे अंधेरे में बड़ी तकलीफ कर रही है तू ?” “क्या बात है ?”—वह कुछ दूसरी-सी बोली बोलता था। दमती ने फिर सास-ससुर के जुल्म, सिगरेट पीने पर मार कर निकाल दी जाने और छावनी में अपने मर्द के पास जाने की सीधी-सच्ची बातें बता दीं। इस आदमी ने भी दमती के सास-ससुर को गाली दे कर उसे डारस बंधाया—“वाह, तेरी जैसी भली लड़की के साथ ऐसा करना था उस रांड को ? तुम्हें तो खाने को दूध-मिठाई और पहनने-ओढ़ने को अच्छा गहना-कपड़ा मिलना चाहिये। तेरी उमर क्या गोबर ढोने और खेत निराने की है ? राम राम ! तेरे घांघरी-पिछौरी कैसे फट रहे हैं ? श्रीनगर के बाजार में हम तुम्हें धोती ले देंगे।”

“तू बेचारा क्यों ले देगा ?”—दमती ने उसकी सहानुभूति का आदर कर उत्तर दिया “मुझे अभी धोती का क्या करना है ? मेरा मर्द ले देगा। वह मेरे लिये बड़ी अच्छी रेशमी धोती लाया था। मेरी सास ने वह भी छीन ली।”

एक दिन रास्ते में पड़ाव कर अगले दिन सांझ तक वे श्रीनगर पहुँच गये। वह मर्द बाजार से होकर दमती को एक गली में बड़े से मकान में ले गया। इतना बड़ा और ऐसा मकान दमती ने पहले नहीं देखा था। आंगन भी दीवार से घिरा हुआ और आंगन की दीवार में भी किबाड़ लगे हुए। दमती लम्बे पैदल सफर से थकी हुई थी। दीवार से पीठ सटा कर बैठ गई। वह आदमी जल्दी लौट आने को कह कर चला गया और तुरन्त ही एक छोकरे

को लिये आया। “यह तेरे नहाने-धोने को पानी ला देगा”—वह दमती से बोला—“मैं बाजार से दाल-चावल लिये आता हूँ।”

दमती बैठी रही। छोकरा एक गागर जल लाया फिर दूसरी गागर भर लाया। कुछ देर में ईंधन ला कर रख गया। तब तक उसके साथ आने वाला मर्द भी लौट आया। एक अंगोछे की पोटली में दाल, चावल, नमक, हल्दी, मिर्च वगैरा लिये था और एक दोने में घी। कागज में लिपटी एक नयी छपी हुई धोती भी थी। वह बोला—“तू नहा-धोकर नई धोती पहन ले और रसोई बना।”

नहा-धोकर नई धोती पहन कर उस आदमी की बताई रसोई में दमती ने दाल-भात रांघा। एक थाली में उसे देकर स्वयं भी खाया। फिर चिटाई पर जा लेटी। खा कर वह आदमी कुछ देर के लिये बाहर चला गया। लौटा तो आँगन के किवाड़ों में सांकल लगा चटाई पर दमती के पास आ बैठा। दमती उठकर परे हुई तो वह उसके शरीर पर हाथ रख कर बोला—“बिगड़ती क्यों है? सुन तो! अच्छा ले, मिगरेट तो पी।”

दमती ने “हट्ट!” कह कर उसका हाथ भटक दिया और वहाँ से उठने लगी। आदमी ने उसका हाथ पकड़ लिया और हंसी में गाली दे मनाने लगा—“पी न! तू पीती तो है।”

दमती अपना हाथ छड़ा कर दूसरी दीवार के पास चली गयी। “कहाँ पीती हूँ मैं सिगरेट? मेरे आदमी ने दी थी तो एक पी ली थी।”—उसने बेरुखी से उत्तर दिया।

वह आदमी रास्ता रोक कर सामने खड़ा हो गया और गुस्से में गाली देकर बोला—“तेरी.....इतने दिन से तुझे यों ही खिला रहा हूँ? उतार मेरी धोती!”

दमती डरी नहीं। झकड़ कर बोली—“पहले मेरे कपड़े दे तो मैं तेरी धोती अभी फेंके देती हूँ। मैंने क्या तुझ से मांगी थी?” वह आदमी औरत की जिद्द से यों परास्त होने के लिये तैयार न था। गाली देकर उस पर झपटा और अपनी दी हुई धोती जबरन छीनने लगा। दमती धोती को पकड़े अपने कपड़े मांगती हुई लड़ने के लिए तैयार हो गई। धोती जबरदस्ती खींची

जाने पर उसने आदमी के हाथों को नोचा, दौलों से काटा, अपनी कोह्लिनियों से मारा पर बस न चला। घोती का आधे से अधिक भाग आदमी के हाथ में चला जाने पर रोते हुए गिढ़गिड़ाकर दया की भीख मांगी लेकिन वह नहीं माना। वह बिगड़ल औरत को सीधा कर देने पर तुला हुआ था। उसने घोती छीन ली और लज्जा से सिकुड़ती, सिमटगी दमती को गाली देकर उस कोठरी के किवाड़ों को बाहर से साँकल लगा कर चला गया।

दमती बैठी रोती रही। कोठरी के घुप्प अंधेरे में दिन का कुछ अनुमान नहीं हो सकता था। रोते-रोते थक गई तो वैसे ही बैठे-बैठे सिसकियां लेती पछताने लगी— क्यों अनजाने परदेश चली आई? ... वहां चाहे मर ही जाती! ... क्यों वह मरी सिगरेट ग्री? थकावट के मारे शरीर मिठाल हो रहा था। ब्रेठा न गया तो वैसे ही संकोच से सिकुड़ कर दीवार के सहारे लुढ़क गई और फिर सो गई।

दमती की नींद खुली तो कोठरी के किवाड़ों की झिरियों से दिन की झलक की लकीरें-सी भीतर पड़ रही थीं। वैसे ही लेटी-लेटी वह फिर अपनी भूल पर पछताने लगी। फिर आँघाई आ गई। नींद टूटी तो किवाड़ों की झिरियों से बनने वाली प्रकाश की लकीरें चौड़ी और अधिक उज्ज्वल हो गई थीं लेकिन किवाड़ नहीं खुले। वह कोठरी की कच्ची जमीन पर बनी प्रकाश की लकीरों की ओर आँखें लगाये पछताती रही। कभी आँसू बहने लगते, कभी सिसकियां आने लगतीं। उसे प्यास लग रही थी। पाखने-पेशाब के लिये बाहर जाने की जरूरत थी। उठकर किवाड़ों को खटखटाया और पूरी क्षमता से भीतर को खींचा, पर किवाड़ न खुले। उसने समझ लिया कि वह ऐसे ही मर जायगी। फिर रोने लगी। अब रोकर भी क्या बनना था? वह निर्जीव-सी पड़ी थी। मन में आया कि फांसी लगा कर जान दे दे। घोती कहाँ थी जो फांसी लगा लेती! खयाल आया कि जब गाँव से निकल पेड़ के नीचे खड़ी होकर उसने छावनी जाने की बात सोची थी, तभी पिछौरी से फांसी क्यों न लगा ली? देखते-देखते किवाड़ों की झिरियों से जमीन पर पड़ने वाली प्रकाश की लकीरें घुंघली हो गईं और फिर घटाटोप अंधेरा छा गया। थक कर और निराश होकर उसने आँहें भरना भी छोड़ दिया और मर जाने की प्रतीक्षा करने लगी। पाखाना-पेशाब न कर सकने की असुविधा और प्यास

से उसका सिर चकरा रहा था। कोठरी का अंधेरा और कभी गाँव या सड़क के दृश्य उसे सिर के चारों ओर घूमते दिखाई देने लगते।

किवाड़ों की झिरियों से फिर प्रकाश आने लगा था पर अब उस ओर दमती का ध्यान नहीं गया। वह अंध-बेहोश-सी हो रही थी। किवाड़ों के खुलने का खटका हुआ तो वह कठिनाई से सिकुड़ कर बैठ पायी। वही आदमी भीतर आया। दमती के कपड़े उसके शरीर पर फेंक कर बोला—“उठ! जा! नहा धो!” कोठरी के किवाड़ खुले छोड़ और आँगन के किवाड़ बाहर से बन्द कर वह फिर चला गया।

करीब डेढ़ घण्टे बाद वह आदमी फिर लौटा तो दमती पानी पी कर निबट और नहा-धो कर अपने पुराने कपड़े पहने दीवार से पीठ टिकाए, सिर को दोनों हाथों में थामे बैठी थी। उसकी तबीयत कुछ ठिकाने आ चुकी थी। वह आदमी एक अंगोछे में कुछ बाँधे और एक लोटे में दूध लिए था। अंगोछा दमती के सामने रख कर बोला—“ले, तेरे लिए पूरी-तरकारी बनवा लाया हूँ। कुछ खा ले और यह दूध पी ले।”

“मुझे कुछ नहीं चाहिए”—दमती हाथ जोड़ गिड़गिड़ाई—“तू मुझे यहाँ से जाने दे!”

“अरी भूखी कैसे चलेगी? हमने तुझे क्या कहा है? तू तो यूँ ही बिगड़ने लगी है।”—वह समझाने लगा, “दुकानदार ने तुझे छावनी पहुँचाने को कहा है, सो हम पहुँचा देंगे। तू कुछ खा तो ले! अकेली जायगी तो भटक जायगी। पुलिस वालों के हाथ पड़ गई तो जानती है, क्या होगा? तू कुछ जानती तो है नहीं। हम पहुँचा देंगे। तू पहले खा तो ले!”

दमती भूखी तो थी ही, सामने खाना देख वह खाने लगी। आदमी कोठरी खुली छोड़ कर आँगन का दरवाजा बन्द कर चला गया। कुछ देर बाद लौटा और वर बैठ दमती को समझाने लगा—“देख पागल मत बन। औरत एक बार घर से निकली तो घर में उसके लिए जगह नहीं रहती। ब्राह्मण के घर की औरत तो मिट्टी का बर्तन है। एक बार छ गया तो फिर काम का नहीं रहा। कहीं तेरे मर्द ने मूँड ही काट लिया तो?गाँव जायगी भी तो क्या; गोबर और ईंधन ढीयेंगी? हमारे साथ देश चल। बड़िया नहना, कपड़ा, और दूध-मसाई, रबड़ी खाने को मिलेगी।”

दमती हाथ जोड़ फिर गिड़गिड़ाई—“नहीं, तू मुझ पर दया कर । मुझे यहाँ से जाने दे । मैं अपनी राह चली जाऊंगी । छावनी पहुँच जाऊँ, चाहे गांव लौट जाऊँ ।”

“अच्छा, तू हम से नाराज हो गई है”—उस आदमी ने समझीते के स्वर में कहा—“तो हमारे साथ न चल । एक दूसरा ब्राह्मण है; तेरी पट्टी का । वह आज शाम छावनी जा रहा है, उसी के साथ चली जाना, बस ? मैं उसे बुलाये लाता हूँ ।—”वह फिर उठ कर चला । दमती को बाहर से किवाड़ों पर साँकल लगने की आहट फिर सुनाई दी ।

दमती घबरा गई । अब की जाने कैसे आदमी से पाला पड़े ! उसने आँगन के किवाड़ों को खींच कर आजमाया । वे खुले नहीं । इधर-उधर देखा । आँगन की दीवार उसके सिर से ऊँची थी । बाँह उठाने पर भी हाथ दीवार के सिरे तक न पहुँचा । आँगन के कोने में बने पाखाने की दीवार उसके सिर के बराबर ही थी । पाखाने में पिछली दीवार की तरफ नीचे झरोखे थे परन्तु बहुत छोटे । वह यहाँ से भागने को सभी कुछ करने के लिये तैयार थी, परन्तु झरोखे बहुत ही छोटे थे । उसे एक उपाय सूझा । उसने पाखाने की दीवार के समीप गागर झोधा कर रख दी और उस छोटी दीवार पर चढ़ गई । इस दीवार से आँगन की दीवार पर चढ़ी, और फिर बाहर कूद गई । गली में से तेजी से चली, कुछ ही कदम पर बाजार आ गया । वह रास्ता चलने वालों से छावनी की राह पूछने लगी ।

फटे कपड़े में अकेली परेशान औरत को छावनी की राह पूछते देख लोग इकट्ठे हो गये । आदमियों को इकट्ठे होते देख कर पुलिस का आदमी भी पहुँच गया । दमती को थाने ले जाया गया । दारोगा ने उसका नाम, गांव और श्रीनगर आने का कारण पूछा । दमती ने फिर अपनी सच्ची-सीधी कहानी सुनाकर, सिगरेट पीने के कारण मार कर निकाल दी जाने की बात सुना दी । दारोगा कुछ मुस्कराये, बोले—“तू सिगरेट पीती है ?..... ले !” और उन्होंने एक सिगरेट उसकी ओर बढ़ा दी ।

“उँह !”—दमती ने इन्कार कर दिया, “वह तो मेरे मर्दे ने दी थी ।”

इस बात की तलाश शुरू हो गई कि दमती को कौन आदमी श्रीनगर लाया है और वह कहाँ बन्द रही थी । पुलिस ने दमती को बाजार में और

कई गलियों में घुमाया, परन्तु वह कुछ पहचान न सकी। “मैं तो खुद ही भाई हूँ। मैं छावनी जाऊंगी” -- वह जिद्द करती रही।

घर से भागी औरत को अपनी मर्जी से जहाँ चाहे जाने नहीं दिया जा सकता था। गिरफ्तार औरत को थाने में रखना भी कायदे के खिलाफ था। उसे गारद की रखवाली में तुरन्त पौड़ी की जेल-हवालात में भेज देना चाहिये था, परन्तु सिपाही मौजूद नहीं थे और रात होने को थी। सिपाही उसे रुद्र-प्रयाग से लाने वाले बदमाश का पता चलाने के लिये कई मकानों में घुमाते रहे। उसे बार-बार प्यार से सिगरेट और मिठाई दिखाई गई। दमती क्रोध में मुँह फेर लेती। ज़ोर-जब्र करने पर वह हायापाई के लिये तैयार हो जाती। अगले दिन उसे दो सिपाहियों की रखवाली में पौड़ी पहुंचा दिया गया।

मजिस्ट्रेट के सामने पेश की जाने पर उसने फिर अपनी सच्ची कहानी सुना कर कहा कि वह घर नहीं लौटेगी। अपने मर्द के पास छावनी जायगी। उसे समझाया गया कि उसे यों भाग कर नहीं जाने दिया जायगा। वह अपने मर्द को ढूँढ नहीं पायेगी। सरकार बजदत को वहीं बुलवा कर, उसे उसके मर्द के हवाले कर देगी। तब तक उसे जेल के हवालात में रहना पड़ेगा।

दमती बजदत का सिपाही-नम्बर और कम्पनी-नम्बर बता नहीं सकी, इसलिये ज्योला पट्टी, कनार गांव के सिपाही बजदत की तलाश करने में कुछ समय लग गया। इस बीच बजदत के बाप ने दो पोस्टकार्डों पर पूरा हाल लिखवा कर भेज दिया था कि उसकी बहू बदचलन और भ्रामारा हो गई है। घर से पैसा चुरा कर चट्टी से सिगरेट खरीद कर पीती है। उसने घर का जेवर भी चुरा कर बेच दिया है। पास-पड़ोस में ‘लसपिटाई’ (कलंक का टीका) हो गई है। अब सड़क पर किसी मुसाफिर के साथ भाग गई है। पत्र में प्रौढ़ पिता ने युवा पुत्र को आश्वासन दिया था—“तू जी छोटा मत करना। ऐसी बहू का क्या? हम बातचीत कर रहे हैं। तू इस बार छुट्टी पर आयेगा तो ब्याह कर देंगे।”

बजदत को जब कचहरी का कागज मिला कि पौड़ी अदालत में आकर, अपनी बहू को पहचान कर उसकी सिपुर्दगी ले, तो उसे अपने पिता की बात पर पूरा विश्वास हो गया।

रुद्रप्रयाग में हीरामन ने मनहर पंडित को बताया था कि एक खूब जवान अल्हड़ ब्राह्मणी सास-ससुर से परेशान होकर घर से भाग आई है। उसकी दुकान पर बैठी है। मनहर ने दमती को हीरामन से अस्सी रुपये में खरीद लिया। उसका खयाल था कि लड़की को महीना-पन्द्रह दिन श्रीनगर में रखेगा। कुछ दिन तफरीह रहेगी। इस बीच लौडिया दुनिया का ढंग समझ जायगी तो उसे देस ले जाकर चार-पाँच सौ में बेच डालेगा। मनहर ने इस तरह जाने कितनी औरतें पार कर दी थीं, परन्तु श्रीनगर में दमती की जिद्द के आगे मुह की खा कर उसे अपनी भूल समझ में आई। उसने समझा कि वह उतावली कर गया। लौडिया उससे बिगड़ बैठी है। अब उसके हत्ये मुश्किल से चढ़ेगी। इस भ्रमट में समय बरबाद करने से कुछ लाभ न देख, मनहर ने सोचा कि लड़की को श्रीनगर में ही शिवदत्त के हाथ डेढ़-दो सौ में बेच दे।

दमती को शान्त करने के लिये उस को कपड़े और पूरी-मिठाई दे कर मनहर शिवदत्त की खोज में गया था। शिवदत्त को घर न पा कर वह लौट रहा था। उसने बाजार में छावनी की राह पूछती, भागी हुई औरत के पुलिस द्वारा पकड़ कर थाने ले जाये जाने की खबर सुनी। उसका माथा ठनका। अपने अड़्डे पर जा कर उसने देखा तो दमती गायब थी। पाखाने की दीवार के पास झौंधी गागर पड़ी देख कर वह समझ गया कि दमती दीवार फाँद भाग गई और अब पुलिस के हाथ में है।

मनहर अपने अस्सी रुपये यों पानी में बहा देने के लिये तैयार न था। पुलिस का उसे कोई डर नहीं था। उन्हें वह मौका पड़ने पर पटा सकता था। उसे क्रोध आया हीरामन पर। उसने समझा कि यह लौडिया पक्की चालबाज है। पुलिस को चकमा दे कर फिर हीरामन के पास जायगी और वह इसे फिर बेचेगा। तभी वह काइयाँ इतने सस्ते दामों मान गया था। दाँत पीस कर उसने मन में कहा—अच्छा बेटा, आपस में यह धोखा। मैं तेरी वह खबर लूँगा कि छट्टी का दूध याद आ जाये! देखू, यह औरत जाती कहाँ है? वह अनुभवी आदमी था। दमती की जिद्द की बात से उसने यह भी सोचा कि अगर बैसी होती तो इतनी हाय-हत्या क्यों करती? फिर भी देखा जाय कि हीरामन के यहाँ लौटती है या अपने आदमी के यहाँ जाती है?

मनहर ने दमती के पौड़ी भेज दिये जाने की बात सुनी तो वह भी उस पर नज़र रखने के लिये पौड़ी पहुँचा। जिस रोज-बजदत और दमती अदालत

के सामने पेश किये गये, मनहर अदालत में मौजूद था। दोनों को एक-दूसरे को पहचानते देख उसे कुछ विस्मय हुआ। मामले को अन्त तक देखने के लिये वह धैर्य से प्रतीक्षा करता रहा। बजदत ने अदालत में दमती को अपनी बहू तो मान लिया परन्तु जब अदालत ने हुकुम दिया कि औरत बजदत को सौंप दी जाय तो, उसने दमती को ले जाने से इनकार कर दिया। उसने कहा कि घर से भागी हुई, बदचलन औरत को वह नहीं ले जायगा।

दमती ने सुना तो एक गहरी साँस ले, दोनों हाथों से सिर धाम बजदत की ओर देखती रह गई। उसका सिर झुक गया और आँखें मुंद गईं। जब उसने सिर उठा कर देखा तो बजदत कहीं दिखाई न दिया।

अब सरकार भी दमती को जेल में जगह देने के लिए तैयार न थी। बजदत की भागी हुई औरत को बजदत की सम्पत्ति मान कर उसे सौंप देना सरकार का काम था। जब बजदत ने स्त्री पर से अपना अधिकार हटा लिया तो सरकार को भी दमती से कोई मतलब नहीं रहा। मजिस्ट्रेट ने दया कर के दमती को सुझाया कि अगर वह चाहे तो अपने मर्द से अपना खर्च माँग सकती है। दमती ने इनकार में सिर हिला दिया। दमती को हुकुम हुआ—“अब उसे इजाजत है, जहाँ चाहे, चली जाय !” दमती की आँखों के आगे अंधेरा था, परन्तु उसे अदालत से बाहर निकलना ही पड़ा।

मनहर पंडित यह सब काँड देख रहा था। दमती पथराई हुई आँखों और अनिश्चित कदमों से अदालत से बाहर निकल रही थी। उसके सामने प्रश्न था कि अब वह जाय कहाँ ? दमती ने सुना—“कहो, कहाँ चली गई थी तू ?”

दमती ने घूम कर देखा और मनहर को पहचान कर चुप रही।

मनहर आश्वासन के स्वर में बोला—“तू यों ही बुरा मान गई। हम तुम्हें परेशान थोड़े ही करना चाहते थे। तुम्हें ढूँढ़ते-ढूँढ़ते यहाँ तक आये। हमने तो पहले ही कह दिया था कि अब घर में तेरे लिए जगह नहीं। तुम्हें परेशान होने की जरूरत क्या ? चल, तेरा अपना घर है !”

दमती ने क्षण भर सोचा और फिर मनहर के साथ-साथ चल दी। मनहर उसे बाजार की एक गली के मकान में ले गया और बैठने के लिये

षादर से चटाई दी । दमती दीवार से पीठ सटा कर सिर झुकावे हुए चुपचाप बैठ गई ।

“बहुत शक गई है तू ! ले, एक सिगरेट तो पी ज़रा जी हल्का हो जायगा ।”—मनहर डिब्बिया से सिगरेट निकाल दमती के हाथ में थमाते हुए बोला ।

दमती सिर झुकाये रही पर सिगरेट ले लिया । उस की घाँसों से घाँसू टपक पड़े ।



फूल की चोरी

इस वर्ष जिस बंगले में ठहरा हूँ, उसकी केवल ऊपर की मंजिलों में ही मेरा फैलाव है। इसका यह मतलब नहीं कि मुझे घुटने मोड़कर गुजारा करना पड़ता है। एक बड़े कमरे में तो मैं केवल मैले हो गये कपड़े ही रखता हूँ। दूसरे में ऐसे कपड़े जिन्हें अभी व्यवहार में लाना है। यह बात भी नहीं कि इस पहाड़ी नगर में जगह की कमी न हो, या मकान बेकार पड़े हों, यह केवल मुझे यहाँ बुलाने वाले मित्रों का सौजन्य है। यह मकान मुझे सभी तरह से बहुत पसन्द है। सामने दूर तक फैली पहाड़ियों का दृश्य, घने पेड़ों में फूलों से घिरे, सुथरे दिखाई देने वाले मकानों का पड़ोस; भीतर से वे मकान शायद ही सुथरे हों? फूल खूब हैं क्योंकि इस जलवायु में सुन्दर फूल आसानी से प्रचुर मात्रा में हो जाते हैं। इस बंगले के सामने भी कुछ अच्छे गुलाब, चमेली, ढालिया, ग्लैडियोला और आस्टर के फूल हैं। फूल नीचे जमीन पर हैं। मैं दुमंजिले पर हूँ। उन फूलों पर मेरा कोई अधिकार नहीं। उन पर नीचे के किरायेदारों का ही अधिकार है। मैं इन फूलों को देख भर पाता हूँ। फूलों का और उपयोग ही क्या है? हाँ, एक और भी उपयोग है और वही बात कहना चाहता हूँ।

नीचे की मंजिल में दो भद्र महिलायें रहती हैं। मुझे इस मकान में दो मास से अधिक बीत गये हैं। कभी एक भी बात कुशल-मंगल की जिज्ञासा या कामना की हम पड़ोसियों में नहीं हुई, क्योंकि वे दोनों सम्मानित और

सच्चरित्र हैं और मैं भी कम सम्मानित और सच्चरित्र नहीं हूँ। इस बीच मुझे दो-तीन बार शीघ्र खराब हो जाने वाले फल और दूसरे खाद्य-पदार्थों की भेंट सहृदय लोगों ने भेजी है। इन भेंटों का अधिकांश मुझे दूर रहने वाले स्थानीय मित्रों में बांट देना पड़ा। अकेले पूरी वस्तु का उपयोग किया नहीं जा सकता था लेकिन इसी मकान में रहने वाली भद्र महिलाओं को मैंने इन भेंटों का कोई अंश नहीं दिया। गैर पुरुषों से बात करना उनके सम्मान और सच्चरित्रता को शोभा नहीं देता। मैं स्वयं भी इस प्रकार के व्यवहार के लिए कोई संकेत नहीं कर सकता।

कुछ ही दिन पहले घर से बाहर की स्त्रियों से व्यवहार के सम्बन्ध में एक सच्चरित्र व्यक्ति ने यह परामर्श दिया था कि हमें सभी स्त्रियों को अपनी बहन समझ लेना चाहिये। मेरा उत्तर था—मुझे दुनिया भर का साला बनने का कोई शौक नहीं! हमारे देश में साला कहलाना गाली है और बहनोई कहलाना आदर सूचक। तभी इस देश में लड़कियों को जनमते ही गले में अंगूठा देकर मार दिया जाता था। यों हमारी संस्कृति में स्त्रियों को देवी कहा गया है और उपदेश है कि जहाँ नारियों की पूजा होती है, वहाँ देवता रमण करते हैं। सवाल यह है कि किसी स्त्री को बहन बनाये बिना क्या उस के प्रति शिष्ट व्यवहार कर सकना असम्भव है? खैर

सच्चरित्रता निबाहते-निबाहते एक दिन अभद्रता हो ही गई। उनका कारण यह फूल ही थे। मैं सुबह उठकर बरामदे में बैठ जाता हूँ। दूसरी मंजिल के बरामदे से दूर तक का दृश्य और नीचे ताजे खिले फूल दिखाई देते रहते हैं। सामने 'सिलवर ओक' के सदाबहार पेड़ों पर गुलाब के छोटे फूलों की बेलें चढ़कर शाखों से लिपट गई है। कल ही से गुलाब का एक गुच्छा मेरे बैठने की जगह के ठीक सामने खिल गया है। वह गुच्छा सुबह ओस से भीगा हुआ बहुत ही सुन्दर लग रहा था, जैसे पलने में किलकता हुआ बच्चा।

नीचे की मंजिल में रहने वाली भद्र महिलायें पूजा भी करती हैं। नित्य-प्रातः मैं उन्हें कुछ मंत्र या भजन गुनगुनाते हुए पूजा के लिये अपने हाथ से फूल चुनते हुए देखता हूँ। भगवान के प्रति आदर से या भगवान की प्रसन्नता के विचार से बढ़िया से बढ़िया फूल पूजा के नैवेद्य में रखना उचित है। भद्र महिला ने कुछ ताजे फूल चुनकर गुलाब के गुच्छे की ओर हाथ बढ़ाया—

“इसे रहने दीजिये !”—सहसा मेरे मुंह से निकल गया । मैं उन फूलों को संतोष की बेखबरी में देख रहा था । सदाचार की सावधानी जागरित नहीं थी ।

सिकुड़ गई भवे माथे पर पड़ गई त्योरियों की ओर ऊपर चढ़ाकर उन्हीं ने दृष्टि ऊपर बरामदे की ओर की—“पूजा के लिये है !”

“होगा; भगवान कौन बच्चा है जो फूलों से बहलेगा”—कहना ही पड़ा क्योंकि बात शुरू हो गई थी ।

भद्र महिला होंठ सिकोड़ अपने सम्मान की रक्षा के लिए मेरी दृष्टि के सामने से हट गईं । खयाल आया, तुम दूसरो के फूलों के सम्बन्ध में बोलने वाले कौन हो ? पराई सम्पत्ति को तो मिट्टी समझना चाहिये । और एक अपरिचित भद्रयुवती से उसकी वस्तु के सम्बन्ध में बात करना ? खैर अब तो हो ही चुका था ।

बरामदे में बैठा सुन्दर दृश्य के साथ ही एक और भी चीज देखा करता हूँ । इसी समय एक छोटी सी लड़की, लगभग छः-सात वर्ष की, हाथ में छोटा सा छींका लिए, दबे पाँव दुबकती हुई आई; चौकन्नी ठीक वैसे ही जैसे गृहणी के रसोई में रहते समय बिल्ली बरतन-भांडों के पीछे दुबक-दुबक कर गृहणी की ओर नज़रें लगाये, दबे पाँव चलती है । बंगले की फुलवाड़ी में कदम रख कर वह लड़की पहले बेला की घनी झाड़ी के पीछे से गर्दन बढ़ा कर देखती है कि भद्रमहिलायें बरामदे से या दरवाजे से देख तो नहीं रहीं ? अबसर देखकर वह पंजों पर दो कदम लपक कर डालिया के पीछे से पीछे हो जाती है । इसी तरह वह फुलवाड़ी के दूसरे छोर तक जा पहुँचती है । उसकी गतिविधि बहुत पक्के चतुर और की तरह होती है । जो उसके छोटे शरीर और भोले चेहरे पर खिलवाड़-सी जान पड़ती है । वह जानती है कि चोरी करती पकड़ी जाने पर उसे डाँट या गालियाँ मिल सकती है । मैं ऊपर बरामदे से उसे देखकर मुस्कराता रहता हूँ । कद छोटा होने के कारण वह मुझे जंगल के ऊपर से देख नहीं पाती ।

वह लड़की सम्भवतः इस बंगले के बाईं ओर बहुत समीप बाजार के दुमंजिमे-तिमंजिमे मकानों की किसी कोठरी से आती है । इन मकानों की

पर एक मंजिल के दड़बों में कई-कई परिवार भरे हुए हैं। उन मकानों में फूल-फुलवाड़ी का भ्रवसर कहाँ ? लेकिन भगवान की पूजा के लिये फूल तो चाहिये ही। शायद उसकी माँ या बाप नियम से पूजा करते हैं। अपनी पूजा के लिये भगवान ने उन्हें कोई सुविधा नहीं दी है। इस बच्ची को भगवान की पूजा के लिए नित्य चोरी करनी पड़ती है। इस चोरी का पाप अधिक बोझल होगा या पूजा का पुण्य ? घट-घट व्यापी भगवान तो अपनी पूजा के लिए इस बच्ची का जोखिम उठाना और चोरी करना दोनों ही देखते हैं। इस बच्ची की घबराहट और चौकसी देख कर जान पड़ता है कि इस फुलवाड़ी से फूल तोड़ कर ले जाना इसके लिये उतना ही शंकास्पद है जितना कि हनुमानजी के लिये लंका में जा कर सीताजी के सामने राम की अंगूठी फेंक देना था।

भगवान की भक्तवत्सलता की अनेक कहानियाँ सुनी हैं। वैसी घटना देखने का कोई भ्रवसर नहीं हुआ। इस भक्ति की भावना क्या भगवान नहीं जानते ? उन्हीं के चरणों में अर्पण करने के लिये दो फूल पाने का भी भ्रवसर इसे नहीं। भगवान पूजा की आशा तो सबसे रखते हैं, परन्तु पूजा के साधन और भ्रवसर किसी-किसी को ही देते हैं। भक्त लोग कहते हैं कि भगवान हाथी से यदि मन भर की आशा रखते हैं तो चींटी से कण भर पाकर ही तृप्त हो जाते हैं परन्तु करोड़ों इंसान तो ऐसे हैं जो कण भर अर्पण करने का भी भ्रवसर नहीं पा सकते। भगवान यदि भावना से ही प्रसन्न हो जाते हैं तो बिड़ला जैसे लोग क्या मूर्ख हैं जो भगवान के प्रति अपनी श्रद्धा प्रकट करने के लिए पचास लाख रुपया खर्च करके मन्दिर बनवाते हैं ? क्या उनका भगवान के प्रति ऐसी भक्ति दिखाना मूर्खता ही है ? बिड़ला और बिड़ला समाज के लोग यदि इतने ही मूर्ख होते तो इस संसार के शासन की बागडोर उनके हाथ में नहीं, भावना से भगवान का भजन करने वाले साधनहीनों के ही हाथ में होती।

खैर; इस फूल चुनने वाली लड़की की बात ? यह बहुत बेदरदी से फूल तोड़ती है क्योंकि इसे फुलवाड़ी के बेरौनक हो जाने की कोई चिन्ता नहीं। फूल चुनने का कायदा यह है कि जिस डाल में तीन फूल हों, एक ले लीजिये। खास तौर पर चोटी के फूल या बैठने की जगह से दिखाई देने वाले फूल नहीं चुनने चाहिये लेकिन इस लड़की को फुलवाड़ी से कोई ममता नहीं। इसे पूजा के लिये फूल चाहिये। फुलवाड़ी कल उजड़ती हो, भाज उजड़ जाये। यह

भोली लड़की अकाल से लाभ उठाने वाले धाड़मार व्योपारी की तरह क्रूर है। चोरबाजारी से मुनाफा उठाने वाला व्यापारी और व्यवसायी भी यह सोचता है कि समाज कल मरता है तो आज मरे; उसे मुनाफ़ा कमाने का ऐसा अवसर कहाँ मिलेगा? खयाल आया, समाज की आर्थिक व्यवस्था को केवल अपना मुनाफा कमा सकने के अवसर और अधिकार की दृष्टि से देखने वाले व्यवसायी क्या इस लड़की की अपेक्षा अधिक समझदार हैं? यदि भद्र महिलाये इस लड़की की फूल चोरी पकड़ लें तो इसके कान जरूर उमड़े जायेंगे दो-चार थप्पड़ भी लग सकते हैं। मज़ा यह है कि समाज को उजाड़ने वाले व्यापारी और व्यवसायी को ऐसा कोई भय नहीं क्योंकि समाज की फूलवारी में चोरों को पकड़ने और उनके कान उमड़ने का अधिकार इन लोगों ने अपने हाथ में कर लिया है।

इस लड़की की फूल चोरी पकड़ी जाने पर इसके पिटने की आशंका से मुझे दुख होता है। इसलिये मैं इसकी चोरी पर हो-हुल्ला न मचा कर मूक सहयोग देता हूँ। चोरी में इस प्रकार सहयोग देना अनैतिकता है। इस अनैतिकता के लिये मैं लज्जा अनुभव नहीं करता। कुछ ऐसे अनैतिक काम हैं जिनके लिये चुप रहना भद्रता समझ लिया गया है, उदाहरणतः सरकार को दिये जाने वाले करों में चोरी कर लेने पर आपको कोई चोर नहीं समझता या आप ऐसे चोरों के विरुद्ध कोई चेतावनी नहीं देते। मैं भी इस लड़की की फूल चोरी के विरुद्ध चेतावनी की पुकार उठाने के बजाय सहानुभूति से आशंका ही अनुभव करता रहता हूँ कि कहीं यह पकड़ी न जाय। इसकी चोरी मेरे लिये मन बहलाव का साधन है, परन्तु इसकी चोरी कब तक नहीं पकड़ी जायगी?

खयाल आया, क्या इसकी फूल चोरी में मूक सहयोग देना उचित है? चोरी क्या है? आवश्यक पदार्थों को प्राप्त करने का अनुचित ढंग ही चोरी है। आज यह केवल फूल चुराती है। बंगले के छोटे बगीचे के पेड़ भी हैं। अभी उनमें फलों के छोटे-छोटे दाने आ रहे हैं। कुछ दिन बाद यह फल गदरा जायेंगे। उस समय यह लड़की चटनी बनाने के लिए इन फलों को चुरायेगी। आज इसे पूजा के लिये फूलों की आवश्यकता है। कल चटनी के लिये अनारदाने और अलूचे की आवश्यकता होगी। अनारदाना या दो अलूचे पैसे दो पैसे में बाजार से खरीदने जाने का प्रश्न होगा और यह स्वाभाविक विचार

भी होगा कि दो-दो करके जो पैसे बचेंगे उनसे वह चूड़ियां खरीद सकेगी या एक धोती, जिसकी उसे बहुत जरूरत होगी। जरूर जरूरत होगी, उसका रंग और चेहरा साफ और प्यारा होने पर भी कपड़े मैले और पुराने रहते हैं।

फूल और फल चुराने की आवश्यकता से चोरी के प्रति उसका संकोच दूर हो जायगा। कभी आवश्यकता से पीड़ित होने पर और साहस बढ़ने पर वह कपड़े या जेवर पर भी हाथ साफ कर सकेगी। उस अवस्था में, मैं, दूसरे लोग और शासन व्यवस्था मुस्करा कर इसे माफ नहीं कर देंगे।

इसे हथकड़ी पहन कर न्याय के लिये अदालत में खड़े होना पड़ेगा। इसके उस भावी दुर्भाग्य का आरंभ आज फूल चोरी से हो रहा है, भगवान को पूजा से सन्तुष्ट करने के लिए फूल की चोरी से! परन्तु तब क्या भगवान यह सोचेंगे कि चोरी के प्रति इसकी प्रवृत्ति किस कारण से, किस अवस्था में हुई थी? इस बेचारी से और इसके माँ-बाप से पूजा की आशा कर भगवान ने इन्हें पूजा के लिए फूल नहीं दिए हैं। '.....' भगवान तुम भलाई की आशा तो सभी से करते हो, परन्तु भले बनने का अवसर कितने कम लोगों को देते हो?



अनुभव की पुस्तक

परिचय प्रायः काम देता है परन्तु कभी पहिचाने न जाने से ही सुविधा हो जाती है। अलमोड़ा से लोहाघाट जा रहा था। यहाँ सफर के दो ही तो तरीके हैं, पैदल चलो या घोड़े पर। असील और शकील जानवर सस्ते किराये में मिल गया इसलिये सवारी कर ली थी। कपड़े मैले न जान पड़ें इसलिये सफर में प्रायः खाकी कमीज, पतलून और धूप से बचाव के लिये हैट पहनता हूँ।

सड़क पर गनचौकी की दुकानों से एक मील आगे बढ़ गया था। चढ़ाई कड़ी है और बार-बार मोड़ आते हैं। एक मोड़ पर से घूमा तो सड़क किनारे घने पांगर की ठंडी छाँव दिखाई दी। छाँव में ढलती आयु की एक प्रौढ़ा और उससे हाथ भर परे उसी आयु का एक मर्द भी जमीन पर ही बैठे दिखाई दिए। जान पड़ता था, दोनों राह चलते-चलते ठंडी छाँव देख कर विश्राम के लिये बैठ गये हैं और बतिया रहे हैं।

मेरी सवारी के घोड़े की टाप सुन कर प्रौढ़ा ने आँखों को धूप से बचाने के लिये हाथ से भौं पर छाँव कर मेरी ओर देखा और जैसे पहचान कर तुरन्त उठ खड़ी हुई। जमीन पर ही बैठ जाने से उसके लहंगे पर सूखी पत्तियाँ और घास चिपक गई थी, वह उन्हें झाड़ कर सड़क पर आगे बढ़ आई। उससे दो कदम पीछे-पीछे उसके समीप बैठा मर्द भी था। इन लोगों को अपनी ओर बढ़ते देख कर घोड़ा रोक लिया

• “जंट शैब छी माराज ?” (क्या महाराज मजिस्ट्रेट साहब हैं ?)—बुढ़िया ने दोनों हाथ नमस्कार के लिये उठा लिये ।

“ऊं हूँ”—सिर हिलाकर मैंने इन्कार किया और अलमोड़ियों की पहाड़ी बोली में पूछा - ‘क्यों ? क्या जंट साहिब आने वाले हैं ?’

बुढ़िया ने एक लम्बा साँस छोड़ा, मानों सिर पर आई अलफ टल गई हो । उसने जंट साहिब से बात करने के लिये फेफड़ों में संचय किये साहस को अभी अनावश्यक बोझ समझ कर उससे छुट्टी पा ली हो । प्रौढ़ा ने घूम कर सान्त्वना से अपने साथी की ओर देखा और दोनों हाथ शिथिलता से अपनी कमर पर टिका कर अपनी भाषा में मुझे सम्बोधन किया—“तो आप फिर कौन हैं ? ...है तो कोई बड़े ही आदमी !”

“यह तो शहर के बड़े बकील साहिब होंगे”—मेरे कुछ उत्तर दे सकने से पहिले ही उसके साथी प्रौढ़ा ने अपना अनुमान प्रकट कर दिया ।

“अच्छा !” - प्रौढ़ा ने ठोड़ी पर उंगुली रख, फिर घूम कर अपने साथी की ओर देखा और बोली—“तो फिर ऐसे बड़े आदमी ही तो मुसीबत में कुछ मदद कर सकते हैं; .. क्यों भाई ? .. नहीं क्या ?”

“हाँ, और क्या”—उसके साथी ने विज्ञता से समर्थन किया ।

“क्यों, क्या हो गया ?”—मैंने सहानुभूति से पूछा ।

“कुछ नहीं हो गया महाराज !”—गहरी साँस ले कर कुछ न छिपाने के भाव से दोनों हाथ पसार कर प्रौढ़ा ने उत्तर दिया—“होना क्या था ? ... कुछ भी नहीं हो गया और फिर हो ही गया समझो ! ... अरे, यही जो होता रहता है । ...होता तो रहता ही है । लोग तो बात का बतंगड़ बना देते हैं । अब क्या है ? ...वैसे हुआ तो कुछ भी नहीं; पागलपन है और क्या !”

“क्यों, क्या परेशानी है ?”—प्रौढ़ा के संकोच और भिन्नक के कारण कौतुहल से मैंने अपना प्रश्न दोहराया ।

“अरे महाराज, परेशानी क्या ?”—प्रौढ़ा ने भारी उत्तरदायित्व से उत्तर दिया—“परेशानी की बात क्या थी ? पर परेशानी ही ही गई न ? ...बात तो कुछ भी नहीं थी, पर बात बन ही गई । मोती डोलिया की बहू है न;

उसे बहादुर डोलिया अपने यहाँ ले गया। इतनी सी बात थी। उसकी रपट हो गई। अब कटेगी न सारे गाँव की नाक? फजीहत के सिवाय क्या होगा? झमड़े में सब लोग बंधे-बंधे फिरेंगे।”

दोनों हाथ उठा कर प्रौढ़ा ने समझाया—“बात तो सरकार इतनी सी ही है पर यह काम क्या इस तरह होते हैं? महाराज, होता तो यही है; कहां नहीं होता? राजमहल से लेकर कामे कमीने की भोंपड़ी तक में यही होता है, परन्तु महाराज सब बातों का एक ढंग तो होना चाहिए न! सभी यह करते हैं।” किसने नहीं किया? क्या अपने वक्त में हमने नहीं किया; या तुमने नहीं किया? पर एक ढंग होता है न!”—प्रौढ़ा विश्वास से मेरी आँखों में देखती हुई कहती गई, “महाराज, मर्द का क्या है? वह तो भौरा है, भौरा! उड़ता ही फिरता है। औरत ही है जो फूल की तरह खुली-खिली बैठी रहती है और उसे बुलाती है। महाराज, भौरा खुला-खिला फूल देखेगा तो आयेगा ही। उसका क्या बस? यह तो औरत के ढंग होना चाहिए कि कैसे और क्या करना है! महाराज, इतनी उमर हो गई, क्या नहीं किया? क्या नहीं देखा? पर यह ढंग होता है औरत का, कि सब हो जाये और किसी को कानों-कान खबर भी न हो।

“अब देखो न इन लोगों का फूहड़पन! गाँव भर की फजीहत होगी की नहीं? आदमी कोई जानवर तो है नहीं कि सींग दिखा कर या गुर्दा कर डरा देगा? आदमी को तो आदमी के लिए जगह छोड़कर चलना पड़ता है न महाराज! अब देखो, एक की हैकड़ी और फूहड़पन और सब की फजीहत! देखो, उस मोती डोलिया का पागलपन! पागलपन नहीं तो और क्या है? लड़काई की उमर है न? भले आदमी, तुम्हे बावड़ी का पानी मीठा लगता है तो अंजली भर-भर कर ढंग से पानी पी; कि बावड़ी को ही पल्ले में बांध कर ले जायेगा? उस में न बावड़ी की शोभा, न तेरी अपनी!”

प्रौढ़ा दोनों हाथों से माथा टोक कर निराशा से बोली।—“क्या कहना महाराज, कुछ कहते नहीं बनता और कहे बिना भी नहीं बनता। गाँव भर की बात है न!”—प्रौढ़ा ने फिर गहरी साँस ली, “पागलपन है और क्या! पर जो पागलपन करे उसे तो पागल समझ कर छोड़ देना ही ठीक है। आज नहीं तो कल ठोकर खा कर समझेगा! पर जंट साहिब को

रपट मिली है तो वह गांव की फजीहत करेंगे ही । ...यही तो उनका काम है । अफसर हैं न ? अफसर तो मौका ढूंढते हैं । इसी के लिए शहर से चल कर इतनी दूर आयेंगे । महाराज, सरकारी नौकर तो मक्खी है, मक्खी! गंद को ढूंढ कर उसी पर बैठता है । मक्खी को गन्द न मिले तो मर जाए बेचारी ! वही बात महाराज सरकारी अफसर की समझना । नहीं तो भले आदमी का यह ढंग थोड़े ही है ! भला आदमी तो तो वह है कि दूसरे को उधड़ता देखे तो अपने पल्ले से ढांक दे ...और क्या ? पर अफसर तो उंमली फंसाने के लिए छेद ढूंढते हैं । कोई उन्हें खुद ही छेद दिखाये तो ... ”

प्रीड़ा की बात से आरम्भ में हँसी की एक गुदगुदी मन में उठी थी । तब अपना कौतूहल पूरा कर सकने के लिए होंठ दबा कर अफसराना गम्भीरता से हंसी को छिपा लिया था । उसकी बात पूरी होने पर अपने दिल में उठी हंसी की गुदगुदी के प्रति लज्जा और ग्लानि अनुभव होने लगी । प्रीड़ा ने भलमनसाहत की कसौटी ही ऐसी रख दी थी कि किसी की लज्जा और असु-विधा पर हँसते संकोच हुआ ।

प्रीड़ा के प्रति सहानुभूति प्रकटकर थोड़े को ऐड़ लगाकर आगे बढ़ गया और सोचने लगा, समाज शास्त्रियों ने लिखा है कि 'सरकार एक अनिवार्य व्याधि है ।' (Government is a necessary evil) इस सत्य को इस प्रीड़ा से अधिक कौन 'समाजवादी' या 'अराजवादी' (Anarchist) अनुभव करेगा ? ... समाजवादी और अराजवादी केवल छपी हुई पुस्तकें पढ़ते हैं और यह प्रीड़ा अनुभव की पुस्तक.....



पांव तले की डाल

ब्रजनन्दन लखनऊ से वकालत पास कर अपने जिले में प्रैक्टिस करने लगा था। पिता की जमी-जमाई प्रैक्टिस थी। नन्दन ने उसे सम्भाल लिया। वह लखनऊ जाता तो निश्चित रूप से अपने पुराने सहपाठी डाक्टर बिहारीलाल माथुर के यहाँ ही ठहरता। युनिवर्सिटी में सहपाठी तो वे केवल दो ही वर्ष रहे थे लेकिन लखनऊ में दोनों अलग-अलग अर्थात् बिहारी डाक्टरी के कालेज में और ब्रजनन्दन के युनिवर्सिटी और वकालत की कक्षा में रहते समय भी दोनों की गहरी जमती रही। अब भी दोनों मिलते तो वही 'अबे-तबे' और 'तू-तड़ाक' से बात होती। लड़कपन में किये अनेक सुकर्मों और कुकर्मों को याद कर खूब जोर से 'हो-हो' कर हँसते। इस बीच घट गयी कोई और घटना या विनोद की रहस्य पूर्ण बात याद आ जाती तो वह भी आपस में सुना डालते। पर्दा या संकोच उन दोनों के बीच अभी तक नहीं आया था।

उस बार ब्रजनन्दन अपने शहर के मित्र और बड़े ठेकेदार मुवक्किल नित्तन बाबू के एक मामले में अदालती काम से लखनऊ गया तो होटल में ठहरा। नित्तन से इस बारे में कुछ दिन पहले ही बात पक्की हो चुकी थी। "अब की रहेगी?"—नित्तन ने ब्रजनन्दन का हाथ दबा कर विश्वास दिलाया था।

नित्तन से ब्रजनन्दन की मित्रता पिछले ही बरस नैनीताल की ब्रिज पार्टियों में हुई थी। एक ही जिले के होकर भी वे पुराने परिचित और सह-

पाठी नहीं थे। निचान की जिले के देहात में जमींदारी है। वह इलाहाबाद में पढा था। निचान ने ब्रजनन्दन के लिए होटल में पहले से ही एक कमरा ठीक कर लिया था। वह कमरा होटल के दाहिने पंखे में, दूसरी मंजिल पर, एक ओर था। दूसरे मुसाफिरोँ के इधर आने-जाने और दखल देने की सम्भावना नहीं थी।

ब्रजनन्दन संध्या समय बाजार से लौटा तो सीढ़ियाँ चढ़ते समय चाल में उचक-सी थी। उमंग और उत्साह उमड़कर उसके होठों से सीटी के रूप में निकल रहे थे। वह कोई लय गुन-गुनाता जा रहा था। दरवाजे के सामने पहुँचने से पहले ही हाथों ने पतलून की जेब से ताने की चाबी निकाल ली। कमरा खोल कर बाजार से खरीदे सामान का बंडल बगल में दबाये ही उसने बटन दबा, बिजली जला कर कलाई की घड़ी पर नजर डाली। अपनी पाबन्दी की तारीफ में उसके मुह से निकल गया—‘साढे आठ !राइट !’ बिहारी ने साढे आठ तक पहुँचने के लिए कहा था।

“खट खट !”—दरवाजे पर लटके हुए भारी पर्दे के पीछे से किवाड़ों पर उंगली की ठोकर की धीमी आहट सुनायी दी।

“ओ गड ! जस्ट इन टाइम ! कमइन (वाह, कैसे ठीक टाइम पर आये ! आओ) डाक्टर !”—ब्रजनन्दन ने आल्हाद से पुकारा और बगल में दबा बंडल पलंगपोश से ढंके बिस्तर पर पटक वह प्रत्याशित मित्र से लिपट जाने के लिए दरवाजे की ओर लपका।

पर्दे के पीछे से प्रकट हुआ होटल का बैरा। ब्रजनन्दन ठिठक गया और प्रश्नात्मक दृष्टि से बैरे की ओर देखा।

बैरे ने साहब की भेष को एक हल्के सलाम से ढंक कर हाथ में थमी बांस की टोकरी से एक मोहर बन्द बोतल निकाल कर कोने की मेज पर रख दी और उसके समीप ही बोतल की रसीद को बचे हुए दामों के नीचे दबा दिया।

“हुजूर, कुछ और आयागा ?”—बैरे ने हुकम माँगा।

“हूँ”—विचार के लिए ब्रजनन्दन ने होंठ काटा—“हाँ, सोडा गिलास....”
दो गिलास और दो सोडा।”—आख भूपक ब्रजनन्दन ने कुछ सोचा और प्रश्न किया—“हमारे लिए किसी साहब ने फोन किया बा ?”

“हुजूर अभी तक तो कोई फोन नहीं आया।”

“फोन आये तो खबर देना। अभी दो सोडा लाओ !”

“हुजूर खाना किस वक्त लेंगे ?”

“हम बता देंगे। तुम जरा नजदीक रहना।”

“हुजूर बहुत अच्छा। हुजूर घन्टी बजायेंगे तो मैं फौरन सलाम करूँगा।”

बरे के सलाम कर कमरे से चले जाने के बाद ब्रजनन्दन ने मेज पर से बोतल उठाकर उसका लेबल देखा और होंठ सिकोड़ लिये। बोतल को मेज पर रख दिया। वह पलंग पर पड़े बंडल की ओर घूमा। बंडल में से एक खूब उजली बोतल निकालकर इस बोतल के लेबल को शीक से देखा और पहली बोतल के समीप ही मेज पर टिका दिया। बण्डल की शेष चीजों को वह बायीं दीवार के साथ खड़ी आलमारी में सहेजने लगा। आलमारी के पल्ले मूदते-मूदते ठिठका और पल्ले फिर खोलकर सामान में से चमड़े के केस में बन्द पिस्तौल निकाल कर आलमारी को बन्द कर दिया।

ब्रजनन्दन ने बिजली की बत्ती के नीचे आ, मुख से घीमे-घीमे सीटी देते हुए केस में से पिस्तौल निकाला और ध्यान से देखने के लिए ऊपर उठाया। उसी समय बाहर बरामदे में दरवाजे के सामने कदमों की आहट रुकी।

“यस ?”—पिस्तौल थामे हाथ को नीचे कर ब्रजनन्दन ने पुकारा—
“कौन ?”

“कौन ?”—उत्तर में प्रश्न को दोहराकर पदों को झटके से हटाते हुये अचकन पायजामा पहने डा० बिहारी मुस्कराता हुआ भीतर आ गया,
“हैं तुम्हारे ताऊ !”—डाक्टर ने उत्तर दिया, “साले, पहचानता नहीं ! ... पूछता है, कौन ?”

ब्रजनन्दन पिस्तौल पलंग पर पटक कर बिहारी से लिपट गया और फिर क्रोध दिखाया—“बड़ा मिजाज हो गया है साले ? ... बड़ा भारी डाक्टर बन गया है ? एक शाम के लिए हम लखनऊ आये हैं और जनाब फर्माते हैं, हमारा डिनर का प्रीवियस (पहले से) अप्वाइंटमेंट है।”

बिहारी ने कमर झकड़ा कर, दोनों हाथ अचकन की जेबों में धंसाते हुए

जवाब दिया—“साले, मिजाज हो गया है तुम्हारा !” “होटल में ठहरते हैं ।
“इतने बड़े साहब बन गये ! घर पर क्यों नहीं आये ?” — क्रोध प्रकट करने
के लिये डाक्टर ने तयोरियां चढ़ा कर पूछा ।

“निरै पोंगे हो तुम ! फोन पर तुमसे कहा तो था, खास बात है”
ब्रजनन्दन ने मुस्करा कर डाक्टर का हाथ अपने हाथों में दबा लिया ।

“ऐसी कौन बात है जो होटल में होगी ; घर पर नहीं हो सकती ?”
डाक्टर ने सन्देह प्रकट किया ।

“अबे बतायेंगे, उतावले क्यों हो रहे हो । सांस लो । बैठो तो”—उसने
डाक्टर को दोनों बाहों से पकड़ कर दीवार के साथ लगी सोफा कुर्सी पर
बैठ दिया ।

“है ?” “दो दो ?”—मेज की ओर दृष्टि जाने पर डाक्टर ने बोतलों की
ओर संकेत कर अत्यन्त विस्मय प्रकट किया, “यह क्या हरकते हैं बेटा ?”
यह क्या तैयारियां है ?”

दूसरी हल्की कुर्सी डाक्टर के सामने खींच कर उस पर बैठते हुए ब्रजनन्दन
ने उत्तर दिया—“अरे कुछ नहीं । कचहरी से लौट कर जब तुम्हें फोन किया
था तो बाहर जाने से पहले बैरे को एक बोतल लाकर रखने के लिये कह गया
था । नित्तन के साथ यह पिस्तौल खरीदने गया था”—ब्रजनन्दन ने बिस्तर
मर भुक पिस्तौल उठा कर डाक्टर के सामने कर दिया और कहता गया,
“उस से कहा, तुम्हारे यहां लखनऊ आये हैं एक ‘स्काच’ दिलवाओ । हमारे
यहाँ तो भैया यह सब सुपना है । एक लते जाय । भैया, उस का तो बहुत
रसूख है । साले ने भट दिलादी । अब तुम्हारे लिए दोनो हाजिर हैं ।”

“साले तुम नित्तन के साथ स्काच ढूँढ़ने के लिये बाजार घूम सकते थे;
हमारे यहां नहीं आ सकते थे ?” “हटो, हम तुम से बात करना नहीं मांगता ।
कमबस्त, हम तो तेरे लिए दावत छोड़ कर आये हैं । उस बेचारे ने सात
दिन पहले से कह रक्खा था । सौ बहाने कर, एक अर्जेंट केस बता, बस एक
पेग लेकर उठ आया हूँ और तुम्हारे यह मिजाज है कि लखनऊ के बाजारों मे
धूमो और हमारे यहां आकर सलाम न करो ! हटो, हम अभी जाते हैं”—
डाक्टर ने असंतोष प्रकट करने के लिये उठने की तैयारी में कुर्सी की बाहों
पर हाथ रखे ।

“नहीं नहीं, यार”—ब्रजनन्दन ने डाक्टर को मनाने के लिए उसके घुटनों पर हाथ टेक दिये, “मेरी भी तो सुन ! जानता है, ग्यारह बजे तो गाड़ी पहुँचती है । हजामत-वजामत सब गाड़ी में की । यहाँ बिस्तर पटक कर, कपड़े बदल, कचहरी पहुँचा । उन सीनियर वकील साहब को मामला समझाया । तीन बजे केस शुरू हुआ । पाँच बजे लौटते ही पहले तुझे फोन किया; तेरी कसम ! नित्तन से मिलना तो जरूरी था । उस से चेक जो लेना था और यह पिस्तौल खरीदना था ।”—ब्रजनन्दन ने पिस्तौल डाक्टर के हाथ में दे दिया, “कैसा है ?”

“अरे हम क्या जानें पिस्तौल विस्तौल !” डाक्टर ने पिस्तौल को हाथ में तान कर जवाब दिया, “गोली तो नहीं है इस में ?”

“नहीं, गोली नहीं है । अलग रखी है । चलाना जानते हो ?”

“अँहूँ” — डाक्टर ने पिस्तौल को बिस्तर पर फेंक दिया ।

“इस के लाइसेंस की तारीख ही खतम हुई जा रही थी । दो तीन जरूरी दवाइयाँ भी लेनी थीं । हमारे देहात में मिलता ही क्या है ! ... बस तू यह समझ कि पाँच मिनट के लिये बहन से भी मिलने नहीं जा सका । तुझे मैंने लिखा तो था, उस ने बनारस से एम० ए० पास किया है । उसे यहां लड़कियों के कालिज में जगह मिल गयी है और रहने के लिये उसे वहीं कमरा मिल गया है । सुबह छः की गाड़ी से लौट न जाऊँ तो वहाँ सेशन में दो बजे कैसे हाजिर हो सकूंगा ? एक क़त्ल का मामला लगा हुआ है । कचहरी से फुर्सत मिलते ही, पहले तुझे ही फोन किया.....”

“तू घर आ जाता”—बिहारी ने फिर विरोध किया—“फुर्सत में रात भर जमती ।..... यहाँ पैसा बरबाद करने से फायदा ?”

“यही तो तू नहीं समझता । मक्किल का काम मक्किल का खर्च । तिस पर यह तो नित्तन का निमंत्रण है”—बिहारी का हाथ अपने हाथों में दबाते हुए नन्दन ने बोला, एक बात और है जो घर पर नहीं हो सकती.....”

“हूँ”—दोनों बाहें सीने पर समंते हुए डाक्टर ने अनुमान प्रकट किया, “तमाशबीनी ?”

“अब समझे बेटा !”—गर्दन टेढ़ी कर ब्रजनन्दन ने स्वीकार किया, “इसमें भी तो कभी-कभी चेंज होना चाहिए !”

“अभी यह हरकतें जारी हैं ?” कुछ खयाल करो ! “लड़के के बाप हो गये हो !” चेंज का शौक चर्चाया है । साले यहाँ होटल में बाजारू श्रीरत से बीमारी समेट ले फिर आना मेरे पास, डाक्टर इंजेक्शन लगा दे । “साले कभी इलाज नहीं करूँगा तेरा ।”

“मुंशी जी, अभी कुछ रोज दुनिया देखो !” बड़े लखनौआ बनते हैं । अबे जो बाजार में टके सेर बिक रही है, उसका क्या शौक ?”

“तो”—डाक्टर ने भी सिकोड़ प्रश्न किया, “आपके लिए बाजार से नहीं आसमान से हूर नाञ्जिल होगी ?”

“अमा हट्ट !”—ब्रजनन्दन हाथ से मक्खियाँ-सी उड़ाते हुए बोला— “क्या चुगतों की-सी बातें करता है । बना है, डाक्टर । दुनियाँ में क्या नहीं होता ?”

“अच्छा !”—भांपने के ढंग से सिर हिलाते हुए डाक्टर ने पूछा, “तो कोई पुरानी आश्नाई है ? बेटा, फिक्सड-अक्राउन्ट घर में रखते हो, यहाँ लखनऊ में करेन्ट अक्राउन्ट खोल रखा है ?”

“अजी हटाओ, यह इश्क की सिर-दर्दी बन्दा नहीं पालता कि मजनू बने फिर रहे हैं ।”

“मियाँ चुगत बन रहे हो तुम !”—अपने ऊपर डाला गया लांछन लौटाने के लिए डाक्टर बोला—“जो तुम्हारे लिए यहाँ आ जायगी, वह बाजारू न हुई तो क्या होगी ?”

“धत्त ! गधा है बिलकुल” —किवाड़ों पर उंगली की आहट सुनकर । ब्रजनन्दन रुक गया और पदों की ओर दृष्टि कर उसने गम्भीर स्वर में पुकारा—“कौन ?”

बैरा एक किस्ती में सोड़े की बोतलें और गिलास लिए भीतर आया । बिना कुछ बोले बैरे ने सामान एक छोटी मेज पर टिका मेज दोनों के बीच में

रख दी। जब से बोतल खोलने की चाबी निकाल उसने बोतलों के समीप रख ब्रजनन्दन को सम्बोधन किया—“हुजूर कोई प्लेट हाजिर करूँ ?”

“क्या है ?”

“हुजूर कबाब, एगफ्राई, ग्रामलेट, सलाद; जो कहें। खाना भी तैयार है।”

ब्रजनन्दन ने अंग्रेजी में डाक्टर से पूछा—“तुम क्या पसन्द करोगे ? मैंने तो खाना दोपहर बाद बेवक्त खाया है।”

“कुछ भी, सलाद ही मंगवा लो।”

“दो प्लेट कबाब, एक ग्रामलेट और एक सलाद”— ब्रजनन्दन ने बैरे को हुक्म दिया। बैरे के चले जाने के बाद उसने डाक्टर से पूछा—“स्काच खोलूँ या यह दूसरी ?”

“क्या फरक पड़ता है”—डाक्टर ने हाथ फैलाकर उपेक्षा प्रकट की—“फरक तो पहले ही पेग में मालूम होता है। जहाँ कुछ चढ़ी तो इतनी तमीज ही कहाँ रह जाती है ? एक पेग चौधरी के यहाँ से पी आया हूँ। भला आदमी माना ही नहीं।..... अब जो हो। रंगे कपड़े पर रंग का क्या पता चलता है ! जो तुम चाहो। बेटा आज बहुत रंग में आ रहे हो। बात क्या है ?”

“स्काच खोलूँ !”

“क्या फायदा।”—डाक्टर ने फिर उपेक्षा दिखायी—“रख ले। मुश्किल से मिलती है। कभी किसी जज-वज को पार्टी देनी होगी तो काम आयेगी। मैं दूसरी चीज़ ले चुका हूँ। कहते हैं, दो चीज़ें मिल जाने से कभी गड़बड़ भी हो जाती है।”

“ग्रालराइट”—ब्रजनन्दन ने दूसरी बोतल उठाकर सील-मोहर तोड़ कर बोतल खोल डाली। दो गिलासों में दो-दो उंगली की ऊंचाई तक ह्विस्की डाल उसमें सोडा छोड़ दिया। एक गिलास डाक्टर को थमा कर दूसरा स्वयं ऊंचा उठाते हुये बोला—“बेस्ट लक !” (शुभ हो !)

“तैयारी तो बेटा बैड लक (अशुभ) की ही कर रहे हो”—डाक्टर ने नन्दन की ही तरह गिलास ऊंचा उठाते हुये चेतावनी दी।

“ऐसा क्यों बकता है बे !”—घूंट भरकर ब्रजनन्दन ने त्योरियाँ चढ़ा कर पूछा ।

“बी० डी० (सूजाक-आतशिक) समेटने आये हो । बेटा, ऐसा शोक है तो अपने बजुर्गों की तरह दो बीबियाँ रखो, चार रखो, दस रखो !”—डाक्टर नसीहत के स्वर में कहता गया, “अनजाने तालाब में डुबकी लगाने में सदा आशंका । जाने कब मगर पांव थाम ले ।”

“बड़े दाना बन रहे हो मुंशी जी !”—ब्रजनन्दन ने डाक्टर की सावधानी का मजाक किया, “तुमसे कह तो दिया बजारू नहीं है । यह तो नित्तन से पहले ही शर्त हो चुकी है । सुशिक्षित और सम्मानित समाज की; समझे पट्टे ! अबे साथ सो लेना ही तो सब कुछ नहीं है ! संगत और चुहल में ही असली मजा है । बीबी का क्या है ? दो हुई या चार ! बीबी तो बीबी है, जैसे पहाड़ी लोग कहते हैं—‘वही बिस्तर वही सुपने !’ उसमें थिल (उमंग) क्या ? बुद्धू आदमी, इस प्रजातन्त्र और स्त्रियों के समान अधिकार के जमाने में दो और दस बीबियों का सुपना देख रहे हो । अरे एक को ही सन्तुष्ट रखना मुश्किल ! वह जमाना लद गया कि स्त्री के मन और सन्तोष का सवाल ही नहीं था । ठाकुर साहब को जंचती गयीं, वे उन्हें रनिवास में समेटते गये । हिन्दू कोडबिल ऊपर से चला आ रहा है, मुंशी जी क्या समझते हो ? समता और प्रजातन्त्र के जमाने में शोक और इश्क भी समता और प्रजातन्त्रात्मक ढंग से ही पूरा होना चाहिए !”

“क्या कहने ?”—डाक्टर ने विद्रूप में हाथ फैला कर उसार दिया, “यह जो पेट की मुसीबत की मारी आपके शोक के लिए चली आ रही है; प्रजातन्त्र, स्वतन्त्रता और समता का ही तो आनन्द लेंगी ?”

“जानता तो कुछ है नहीं, बके जायगा ? हम बाजारू हैं ?”—नन्दन ने आग्रह से प्रश्न किया, “जैसे हमें शोक है, औरत को शोक नहीं होगा ? सुन ?”—नन्दन ने डाक्टर का कन्धा छूकर समझाया, “नित्तन को नहीं जानता तू ? एक ही हरामी है । उसने जाने कितनी पटा रखी है । दो-दो कारे हैं साले के पास । रोज़ की पार्टी बाजी । बेइमान की सब जगह पहुँच है । उसने आज के लिए दो से अपाइन्टमेंट किया हुआ है । वे लोग यहाँ नौ बजे आयेंगे । एक-एक पेग यहाँ लेकर ‘रेलवे इन्स्टीच्यूट’ के डांस (सम्मिलित

नाच) में चले जायंगे या किसी दूसरी जगह। जैसा मौका हो; या जहाँ तुम कहो !”

“हित !”—सिर हिला कर डाक्टर ने अंग्रेजी में कहा, “मुझे क्या मतलब ! मैं तुम लोगों के साथ नहीं जाऊंगा।”

“क्यों !— नन्दन ने त्योरियाँ चढ़ा कर डाक्टर की ओर देखा, परन्तु दरवाजे से ग्राहट पाकर चुपचाप हो गया। बैरा एक बड़ी किस्ती पर कबाब, ग्रामलेट और संलाद की प्लेटें लिए भीतर आया। उसकी उपेक्षा कर नन्दन अपनी घड़ी की ओर देखते हुए अंग्रेजी में बोला—“नी तो बज रहे हैं।”—और उसने बैरे को सम्बोधन किया, “देखो ! तीन गिलास और तीन सोडा और ले जाओ !”

बैरे के बाहर जाने पर नन्दन के माथे की त्योरियाँ फिर उभर आयीं—
“क्यों, तू क्यों नहीं चलेगा हमारे साथ ?”

“वेस्व्याओं से मुझे नफरत है।”

“उल्लू है। कित्त ने कहा वे वेश्या हैं ? पढ़ी-लिखी भले घर की खेडीज ! जिसको चाहे वेश्या कह दिया ?”

“कौन भला परिवार अपनी स्त्रियों को ऐसे आने देगा ?”

“तेरा मतलब है, औरतें सोसाइटी में बाहर न निकलें ? बड़ा दकिया-नूसी आदमी है तू !”

“मेरी बीबी किसी के शौक और चेंज के लिए जाये तो मुझे अच्छा लगेगा ?...तेरी बीबी जाये तो तुझे अच्छा लगेगा ? तुम्हारे लिए औरतों की आजादी का मतलब है, दूसरों की स्त्रियों को आपका शौक पूरा करने की आजादी ! अपनी बीबी को तो ताले-चाबी के भीतर ‘फिक्सड अकाउण्ट’ में बन्द रखो दूसरों की औरतों से ‘करेंट अकाउण्ट’ चलाओ ! दुनिया में बस एक तुम्हीं तो छैले हो न ? कोई तुम्हारे ही कान काट ले ? तुम साले अपने पांव तले की डाल काट रहे हो ! समझते हो, दूसरों को गिरता देखकर हंसोगे ? क्यों बेटा ?”

“ओफ ओ बड़ा बुजुर्ग बन गया है”—नन्दन कह रहा था, परन्तु, बरामदे में जूतों की खट-खट की ग्राहट पाकर बोला—“नितन आता होगा ...”

“हलो वकील साहब ?”

“आइये, आइये !” — बीच की तिपाई नन्दन के रास्ते में अड़ रही थी । उसे एक ओर हटा कर वह स्वागत में पर्दा उठाने के लिए दरवाजे की ओर जाने का यत्न कर रहा था । वह तिपाई को रास्ते से हटा ही पाया था कि नित्तन ने भीतर आकर पर्दा उठा, पीछे की ओर घूम कर दरवाजे के बाहर खड़ी दो युवतियों को सम्बोधित किया — “आइये ! आइये !”

आधुनिक भद्र वेशभूषा में दो युवतियों ने आगे-पीछे कमरे में प्रवेश किया । डाक्टर भी सम्मान-प्रदर्शन के लिए उठ खड़ा हुआ । नित्तन ने मुस्करा कर पहले भीतर कदम रखने वाली युवती का परिचय दिया — “मिस रावल !” — और दूसरी युवती की ओर संकेत कर बोला, “मिसेज सक्सेना !”

ब्रजनन्दन का परिचय युवतियों से कराने के लिए नित्तन ने उसकी ओर आँखें की परन्तु अवाक् रह गया । एक ही क्षण में ब्रजनन्दन का चेहरा विस्मय और क्रोध से पथरा गया था । नित्तन को अवाक् रह जाते देख डाक्टर ने भी ब्रजनन्दन की ओर देखा और फिर उसकी दृष्टि मिस रावल की ओर गई । वह आँखें झुकाये काँप रही थी । जान पड़ता था, लड़खड़ा जायगी ।

डाक्टर ने एक बार फिर ब्रजनन्दन, मिस रावल, नित्तन और मिसेज सक्सेना की ओर निगाह डाल समझने का यत्न किया और नन्दन की खाली कुर्सी को खींच मिस रावल को सम्बोधन किया — “आप बैठ जाइए ! आप सीढ़ियों पर बहुत थक गयी हैं ।”

डाक्टर ने ब्रजनन्दन की ओर देखा । वह पलट कर मेज की ओर जाना चाहता था । इस बार फिर वही तिपाई उसके आड़े आ गयी । डाक्टर ने लपक कर मेज पर से पिस्तौल उठा लिया । हंसने की चेष्टा कर उसने नित्तन को सम्बोधन किया — “यह देखिये नित्तन बाबू, नन्दन यह पिस्तौल हमें भेंट कर रहे हैं । अरे भाई, हम डाक्टर आदमी । हमारा काम है, जख्मी का इलाज करना किसी को जख्मी करना नहीं ।” डाक्टर ने पिस्तौल अपनी अचकन की जेब में डाल लिया ।

ब्रजनन्दन ने हाँठ काट लिए और दोनों हाथ पतलून की जेब में धंसा

कर चुप रह गया। नित्तन सकपकाया हुआ कभी इधर, कभी उधर देख रहा था। मैसेज सक्सेना खड़ी-खड़ी रूमाल से हवा कर अपने चेहरे का पसीना सुखा रही थीं। उलझन में उनसे बैठने का भी अनुरोध किसी ने नहीं किया। उस ओर देख डाक्टर बोला—“ओफ ! आप खड़ी हैं ? नित्तन बाबू, आप को कुर्सी दो न ! हाँ, आज सचमुच बड़ी गरमी है। क्या अजीब मौसम हो रहा है ?”—उसने दीवार की ओर बढ़ बिजली के पंखे का स्विच घुमा दिया। नित्तन और नन्दन अब भी खड़े थे। डाक्टर ने उनसे आग्रह किया—“आप लोग भी बैठिये ! खड़े क्यों है ?”—नन्दन को उसने अपनी कुर्सी पर बैठा दिया और स्वयं नित्तन के साथ पलंग की पटिया पर जा बैठा।

डाक्टर ने नित्तन और मिस रावल को एक साथ ही सम्बोधन किया—“नन्दन तो आप लोगों की प्रतीक्षा कर रहे थे कि दिन में बहिन से मिलने का समय नहीं मिला। आप लेकर आते होंगे। वर्ना घर लौट कर क्या जवाब देंगे ? लखनऊ गये और मिलकर नहीं आये !”

नित्तन ने रूमाल से चेहरे का पसीना पोंछ कलाई की घड़ी की ओर देख बात सम्भाली—“हाँ, देर हो गई। पर पहले टाइम ही नहीं मिला।”

बैरा एक किस्ती में सोडे की तीन बोतलें और गिलास लिये दरवाजे में दिखायी दिया। डाक्टर ने आगे बढ़ ट्रे उसके हाथ से ले ली—“ठीक है, थोड़ी देर में आना।” बैरे को लौटा डाक्टर ने ट्रे तिपाई पर टिका दी।

“आप बहुत थक गयी हैं”—डाक्टर ने मिस रावल के समीप आकर कहा—“सीढ़ियाँ तेजी से चढ़ी होंगी। देखूँ, आपकी नब्ज देखूँ !”—मिस रावल की नब्ज अपनी उंगलियों से टटोल कर डाक्टर बोला, “घड़कन बढ़ गयी है। आप थोड़ा पानी पी लीजिए ?” एक गिलास में बहुत थोड़ी सी द्विस्की डाल उसे सोडे से भर, डाक्टर ने मिस रावल की ओर बढ़ाया, “लीजिये !”

मिस रावल ने इनकार से सिर हिलाते हुये गिलास हाथ से परे हटा दिया।

“मैं डाक्टर हूँ। आपको दवाई दे रहा हूँ”—अधिकार से डाक्टर ने कहा।

“नहीं, नहीं !”—मिस रावल ने सिर गिलास से पीछे हटा लिया, “मुझे बदबू मालूम होती है।”

डाक्टर ने दूसरे गिलास में निरा सोडा डाल उन्हें थमा दिया । दो चार घूंट ले, गला तर हो जाने पर वे बोलीं—“जाने कभी-कभी क्या हो जाता है मुझे ?” दिल डूबने सा लगता है । जब भी तेज चलती हूँ ऐसा हो जाता है ।”—मिस रावल आवाज से बीमार मालूम हो रही थीं, “नित्तन बाबू ने कहा, भाई साहब आये हैं । अश्वन्ती होटल में ठहरे हैं । सुबह जरूर चने जायेंगे । मैंने कहा, मैं इसी समय चलूंगी !”

“हाँ”—डाक्टर ने सिर खुजाया, “नन्दन भी परेशान था । कह रहा था, नित्तन बाबू ने आपको लिवा जाने के लिए कहा था । इतनी देर हो गयी है ; अब आप कैसे आ सकेंगी ? सुबह आप से मिलने का समय न होगा । गाड़ी बहुत सबेरे चली जाती है ।”—उसने नन्दन की ओर देखा, “अब तो तुम सुबह बेफिक्री से गाड़ी पकड़ सकते हो ।”

डाक्टर को नन्दन से बात करते देख मिसेज सक्सेना ने संकेत से नित्तन का ध्यान आकर्षित कर धीमे से कहा—“बहुत देर हो जायगी !”

“हाँ”—नित्तन ने समर्थन के लिए अपनी घड़ी की ओर देखा ।

डाक्टर ने उनका अभिप्राय समझ कर भी नन्दन को सम्बोधन किया—“यह भी क्या आना हुआ ? “सी बीच” फिल्म की बड़ी तारीफ सुनी है । सब लोग साथ-साथ देखते ! खैर अब टाइम ही नहीं है ।”—अपनी घड़ी पर नजर डाल वह बोला, “इन लोगों को देर हो रही है । सुनो, तुम सुबह से बहुत थक गये हो, क्या तकलीफ करोगे ? मुझे तो उसी रास्ते जाना है । बहिन को मैं पहुँचा दूंगा । तुम परेशान न हो ।”—वह उठ खड़ा हुआ ।

सब लोग उठ खड़े हुए । नन्दन भी उठा परन्तु चुप ही रहा । चलते-चलते डाक्टर ने घूम कर कहा—“आज तो पिस्तौल जेब में है । भाई अंधेरी रात का मामला है । देखें, काम आता है या नहीं ? और अगर आज इस की जरूरत साबित न हुई तो तुम्हारी भेंट कल ही लीटा दूंगा । यह भी क्या भेंट है !”—अपनी जेब की ओर नित्तन का ध्यान आकर्षित कर डाक्टर ने कहा, “कि पास रखने में डर लगे ? यह डर से क्या बचायेगी ? और कमबख्त जेब अलग फटी जा रही है” चलिये अब !”—उसने मिस रावल को सम्बोधन किया ।

ब्रजनन्दन की बहिन को कालेज के हाते तक पहुँचा कर जब डाक्टर होटल लौटा तो नन्दन के कमरे की बिजली वैसे ही जल रही थी। वह कपड़े बदले बिना पलंग पर लेटा दोनों हाथ सिर के नीचे दबाये छत की ओर टकटकी लगाये था। मेज पर बोतल गिलास और सब सामान वैसे ही पड़े थे।

“नन्दन”—डाक्टर ने पुकारा।

नन्दन ने उसकी ओर देखा और मौन रह गया।

“नित्तन से बहिन का परिचय हुआ कैसे ?”

नन्दन ने अज्ञान के संकेत में हाथ हिला दिया।

“अब आदमी बनो !”—डाक्टर कुछ कड़े स्वर में बोला, “अभी घण्टे भर पहले तुम क्या कह रहे थे ? अफसोस मझे भी है लेकिन अगर मिस रावल की जगह मेरी बहिन होती और तुम न पहचानते ? सभी औरतें किसी की बहिन, बेटी या स्त्री होती हैं।.....बहिन को भी तुम्हारी तफरीह पर एतराज हो सकता है ?.....मर्द होने का मतलब बेशर्मी का अधिकार नहीं है। तुम जनतन्त्र और समानता की बात करते हो ? जनतन्त्र और समता के समाज में वही नैतिकता और तफरीह चल सकती है जो सब के लिए सम्भव हो.....। पाँव तले की डाल काटने का मजाक करो तो गिरने पर रोओ मत।”



साहू और चोर

मित्र को देहली पहुँचने की सूचना तार द्वारा दी हुई थी। बम्बई-मेल स्टेशन पर डेढ़ घण्टे लट पहुँची। यह भला न लगा कि मेरे डेढ़ घण्टे लेट पहुँचने से उन के यहाँ चाय-नाश्ते का और दूसरा सब प्रबन्ध दुबारा करना पड़े। अपना संक्षिप्त-सा सामान वेटिंगरूम में छोड़ स्टेशन के भोजनालय में नाश्ता कर लिया। वेटिंगरूम में लौट कर बजुर्ग बैरे मियां से एक कुली पुकार देने का अनुरोध किया।

चलते समय सिगरेट सुलगा लेने की इच्छा हुई। केस में सिगरेट समाप्त हो चुके थे। सूटकेस खोल नया टीन निकाल कर काट रहा था। वेटिंगरूम का दरवाजा खुला। एक भद्रवेश युवक भीतर आया। वह राख के रंग की हल्की ऊनी पतलून और खाकी कोट पहने था। अखबार हाथ में रूल की तरह लिपटा हुआ थमा था।

यात्रा में भी वह युवक कुछ स्टेशनों पर दिखाई दिया था। जब ट्रेन लम्बी दौड़ के बाद किसी स्टेशन पर थमती तो मैं बैठा-बैठा ऊब जाने के कारण चहलकदमी के लिये प्लेटफार्म पर उतर जाता। वह युवक भी अखबार पढ़ता हुआ या वैसे ही चहलकदमी करता मेरे पास से गुजर जाता। हमें एक दूसरे से मतलब न था इसलिये आँखें मिल जाने पर भी, एक दूसरे को धूरने से बचने के लिये, सज्जनता से आँखे फेर लेते। नाश्ता करते समय बम्बई-मेल पंजाब की ओर चली जा चुकी थी। अनमान किया, इसे शायद यहाँ गाड़ी बदलनी है। वेटिंगरूम में बैठ कर प्रतीक्षा करेगा।

युवक बेटीगरूम में घाने समय मेरी ओर ही देख रहा था । आंखें मिल गईं । समीप आ कुछ झिझक से उसने अंग्रेजी में मुझे सम्बोधन किया—
“अगर आप एक मिनट बैठें तो कुछ बात करना चाहता हूँ !”

उस के स्वर और मुद्रा में भेंप और विवशता जान पड़ी । मन में सहसा कल्पना कर ली; बात क्या ? वही बात होगी, 'गाड़ी से उतर, फाटक पर जा टिकट देने के लिये जेब में हाथ डाला । सावधानी के लिये टिकट बटुए में रख लिया था ।.....' बटुआ ही गायब ! शर्म के मारे कुछ कह नहीं सकता ।.....' मेरा पता लिख लीजिये । एक भद्रलोक के नाते जो सहायता आप करेंगे, उस से उच्छ्रय होना अपना नैतिक कर्तव्य समझूंगा । आदि, आदि ।' सज्जनता और दया के नाम पर लूटने वाले, छलिया भद्र लोगों का पूरा चित्र सहसा कल्पना में फिर गया । ऐसे आदमी भद्र लोगों का यह कर्तव्य समझते हैं कि भद्र श्रेणी के सम्मान की रक्षा के लिये सब लोगों को उनकी छजना का शिकार बनना चाहिये ।

मन में उठी वितृष्णा को दबा, भद्र लोगों की सज्जनता की मुद्रा की रक्षा के लिये सिगरेट का ताजा कटा टीन युवक की ओर बढ़ाकर उत्तर दिया—“अवश्य !..... लीजिये, सिगरेट लीजिये !”

युवक ने धन्यवाद दे सिगरेट ले लिया और बिलकुल मेरे पास की कुर्सी पर बैठ मेरे सिगरेट सुलगा लेने की प्रतीक्षा में, हाथ में थमं अखबार को रूल की तरह लपेटते हुए उसने क्षमा सी मांगी—“आप पधारिये, मुझे एक ही बात पूछनी है ।”

कुछ विस्मय हुआ । एक सिगरेट अपने होठों में दबाकर माचिस जला पहले उस की ओर बढ़ाते हुए पूछा —“आज्ञा कीजिये !” उसने सिगरेट सुलगा कर झूठ से बैठने का अनुरोध दोहराया । अब अनुमान किया, शायद गुप्तचर-पुलिस का आदमी है ! बैठ कर मैंने फिर पूछा, “कहिये !”

मेरी आंखों में देखते हुए उसने अंग्रेजी में आश्वासन दिया —“मेरी बात से परेशान न होइये ।”—और फिर झिझकते हुए बोला, “मैं पूछना चाहता हूँ, क्या आप के पास हजार-हजार के चलीस नोट हैं ?”

शरीर में बिजली सी कौद गई । पहली आशंका यही हुई कि बात करते-करते उसने पिस्तौल निकाल लिया होगा । पिस्तौल दिखाई नहीं दिया । मन

में दूसरी आशंका तड़प गई, टटोले कर देख लूं कि नोट सुरक्षित हैं या नहीं ! परन्तु सुरक्षा की सावधानी ने ही इस इच्छा को दबा दिया ।

वेंटिगरूम में हम दोनों ही थे । मुझे प्रकेला देखकर ही तो वह भाया होगा । भद्र लोगों के कायदे से परिचित बजुर्ग बैरा दरवाजे से झांक, दो भद्र पुरुषों को समीप बैठकर आपसी बात करते देख ओट में हो गया था । अपनी घबराहट छिपाने के लिये, सिगरेट के धुएँ से आँखें चरचराने के बहाने पलकें सिकोड़ मैंने प्रश्न से उत्तर दिया—“क्या ?” “मैं समझा नहीं ।” “..... कैसे नोट ?”

पहले की अपेक्षा अधिक स्थिरता से युवक ने समझाना चाहा—“अगर आपके पास चालीस हजार रुपया है और आप भय के कारण इनकार कर रहे हैं तो एक आदमी की जान व्यर्थ में, निरपराध चली जायगी !”

युवक की बात से सान्त्वना पाने की अपेक्षा घबराहट ही बढ़ी । उत्तर दिया—“किस की जान ?” “कैसा चालीस हजार ? तुम्हारा मतलब क्या है ?”

मेरी घबराहट युवक से छिपी न रही । अपनी कुर्सी मेरी ओर सरका कर सिगरेट से कश खींचते हुए वह बोला—“आप घबराइये नहीं । अगर आप के पास रुपया है तो भी अब आप को कोई खतरा नहीं । मैं केवल जानना चाहता हूँ कि मुझे धोखा तो नहीं दिया गया । बम्बई से आते समय आप को ‘मनमाड’ में तीन सौ रुपये में बेचा गया था । उसके बाद मैंने आप को ‘इटारसी’ स्टेशन पर दो सौ रुपये में खरीदा है । मैं यह जानता चाहता हूँ कि हम लोगों को धोखा तो नहीं दिया गया ?”—युवक सिगरेट से कश खींचता हुआ उत्तर की प्रतीक्षा में मेरी ओर देखता रहा ।

उसके हाथ में पिस्तौल या छुरा न देख और इस बीच कुर्सी पर करबट ले अपने पास रकम सुरक्षित जान मैंने कुछ क्रोध से उत्तर दिया—“मेरे पास कोई रुपया-वुपया नहीं है और तुम विचित्र आदमी हो ?” “मुझे बेचने और खरीदने का मतलब ?” “तुम खुद डकैती और कत्ल करो और धोखे की शिकायत भी करो ? तुम्हारे जैसे आदमी को तो पुलिस के हवाले किया जाना चाहिये !”

सिगरेट को तर्जनी उंगली की तरह चेतावनी में उठाकर उसने मुझे टोक दिया—“पुलिस में मेरी शिकायत करने से कोई लाभ नहीं !” “उस का प्रबंध

हम लोग पहले से रखते हैं। आप को ही व्यर्थ कष्ट होगा। आप की जेब तो कटी नहीं! शिकायत किस बात की कीजिएगा? धोखा हुआ है तो मेरे साथ! परन्तु मैं अपने साथ धोखे के लिए पुलिस के सामने गिड़गिड़ाने नहीं जाऊंगा। ऐसे धोखे और अन्याय का दण्ड देना पुलिस के अधिकार और सामर्थ्य में है भी नहीं। पुलिस इस न्याय को स्वीकार नहीं करती। ऐसे अन्याय का दण्ड हम लोग स्वयं देंगे लेकिन आप भय न होने पर भी अपने पास रुपया होने से इनकार करेंगे तो अन्याय हो जायगा।”

ऐसे साहसी और स्पष्टवादी व्यक्ति से भरोसा और सान्त्वना पाकर भी मैं अपने पास इतनी बड़ी रकम होना स्वीकार न कर सका। उल्टे उस से पूछा “यह सब क्या चक्कर है? ... मैं कुछ समझ नहीं सका? ... मेरे पास रुपया होने से तुम्हें क्या मतलब; ... मेरे पास रुपया न होने से किसी की जान क्यों जायगी?”

मुझे विश्वास दिलाने के लिये हाथ उठाकर युवक बोला — “आप ने कल एक बजे बैंक से हजार-हजार के चालीस नोट लिए थे! ... आप बैंक से सीधे स्टेशन पर आये थे! ... नोट लेकर आपने अपने कोट के भीतर की जेबों में रखे थे? टिकट आप ने स्वयं नहीं खरीदा। आपके नौकर या मुंशी ने खरीद कर दिया था। इतना ठीक है!” अपने विषय में इतने सच्चे व्योरे से बात सुन घबराहट और भी बढ़ी परन्तु विस्मय प्रकट कर दुहाई दी, “जाने तुम किस की बात कर रहे हो? ... किसका रुपया? ... मुझे व्यर्थ में क्यों घसीट रहे हो?”

मेरे उत्तर से युवक की असुविधा और दुश्चिन्ता और बढ़ गई। उसने मुझे फिर समझाना चाहा — “बैंक से जिस आदमी ने आप का पीछा किया था, वह मनमाड स्टेशन तक आप के साथ आया था। वहाँ उसकी सीमा समाप्त हो गई। उसका कहना है कि बम्बई से गाड़ी छूटने के समय तक रुपया आपके कोट की भीतर की जेब में जरूर था। उस के बाद आपने चाहे जहाँ रख लिया हो? मनमाड में उसने आपको तीन सौ रुपये में दूसरे आदमी के हाथ बेच दिया। यह दूसरा आदमी इटारसी तक आपके रुपया रखने का स्थान भाँपने की कोशिश करता रहा। इटारसी तक असफल रह कर उस ने मुझ से बात की और एक सौ का नुकसान उठा कर उसने आप को दो सौ रुपये में मेरे हाथ बेच दिया। मैं सब यत्न कर हार गया हूँ लेकिन जान नहीं

पाया कि आप के पास रुपया है तो आपने कहां रखा है ? आप के कोट की जेब में केवल एक नोट एक सौ का और दस-दस के दो तीन नोट हैं । आपके कोट और पतलून में चोर जेबें नहीं हैं । आप मारवाड़ियों की तरह कमीज के नीचे जेबदार बंडी नहीं पहने हैं । आपकी कमर में तागड़ी भी नहीं है । आप ने रुपया जूते में नहीं रखा, वरना रात में सोते समय आप जूता उतार कर नीचे न छोड़ देते । रुपया आपने सूटकेस या विस्तर में रख दिया होता तो आप निश्चिन्त होकर टहलने के लिये स्टेशनों पर न उतरते या नाश्ता करने के लिये सामान को बेपरवाही से न छोड़ जाते । मैं यह भी नहीं पूछना चाहता कि रुपया आप ने कहां रखा है ? यह मैं स्वयं जानने की कोशिश करूंगा । मैं केवल जानना चाहता हूँ कि हम लोगों को धोखा तो नहीं दिया गया । अपनी असफलता के लिये मैं दो सौ का नुकसान उठा लूंगा । यदि दो सौ में चालीस हजार पाने का दांव लगाया जा सकता है तो ऐसे दांव मे दो सौ के नुकसान का गम भी न होना चाहिये ! पर दांव, दांव है और धोखा धोखा है ! हम लोगों में यदि धोखा होने लगे तो एक दिन काम नहीं चल सकता । पहले से आप का पीछा करने वाले आदमी को आप का दाम चुकाये बिना मेरा आपकी ओर आंख उठाना भी अनुचित होता । बात यह है कि बम्बई से आपका पीछा करने वाले आदमी पर कुछ दिन पहले भी धोखा देने का सन्देह हुआ था । यदि उस ने इस बार सचमुच धोखा दिया है तो उसे दण्ड अवश्य मिलना चाहिये । इस समय मैं गिरोह का नायक हूँ । धोखा देने वाले को दण्ड देना मेरा कर्तव्य है । निर्णय आप के सच बोलने पर निर्भर करता है ।”—उत्तर की प्रतीक्षा में वह मेरी ओर घूरता रहा ।

मुझे झिझकते देख उसने अनुरोध किया —“विश्वास कीजिये, अब आप को नुकसान का भय नहीं है । परन्तु निरपराध का खून होना भी उचित नहीं और अपराधी को दण्ड न मिलने से व्यवस्था नहीं रह सकती ।”

सम्मानित जज के से यह बोल एक अपराधी के मुंह से सुन मुझे ताव आ गया—“तुम स्वयं अपराध में डूबे हो”—मैंने उत्तर दिया, “तुम से बड़ा अपराधी कौन है ? तुम दूसरे को अपराध का दण्ड दोगे ? अगर तुम मेरी जेब काट लें तो यह क्या निरपराध का खून न होता ?.....मैंने तुम्हारा क्या अपराध किया है ?”“बोलो ?”—मैंने क्रोध से उसे चुनौती दी ।

“यह आप दूसरी बात कह रहे हैं”—शान्ति से उसने उत्तर दिया ।

समाप्त हो गये सिगरेट को फर्श पर फेंक, सैण्डल से दबाते हुए और जब से कैप्सटन सिगरेट की डिबिया निकाल पहले मेरी और बढ़ा और फिर एक सिगरेट होठों में दबा, भीं सिकोड़ कर वह बोला, “यह आप बहुत गहरी बात कह रहे हैं। अगर ऐसे सोचें तो सभी बातें अपराध मानी जायंगी। आदमी जिन्दा ही न रह सकेगा। अपराध तो अपने-अपने समाज में मान लिये गये ढंग और नियम के अनुसार ही समझा जाता है, बुरा न मानिये। अच्छा आप बताइये, यह चालीस हजार आपने किस ईमानदारी से कमाया है? यह आपके परिश्रम की कमाई है या आप की चतुरता की?....बोलिये !”

जाने क्यों; उसकी कड़वी बात का उत्तर देने की इच्छा समझिये या उसके पूर्ण विश्वास से बात करने के ढंग के कारण मैंने उत्तर दिया—“यह मेरा रुपया नहीं है। मैं तो फर्म में नौकर हूँ। रुपया फर्म का है। मैं तो अपने काम के लिये तनखा पाता हूँ !”

“ओह यह बात !”—सिगरेट से राख झाड़ कर कश खींचते हुए वह बोलता गया, “आपकी फर्म से भी तो सवाल पूछा जा सकता है कि उन्होंने यह रुपया किस ईमानदारी से कमाया है? अधिक मेहनत करने से अधिक रुपया मिलता हो; ऐसी बात भी नहीं। आप इतना रुपया लेकर दिल्ली जरूर इसलिये आये होंगे कि इस रुपये से फर्म के लिये और अधिक रुपया, दो चार लाख रुपया कमाने का जुगाड़ किया जाय? शायद आप कोई ठेका लेना चाहते हैं? या कोई बड़ा सौदा खरीद कर गोदाम में बन्द कर देना चाहते होंगे! इन सब कामों को आप ईमानदारी का परिश्रम कहेंगे या चतुरता?....आपकी फर्म के मालिक तो इस काम में कुछ मेहनत करेंगे नहीं?”

“क्यों नहीं करेंगे?”—उसकी ना समझी पर मैंने टोका, “तुम क्या जानते हो?....चालीस हजार क्या है?....यह तो केवल ठेका लेने के लिये नजर या रिश्वत है। इसके बाद तो फर्म को इस काम में दस-पन्द्रह लाख की पूंजी लगानी पड़ेगी। घाटा भी हो सकता है? क्या इसमें रिस्क नहीं? क्या ना समझी की बातें करते हो? यह सब सोचने और करने में दिमाग का तेल पसीना बन कर माथे पर निकल आता है”

“यही तो मैं कहता हूँ”—युवक ने होठों से धुयों की लम्बी फुफकार छोड़ते हुए टोका, “मैंने दो सौ रुपए का रिस्क लिया या नहीं?....कहिये ?

मैंने घाटा उठाया है या नहीं ? यदि मैं आपकी जेब से नोट उड़ाते समय पकड़ लिया जाता ?... उस हालत में मुझे पुलिस को निश्चित मासिक से पाँच सौ-हजार और अधिक देना पड़ता या नहीं ? जेल ही काटनी पड़ जाती । हम लोग भी कम बुद्धि और मेहनत खर्च नहीं करते । आप बाजार को भांपते हैं । हम आसामी को भांपते हैं । हम अपनी भांप सकने की शक्ति और उंगलियों और कदमों की फुर्ती पर निर्भर करते हैं । उदारणतः आप टिकट लेने के लिये भीड़ में दबे हों । रुई का एक फाहा आपके दाँयें कान के पीछे छूला दिया जाय । आपका दाँया हाथ खुजाने के लिये उठेगा और आप के कोट का पल्ला उठ जायगा । इसी बीच में आप की भीतर की जेब से नोट खींच लेने होंगे । कहिये, आप इतनी सफ़ाई से काम कर सकते हैं ? आप के तरीके दूसरे हैं । आप की फर्म भांप लेती है कि किस चीज की कमी से लोगों को परेशानी होने वाली है । फर्म वही चीज अधिक मात्रा में जमा करके लोगों की परेशानी बढ़ा कर, उनकी जेबों से खूब रुपया खींच लेती है । या आपकी फर्म बाजार में दस लाख रुपये की मूंगफली बेचने के लिये सट्टा कर जिन्स का भाव गिरा देगी । गिरे हुए भाव पर सचमुच बीस लाख की मूंगफली खरीद लेगी । भाव चढ़ेगा पर आप माल रोके रहेंगे । लोगों को अपनी आवश्यकता पूर्ति के लिये उचित से अधिक दाम देने के लिये मजबूर करेंगे । यह भी लूट का तरीका है । आप का साधन है, आपकी पूंजी । कुछ लोग छुरी मार कर आसामी को विवश करके रुपया छीन लेते हैं । आप अपनी पूंजी से आदमी को विवश करते हैं । हम लोग छुरी मार कर या सेध लगा कर रुपया लेना जहालत और जंगलीपन समझते हैं और अपने तरीके को बुद्ध और चतुरता का वैज्ञानिक ढंग समझते हैं, आप अपने तरीके को उचित समझते हैं ?

“सुनिये”—एक और लम्बा कश खींच कर वह बोलता गया, “दो साल पहले १९४३ में मैं कलकत्ते में चावल की व्यापारी फर्म में नौकर था । फर्म ने चावल खरीद-खरीद कर महंगाई कर देने के तरीकों से छः मास में तीन करोड़ रुपया कमा लिया । फर्म तो चावल पैदा नहीं करती । लोगों से सस्ता चावल खरीद कर उन्हें महंगे दामों वापिस बेचने के खेल में फर्म न तीन करोड़ रुपया कमा लिया । इसे आप ईमानदारी कहेंगे या चतुरता ? और सुनिये;

काम में और मेरे जैसे लोग करते थे। फर्म हमारी मार्फत लाखों बना रही थी। मुझे मिल रहे थे केवल सवा सौ और भत्ता। कम्पनी हम से दूसरों की जेब कटवा रही थी और बदले में हमारी भी जेब काट रही थी। समाज के सम्पूर्ण कारोबार का मूल मंत्र सस्ता खरीद कर महंगे से महंगा बेच देना है; कम मजदूरी देकर माल बनवाना और माल को अधिक से अधिक दाम पर बेचना। लेकिन इस धोखे को निबाहते रहने के लिये धोखे के नियमों के प्रति ईमानदारी आवश्यक है। ऐसे कारोबार में भी जब आप से चावल के दाम लेकर कंकर की बोरियां सप्लाई कर दी जायें तो आप धोखे के लिये दण्ड देना चाहेंगे या नहीं? यही बात आप हमारे बारे में भी समझ लीजिये। हर समाज में दूसरों की जेब से रुपया निकालने के कुछ स्वीकृत ढंग होते हैं। उन्हीं के अनुसार चलना होता है। ऐसे नियम न मानने से दूसरों को लूटने की व्यवस्था भी ठीक से नहीं चल सकती।”

युवक के सीना जोरी से चोरी का समर्थन करने के ढंग में आत्माभिमान का भाव भलक रहा था। मैंने उसी पर चोट करनी चाही—“धोखे और चोरी से दूसरे का धन छीन लेने के लिये भी अभिमान किया जा सकता है, यह आज पहली बार देख रहा हूँ।”

वह मेरी चुटकी से भेंपा नहीं और बोला - “आप चोरी की बात करते हैं? दूसरे का धन ले लेना चोरी है? बुरा न मानिये, धन तो वास्तव में मेहनत करने वाले और किसान मजदूर ही पैदा करते हैं। शेष सब व्यवसाय उस धन को पैदा करने वालों के हाथों से अधिक से अधिक मात्रा में हथिया सकने की चतुरता ही है। अलबत्ता धोखे के कुछ तरीकों को समाज स्वीकार करता है और कुछ को अपराध ठहरा दिया गया है। जो लोग समाज द्वारा स्वीकृत निर्वाह करने के तरीकों में स्थान नहीं पाते, वे चील-कौए की तरह छीना-भपटी से निर्वाह करते हैं।”—अपना आघे से अधिक समाप्त हो गया सिगरेट फर्श पर डाल कर सेंडल से कुचलते हुए उसने मुस्कराकर कहा—“मैं आपके प्रति कृतज्ञ हूँ। आपने मुझे बहुत धृष्ट और कठिन काम से बचा लिया।”

युवक की सफ़ाई और व्यवहार का मन पर कुछ ऐसा प्रभाव पड़ा कि सहानुभूति प्रकट किये बिना न रह सका। समझाना चाहा—“तुम इतने

पढ़े लिखे और समझदार नौजवान हो, इस प्रकार के घृणित कामों में फंस कर तुम्हें आत्म-ग्लानि अनुभव नहीं होती ?”

युवक के हाथ अभ्यास के अनुसार डिविया से नया सिगरेट निकालने लगे और उस ने अत्यन्त विस्मय से मेरी आंखों में आंखें गड़ाकर रश्न किया—“किस बात के लिये आत्म-ग्लानि ?..... वयों ?..... मैं क्या कर रहा हूँ ?”

“तुम्हें अपने असामाजिक कामों के लिये लज्जा नहीं अनुभव होती ? तुम क्या अपने काम की बाबत भले आदमियों में सफ़ाई से बात कर सकते हो ?”— उसकी आंखें खोलने की आशा से सहानुभूति प्रकट की ।

होठों पर आ गई मुस्कराहट को दबाने के लिये वह क्षण भर चुप रह गया और फिर बोला—“आप भला आदमी किसे समझते हैं ? भला आदमी वह है जिस का आदर हो । आदर रुपया खर्च कर सकने से होता है । मैं बुराई क्या करता हूँ ? हां, जब काटना आप बुरा समझते हैं !..... हम लोग लाखों में से किसी एक की जेब काटते हैं । बार-बार शायद किसी की भी जेब नहीं काटते । जेब काटने का अर्थ है, दूसरे की कमाई छीन लेना । बताइये, हजारों आदमियों के श्रम या कमाई का धन जिन्दगी भर उन से छीनते रहना भलमनसाहत है ? हम लोग भी आपस में मिलते हैं तो बड़े गर्व से अपनी सफलता की बात करते हैं परन्तु आप लोगों के सामने कैसे कर सकते हैं ? आप ही बताइये, क्या जर्मनी, इंग्लैण्ड या रूस की लड़ाई के अपने रहस्य दूसरों को बता सकते हैं ? क्या आप अपनी कंपनी के तरीके और रहस्य दूसरी कंपनियों को बता सकते हैं ? आखिर पिछले युद्ध में बड़े-बड़े सेनापति क्या कर रहे थे ? वे जितना अधिक नर-संहार कर सकते, दूसरे देश का जितना अधिक धन छीन सकते, उतनी ही उन की प्रशंसा थी । व्यापार की होड़ का भी यही अर्थ है । आखिर युद्ध होता क्यों है ? इसीलिये न कि संसार के दूसरे देशों को लूटने का अधिक अधिकार किसे है ? हम लोग भी वही करते हैं जो हमारे समाज के आर्थिक जीवन का नियंत्रण करने वाले लोग कर रहे हैं । अन्तर यह है कि दूसरे का धन छीन लेने के कुछ तरीकों की समाज ने स्वीकृति दे दी है, कुछ को अपराध करार दे दिया है । यह केवल मान लेने की बात है ।

देखिये न, एक समय बाबर सेना लेकर इस देश का धन छीन लेना अपना अधिकार समझता था। आज अमेरिका-इंगलैण्ड व्यापार की राह वही बात कर रहे हैं। दूसरे का धन छीन लेने के जिन दावों में आप लोग कच्चे हैं, जिनमें आपको मात खा जाने का डर है, उनसे आप खिसिया जाते हैं। असल में खेल की मूल बात तो वही है, दूसरे के श्रम का फल चतुरता से हथिया लेना। परन्तु एक तरीके को साहू का तरीका मान लिया गया है और दूसरे को चोर का।”

इसी बीच प्लेटफार्म पर एक गाड़ी आकर खड़ी हो गई थी। वह कुर्सी से उठ खड़ा हुआ। गाड़ी की ओर संकेत कर युवक ने कहा—“क्षमा कीजिये, जरा सी बात के लिये मैंने आपका इतना समय बरबाद कर दिया। मुझे इस गाड़ी से लौटना है।”

युवक की बातों से दुख हो रहा था और उसे प्रकट किये बिना न रह सका—“अफसोस है तुम्हारी जैसी बुद्धि के व्यक्ति को ऐसी दुर्दशा हो रही है। तुम समाज के लिये कितने उपयोगी हो सकते थे ?”

“देखिये दया न दिखाइये !”—मुस्कराहट से उसने चेतावनी दी, “दया की भीख मांगने से उकता कर ही मैंने यह मार्ग पकड़ा है। मेरी जैसी बुद्धि के या मुझ से भी प्रखर बुद्धि और ईमानदार व्यक्ति भी इस समाज में साधनों की मालिक श्रेणी की सेवा के अतिरिक्त और कुछ नहीं कर सकता। चाहे वह कितना बड़ा “महात्मा” या “पण्डित” हो। मालिक श्रेणी की दासता ही साहूपन है और विरोध चोरी !” भों सिकोड़ और गूढ़ विचार में सिर के बालों में उंगलियां चलाते हुए उसने कहा, “कामरेड लोग कई बातें ठीक कहते हैं परन्तु तथ्य उन में भी कुछ नहीं। वह साधनहीनों की लीडरबाजी है ! एक तंमाशा है ! एक भ्रुक है ! वे कहते हैं, मेहनत करने बालों का ही राज कायम हो जाना चाहिये। मजदूर का राज हो जायगा तो मजदूर कड़ी मेहनत करेगा क्यों ? और क्या हम लोगों की जिन्दगी में ऐसा हो सकता है ? मैंने पहली चोरी बाप के इलाज के लिये की थी। चोरी करके रुपया लेकर जब मैं घर पहुँचा तो बाप मर चुके थे। उनका कुछ न बना। ऐसे ही अगर हम लोग कामरेडों का आन्दोलन करते-करते मर जाय तो बाद में मजदूर राज हो जाने से हमें क्या फ़ायदा !

यह अच्छा खासा मजाक है। कामरेड केवल बात करता है। केवल पूजी-पति को गाली देता है। वह न पूजीपति को मारता है और न उसका पैसा छीनता है इसीलिये मैं उन का विश्वास नहीं करता ! हाँ गाड़ी जा रही है, धन्यवाद !”—वह लपक कर प्लेटफार्म पर खड़ी ट्रेन की ओर बढ़ गया।

उसके मुह फेरते ही मैंने एक बार फिर चालिस हजार के नोटों को संतोष से टटोला। नोट सुरक्षित थे। संतोष का श्वास लिया, मैं साहू हूँ, चोर नहीं। यह रुपया फर्म की अमानत थी और इसे ग्यारह बजे, टेंडर खुलने के समय से पहले ही, ठेका देने वाले अधिकारियों के पास पहुँचा देना आवश्यक था।

इसी सुराज के लिये ?

'तस्वीर-महल' के घन्टाघर से साढे दस बजे की टंकोर सुन लेने के बाद से निरंजन व्याकुल होने लगा । काली रात से अधिक घने काले पेड़ों की चोटियों पर से तस्वीर महल के घन्टाघर की बड़ी घड़ी धुधले प्रकाश के थाल के समान चमक रही थी । निरंजन बार-बार उस और देख रहा था । लखनऊ के साथियों ने निरंजन को आश्वासन दिया था कि कानपुर में क्रान्ति का काम बढ़ाने के लिये वे उसे दो बम देंगे इसीलिये वह कानपुर से आया था और लखनऊ में, चौक के पास, विक्टोरिया बाग में बम मिलने की प्रतीक्षा कर रहा था । बम लाने वाले व्यक्ति के ठीक दस बजे आने की बात थी । निरंजन कभी निश्चित स्थान पर बैठ जाता और कभी टहलने लगता । दस ब्या ग्यारह भी बज गये । वह निराश हो कर चलने को ही था कि बाग के बीचोबीच गुजरने वाली सड़क पर, ठीक उसके सामने आकर दो मोटर साइकिलें और एक लारी खड़ी हो गई और उन पर से विजली की टार्चें लिये सशस्त्र सिपाही कूद पड़े ।

निरंजन के चोटी से एड़ी तक विजली कौंद गई और उसी फुर्ती से वह समझ गया कि पुलिस उसी की तलाश में आई है । चौबे पकड़ा गया होगा और उसी से पुलिस को उसके यहां प्रतीक्षा करने का पता चला होगा । वह फुर्ती से बाग के पीछे की झाड़ियों में घुस गया । बाग और चौक के बीच की सड़क फांद कर वह सामने 'बानवाली' गली में तेज कदमों से चल दिया । टार्चों की रोशनी उसकी पीठ पर पड़ी और पीछा किया जाने की आहट भी

आई । वह सिर पर पांव रख कर भाग निकला । एक गली से दूसरी में होता हुआ चौक के बाजार पहुँच गया ।

रात के सवा ग्यारह बजे बाजार बन्द हो चुका था । कहीं-कहीं केवल हलवाई या पनवाड़ी की दुकान खुली थी । सूने बाजार में दौड़ना उचित न था । यहां दौड़ने से ही लोगों का ध्यान उस की ओर जाता । पुलिस पीछा कर रही थी । उस समय सूने बाजार में दिखाई देने वाले सभी आदमियों की तहकीकात हो सकती थी । निरजन अनजाने स्थान में आत्मरक्षा के लिये कातर हो उठा । चौक दरवाजे की ओर मोटर साइकिल की गरज सुनाई दी । वह वाई ओर की गली में घूम गया और गली के शुरू में ही एक दरवाजा खुला देख उस में घुस गया । दरवाजा दुमंजिले पर बने कमरे के जीने का था । जीने से ऊपर बाई ओर के कमरे में खूब उजाला था । निरजन ने सोचा कि पुलिस पेट्रोल के आगे निकल जाने तक वहीं छिप जाये । पराये मकान में घुस कर निरजन ने पुलिस के ध्यान से बचने के लिये उसका दरवाजा भी उड़क देना चाहा ।

दरवाजे को उड़क देने के लिये निरंजन का हाथ उठा ही था कि ऊपर से प्रकाश पड़ा । उसने घूम कर देखा, जीने के ऊपर लालटैन हाथ में लिए एक स्त्री खड़ी है और देख रही है । निरजन घबराया कि स्त्री अपरिचित के मकान में घुस आने से भयभीत हो चिल्ला न पड़े । परन्तु स्त्री की निर्भय आवाज सुनाई दी - “आइये, आदाबअर्ज है ! जनाब, तशरीफ लाइये !” - स्त्री पान भरे मुंह से कहती गई, “आपको अंधेरे में जहमत हुई । अभी-अभी बस दो मिनिट के लिये रोशनी उठा ली थी । तशरीफ लाइये !”

निरंजन ने परिस्थिति भांपी और सान्त्वना अनुभव की । मन में उठी ग्लानि को दबा कर समयानुकूल व्यवहार करने के निश्चय से उसने स्त्री के आदाब-अर्ज का उत्तर लखनवी ढंग से जरा गर्दन झुका कर और हाथ को अदा से उठा कर दिया । उसने जीने के ऊपर खड़ी वेश्या की ओर देखकर अनुमति मांगी - “इजाजत हो तो किवाड़ों में सांकल लगा दूँ !”

“हो जायगा । आप क्यों तकलीफ कीजियेगा”—उत्तर मिला, “कल्लन आकर सांकल लगा देगे । आप तशरीफ ले आइये !”

निरंजन किवाड़ों में सांकल लगा कर जीना चढ़ गया । बाई ओर के कमरे

में बिजली की रोशनी थी । आराम आर सजावट का सामान जुटाने का फूहड़ और असमर्थ-सा प्रयत्न दिखाई पड़ रहा था । एक ओर हरे रंग के फूलदार पलंगपोश से ढका पलंग लगा हुआ था और दूसरी ओर एक बहुत पुराने ढंग का सोफा, जिसकी गद्दी का रंग चिकनाई और मैल से ढंक गया था । फर्श पर एक रंग, उड़ी हुई पुरानी दरी बिछी थी ।

स्थान की मालिक वेश्या का संकेत पाकर निरंजन गलाजत और गन्दगी के प्रति घृणा दबाये बेंतकुल्लफी दिखाता हुआ सोफे पर बैठ गया । वेश्या ने छत से लटका, रुका हुआ बिजली का पखा चला दिया और बाजार में खुलने वाली खिड़कियों पर बंधी चिकें पदों के लिये खोल दीं । पलंग के समीप तिपाई पर रखा पानदान ले कर वह निरंजन की ओर आ गई । सोफे पर बैठ कर उसने पानदान अपने और निरंजन के बीच रख लिया । पान लगाते हुए आत्मीयता से मुस्कराकर और एक आख दबा कर पूछा — “कुछ शौक कीजियेगा ?” अबेर तो हो गई है लेकिन कल्लन ले ही आयेंगे । मुझा अद्धे पर एक रुपया फालतू ले लेगा ; और क्या ?”

निरंजन को अपनी ओर अनजान की तरह विस्मय से झुप देखते देख कर वेश्या ने पल भर भांपा और फिर मुस्करा कर बोली — “साहबजादे, क्या नया शौक कर रहे हैं ?” ऊपर आते ही सहम रहे थे । ऐसी क्या बात है ? तसकीन रखिये । यह शरीफ लोगों की जगह है ।”

“नही तो” — निरंजन ने गर्दन ऊंची कर साहस दिखाया, “वाह ऐसी क्या बात है !” — और फिर अपनी जब से सिगरेट की डिबिया निकाल वेश्या के सामने कर बोला, “शौक कीजिये !”

वेश्या ने मुस्करा कर आदाबअर्ज किया और सिगरेट लेकर फिर आदाबअर्ज किया और कहती गई — “पीने का शौक नहीं करते ? अच्छा ही है । उससे सेहत बरबाद होती है और पैसा भी ।” पान लगाना छोड़ कर उसने माचिस चला कर निरंजन के सामने की । निरंजन के सिगरेट सुलगा लेने पर उस ने अपनी सिगरेट भी सुलगा ली । वेश्या पान के बीड़ों की जोड़ी दोनों हाथों से निरंजन के सामने पेश कर बोली — “आप सुबिस्ते से तशरीफ रखिये । थकान मालूम होती होगी ; पलंग पर लेट जाइये न ?”

“नहीं मैं आराम से……” —निरंजन उत्तर दे रहा था कि नीचे बाजार में बहुत से लोहा लगे बूटों से दौड़ने की आहट सुनाई दी और कड़कती हुई ऊंची आवाजों में ललकारें—“ठहरो ! ठहरो !” और साथ ही बन्दूक की गूँज ।

वेश्या खिड़की की ओर लपकी । वह देखने के लिये चिक उठा ही रही थी कि निरंजन ने उसे हाथ से पकड़ कर पीछे खींच लिया ।

वेश्या ने विस्मय से प्रश्न में निरंजन की ओर देखा । निरंजन ने होठों पर मीन के संकेत के लिये उंगली रख दी । औरत विस्मय से निरंजन की ओर देखती रह गई ।

“बांध लो इसे भी!” —नीचे से साफ़ सुनाई दिया और किसी के गिड़-गिड़ाने की आवाज । कुछ प्रश्नोत्तर । साथ ही बहुत जोर से वेश्या के जीने के खटकाये जाने की आहट हुई ।

“कल्लन से कहूं खोले……” — वेश्या ने घबराहट में कहा ।

निरंजन वेश्या के बिलकुल समीप हो कातर स्वर में बोला—“पुलिस मुझे पकड़ने आई है । मुझे बचा लीजिये !”

वेश्या की आँखें विस्मय से फैल गईं । उसने निरंजन को सिर से पांव तक देखा और अपने आप को वश में कर हाथ का पंजा दिखा धीमे स्वर में उत्तर दिया —“पाँच सौ लूंगी !”

किवाड़ों पर और जोर की चोट सुनाई दी । निरंजन चुप रह गया । वेश्या ने दरवाजे से जीने में झुक कर पुकारा “ऐ कल्लन मियां !” और निरंजन को बांह से पकड़ जीने में ला दीवार के साथ खड़े कर कमरे के दरवाजे का किवाड़ उसके सामने कर दिया । नीचे जीने के किवाड़ और भी जोर से खट-खटा उठे ।

“आ रही हूँ जनाब । जरा तसकीन कीजिये !” —वेश्या ने उत्तर दिया और लालटन हाथ में ले कर जीना उतर गई । निरंजन दम रोके किवाड़ के पीछे खड़ा रहा । नीचे के किवाड़ खुले । वेश्या की आवाज आई—“आइये, आइये जनाब ! आह, दारोगा साहब ! जहे किस्मत, तशरीफ लाइये ।”

“कौन मुनीर ?”

“हाँ हज़ूर बांदी हूँ !”

“ऊपर कौन है ?”

“कोई नहीं हूँ, तशरीफ लाइये !”

“चिक से कौन भांक रहा था ?”

“हूँ, बड़ा खौफ मालूम हुआ । दारोगा साहब कोई संगीन वारदात हो गई क्या ? तशरीफ लाइये । एक बीड़ा पान हाजिर.....”

“मुनीर, इधर नीचे बाजार से कोई भाग कर तो नहीं निकला ?”

“अल्ला सलामत रखे, होगा कोई मुझा । बांदी क्या कह सकती है ? हूँ, आप की दुआ से खिड़की में थोड़े ही बैठती हूँ ?”

निरंजन को आहट से जान पड़ा कि जीने के सामने खड़े हो बात करने वाले लोग हट रहे हैं । मुनीर की आवाज फिर सुनाई दी—“नजरेइनायत बनाये रखियेगा दारोगा साहब । खुदा हाफिज !” जीने में सांकल लगने की आहट हुई । मुनीर के ऊपर आने की आहट हुई । वह दो-तीन मिनट अपने कमरे में निश्चल बैठी रही । कमरे में बिजली बुझ गई । निरंजन के सामने से किवाड़ हटा और फुस-फुसाहट सुनाई दी—“आ जाओ !”

निरंजन कमरे में चला गया । बाजार की रोशनी चिकों से छन कर कमरे में हलके प्रकाश की धारियां सी डाले हुए थी । मुनीर ने निरंजन के समीप आ कर धीमे स्वर में प्रश्न किया—“माजरा क्या है साहबजादे ?”

निरंजन कुछ उत्तर न दे सका । मुनीर ने फिर रहस्य के स्वर में प्रश्न किया—“डकैती करके भागे हो या कत्ल करके आये हो ?”

“मैं न डाकू हूँ, न कातिल !”—बहुत धीमे परन्तु दृढ़ स्वर में निरंजन ने उत्तर दिया, “हम लोग मुल्क और कौम की आजादी के लिये, सब लोगों की आजादी के लिये, अंग्रेजों के जुल्म के खिलाफ लड़ रहे हैं इसलिये पुलिस हमें गिरफ्तार करना चाहती है ।”

मुनीर चुप रह गई । निरंजन को उसके व्यवहार में निराशा और परेशानी जान पड़ रही थी । उस ने धीमे स्वर में समझाना चाहा—“अंग्रेज हमारे मुल्क का, हमारी कौम का खून पी रहे हैं । उनकी गुलामी में हमारी कौम का मुंह काला हो रहा है । हम लोग अपने मुल्क की आजादी और खुश-

हाली के लिये, अपने मुल्क में अपने लोगों का राज कायम करने के लिये लड़ रहे हैं।”

“हम नहीं जानते”—धीमे स्वर में मुनीर ने भुंभलाहट प्रकट की, “हमने कह दिया था, हम पांच सौ लेंगे। हां ! हमने कितना खतरा भेला है ? हम पकड़े जाते तो हमारी कितनी बेआबरुई होती ? तुम रुपया नहीं दोगे तो हम अभी बाजार से सिपाही को पुकार लेंगे। सच कह रहे हैं।”—मुनीर निरंजन को धमकाकर उस की ओर धरती रही।

“तुम पांच सौ रुपया चाहती हो ?”—निरंजन ने साहस कर मुनीर से पूछा, “पांच सौ रुपया क्या सारे मुल्क और कौम की आजादी से भी अच्छा है ? मेरे पास रुपया नहीं है। मैं केवल अपनी जान दे सकता हूँ। मेरी जान हिन्दुस्तान की आजादी के लिये है। अगर पांच सौ ही लेना है तो मुझे गिरफ्तार करवाकर ले लो। लेकिन तुम क्या हिन्दुस्तानी नहीं हो ? हम लोगों को अपने लिये कुछ नहीं चाहिये। हम लोग आज नहीं तो कल या तो अंग्रेज और उसकी पुलिस की गोली से मारे जायेंगे या पकड़े जाने पर फांसी चढ़ा दिये जायेंगे। हमारी शहादत का फायदा मुल्क और कौम को, तुम्हारे जैसे लोगों को होगा। हम लोग मुल्क से गैर कौम की गुलामी हटाकर अपने लोगों का राज कायम करने के लिये लड़ रहे हैं ताकि सब लोगों को ईमान और इज्जत से रोज़ी कमाने और जिन्दा रहने का मौका हो। तुम ने भगर्तसिंह का नाम सुना होगा ? उन्होंने अंग्रेजों के जुल्म के खिलाफ़ दिल्ली के लाट की कौंसिल में बम चलाया था। उन्हें अंग्रेजों ने फांसी पर चढ़ा दिया तो सारे मुल्क में गमी की हड़ताल हुई थी। हम लोग उन्हीं के साथी हैं।”

“वाह”—मुनीर हाथ में अच्छी बड़ी रकम आने की खिन्नता में पलंग पर पांव लटका कर बैठ गई और मुह बिचका कर बोली—“काले आदमी से तो अंग्रेज ज्यादा इन्साफ़ करता है। अंग्रेज का डर न हो तो काले आदमी एक दूसरे को खा जायें !”

निरंजन धीमे स्वर में बात कर सकने के लिये औरत की ओर बढ़ गया और समझाने लगा—“अंग्रेज की नौकरी और गुलामी में काला आदमी बेइन्साफी और जुल्म इसलिये करता है कि अंग्रेज काले आदमी को जुल्म कराने के लिये ही नौकर रखता है। यह काले आदमी की गरीबी और बेबसी

ही है जो उसे अंग्रेज की गुलामी में जुल्म कराने के लिये मजबूर करती है। देखो बहन, बुरा न मानना, तुम मजबूर न होतीं, तुम्हें दूसरे बाइज्जत तरीके से गुजारे का मौका मिलता तो तुम कभी बाजार में न बैठती। सारे मुल्क और कौम की यही हालत है। लोग ग़ैर कौम की गुलामी में बेईमानी करके, बेइज्जती के टुकड़ों पर गुजारा करने के लिये मजबूर है। नहीं तो हमारे मुल्क में किस बात की कमी है ! अंग्रेज भर पेट खाने के लिये पाता है इसलिये इन्साफ़ करने का ग़रूर भी कर सकता है।”

मुनीर चुपचाप सोचने लगी और फिर बोली—“अंग्रेज में दम ही कितना है ? वह हमारे मुल्क पर इसी मुल्क के लोगों से अपनी हुकूमत चलवा रहा है। अंग्रेज के मुल्क की आबादी ही कितनी है ? वह तो चालबाजी और धूर्तता से हम पर राज कर रहा है। हमारा ही नादान भाई अंग्रेज की तरफ़ से हम पर बन्दूक चलाता है। मुल्क में हजार पीछे एक-एक आदमी भी हम लोगों की तरह हथेली पर सिर लेकर निकल आये तो अंग्रेज यहां एक दिन नहीं टिक सकता। अब हमारा वक्त आ गया है। तुम्हें मालूम नहीं हजारों हिन्दुस्तानी सिपाहियों ने बगावत कर दी है और नेता जी ने आज़ाद हिंद फौज बना कर आसाम में अंग्रेजों पर हमला कर दिया है। देखो, यह कितना बड़ा जंग चल रहा है ? अंग्रेज अपने मुल्क पर हिटलर का राज बर्दाश्त करने के लिये तैयार नहीं लेकिन हम अपने मुल्क में आज़ादी मांगते हैं तो हमें गद्दार कह कर हम पर गोली चलाता है, हमें फांसी पर लटका देता है। तुम से क्या परदा, तुमने मेरी जान बचाई है, अगर मैं इस वक्त पकड़ा जाता तो तुम कल ही अखबार में देखतीं। अखबारों में रोज ही अंग्रेजों से हमारी लड़ाई की बातें छपती हैं लेकिन इस में हमारा अपना क्या फायदा ? हम न जमीन-जायदाद और न नौकरी चाहते हैं। हम तो चाहते हैं, हमारा मुल्क और कौम बरबादी से बचे।”

“अरे वो क्या, भला सा नाम है साहबज़ादे, हां ; तुम कांग्रेस वाले हो क्या ?”—मुनीर ने ठोड़ी पर उंगली रख कर और माथे पर चिन्ता की रेखा डाल कर अनुमान प्रकट किया...“कांग्रेस वाले भी तो अंग्रेजों के खिलाफ जुलूस निकालते हैं। पुलिस उन्हें भी डण्डे मार कर जेल में ले जाती है। वे भी तो आज़ादी चाहते हैं। वे भी तो कहते हैं, अंग्रेज को हटा कर आम जनता का राज कायम करेंगे। नहीं क्या ?”

“ठीक तो है ; तुम तो समझती हो ।”—निरंजन ने सान्त्वना से कहा, “कांग्रेस वाले बेचारे मुंह से स्वराज की बात करते हैं और अंग्रेज उन्हें अपनी नौकर पुलिस से पिटवा कर जेलों में बन्द कर देता है । तुम तो जानती हो, कांग्रेस वाले कोई चोरी-डकैती मार-पीट नहीं करते । अपने मुल्क में अपना राज मांगते हैं । हम कांग्रेस वालों से बढ़ कर है । अंग्रेज हमारे मुल्क के निहत्थे लोगों की जायज मांग पर गोली चलाते हैं तो हम अंग्रेज की गोली का जवाब बम से देते हैं । समझीं “ ?”—निरंजन कोशिश कर रहा था कि राजनैतिक बातों से अनजान वेश्या को देश की स्वतंत्रता के लिये क्रान्ति की बात समझा कर उसकी सहानुभूति पा ले ।

“हां साहबजादे”—एक गहरी सांस लेकर मुनीर ने पूछा, “प्यास लगी होगी ? कुछ पानी-वानी नहीं पियोगे ?”—निरंजन ने एक गिलास पानी मांगा । मुनीर ने कमरे के कोने से सुराही और शीशे का गिलास उठाकर निरंजन को पानी पिलाया ।

मुनीर सोफा पर बैठ पान लगाने लगी और जम्हाई दबा कर बोली—“इस वक्त घर से निकलोगे तो राह में जरूर पकड़ लिये जाओगे । तुम पलंग पर सो जाओ । हम सोफा पर लेट रहेंगी या यहीं फर्श पर कुछ बिछा लेंगी” उसने पान का बीड़ा निरंजन की ओर बढ़ा दिया ।

निरंजन मुनीर की उदारता से कुछ भ्रंष गया —“नहीं, आप अपने पलंग पर लेटिये । मुझे नींद नहीं मालूम हो रही है । मैं सोफा पर बैठा रहूँगा ।” उसने कहा ।

“यह कैसे हो सकता है, साहबजादे ? तुम तो ताजीम के काबिल मेहमान हो !”—मुनीर ने गम्भीरता से उत्तर दिया और पलंग के सिरहाने की झाल-मारी खोल कर एक हल्की सी दरी और तकिया निकाल लिया । निरंजन के विरोध करते रहने पर भी दरी को फर्श पर बिछा कर लेट गई ।

निरंजन पलंगपोश हटाये बिना ही पलंग पर लेट गया । नींद का कोसों पता न था । वह सोच रहा था, सुबह दिन निकले इस मकान से निकलेगा तो देखने वाल क्या कहेंगे ? मन को सान्त्वना दी—लोग देखेंगे भी तो जान पहचान के थोड़े ही होंगे ? दूसरा ख्याल आया, इस पलंग पर जाने कितने और

कैसे-कैसे लोग लेटे होंगे ? घृणा मालूम हुई परन्तु अब घृणा मुनीर के प्रति नहीं उसके दुर्भाग्य के प्रति थी । उसने करवट ले ली ।

“साहबजादे, नींद नहीं आ रही ?”—अलसाई हुई आवाज में मुनीर ने पूछा ।

“अभी तो नहीं, कहिये ?”

“अंग्रेज की हुकूमत नहीं रहेगी तो क्या सब खुशहाल हो जायेंगे ; बेबस को गुजर-बसर के लिये इज्जत की रोज़ी का मौका हो जायगा ?”—उसने पूछा और स्वयं ही निराशा प्रकट की, “यह कैसे हो सकता है ? गरीब तो हमेशा खस्ता हाल ही रहेगा ? जो बेबस है, वह क्या कर सकता है ?”

निरंजन मुनीर की ओर करवट ले धीमे स्वर में समझाने लगा—“स्वराज से हमारा मतलब ही यह है कि पूरी रियाया, मर्द और औरत सभी को बा इज्जत तरीके से मेहनत कर रोज़ी कमाने का मौका हो ! अंग्रेज ऐसा मौका नहीं देता क्योंकि उसकी हुकूमत ही गरीब की लूट पर कायम है । अमीरों को उसने अपनी तरफ मिला लिया है । रियाया भूख से मजबूर न हो तो ग़ैर कौम के हाथ अपनी आजादी और ईमान क्यों बेचे ? जब मुल्क में गरीब को दबाने का तरीका चालू है तो उसमें मर्द-औरत सब पिसते हैं ।”—निरंजन मुनीर को स्वतंत्रता का महत्व समझाता रहा । मुनीर कुछ देर हुंकारा भरती रही । फिर नींद आ जाने पर बोली, “अब सो जाओ साहबजादे, अल्ला सलामत रखे !”—उसने करवट ले ली ।

सुबह ग्यारह-बारह बजे बाजार भर गया तभी मुनीर ने निरंजन को अपने घर से जाने की सलाह दी और कलेवा किये बिना न जाने दिया ।

×

×

×

१९४८ के आखिरी दिन थे । निरंजन के मुनीर के यहाँ शरण पाने की घटना को छः बरस बीत चुके थे । मुनीर के यहाँ पुलिस के हाथ से बच कर भी आखिर निरंजन गिरफ्तार हो ही गया था । सन १९४७ मे कांग्रेसी राज का स्वराज हुआ तो सभी राजनैतिक बन्दियों के साथ निरंजन भी जेल से छूट गया परन्तु कांग्रेसी राज्य मे निरंजन और उसके जैसे लोगों के स्वप्न पूरे नहीं हुए । वे लोग नये शासन म फिर से संगठित होकर सार्वजनिक रूप से व्यवस्था के विरुद्ध असंतोष प्रकट कर सुधार और परिवर्तन की मांग करने लगे ।

कोई भी सरकार अपने प्रति असंतोष का प्रचार और अपनी व्यवस्था पलट देने के प्रयत्नों को सह नहीं सकती। निरंजन जैसे लोगों को फिर खोज-खोज कर जेलों में भरा जाने लगा। पुलिस पहले अंग्रेज सरकार के हुक्म से लोगों को पकड़ती थी अब कांग्रेस सरकार के हुक्म से पकड़ कर जेलों में डालने लगी।

निरंजन के दल के लोगों ने अपना आन्दोलन जनता में फैलाने के लिये लखनऊ में एक सम्मेलन करने की तैयारी की थी। सरकार ने उस पर कोई रोक थाम न लगाई। सम्मेलन के अवसर पर सब बागी लोगों के खिलाफ सामूहिक रूप से गिरफ्तारी के वारंट जारी कर दिये गये। पुलिस ने उन के ठहरने के स्थानों पर एक साथ छापे मारकर सभी लोगों को एक ही हल्ले में समेट लेना चाहा।

अवसरवश निरंजन इस छापे में गिरफ्तार हो जाने से बच गया। जिस समय पुलिस ने उसके डेरे पर छापा मारा, वह वहीं बाहर गया हुआ था। उसे पुलिस के छापे का समाचार मिल गया और वह डेरे पर न लौटा परन्तु पुलिस से बचे रहना सहल न था। उसकी जानी-पहचानी सभी जगहों पर उसकी खोज हो रही थी। निरंजन घंटों घनी भीड़ और अंधेरी गलियों में घूमता रहा। रात बढ़ने के साथ भीड़ छटने लगी। अंधेरी गलियों में घूमते रहना भी सन्देहजनक था। निरंजन को याद आई लखनऊ में छः वर्ष पहले की आशंकापूर्ण रात और मुनीर के यहां आश्रय पाने की बात। फिर वैसी ही लाचारी थी।

निरंजन चौक के बाजार में पहुंचा। गली पहचानी और जीना पहचाना। साढ़े दस का समय होगा। जीने के किवाड़ खुले थे। रोशनी के लिये ऊपर लालटन जल रही थी। पिछले छः वर्ष में अनुभव के साथ निरंजन का साहस भी बढ़ चुका था फिर भी कुछ भिन्नक हुई पर वह जीना चढ़ गया। मुनीर सोफा के समीप बैठी सोफा पर पानदान रखे पान लगा रही थी। आहट पा कर उसने धूम कर देखा और अभ्यस्त मुस्कराहट से अभ्यागत का स्वागत किया—“आदाबअर्ज करती हूँ। तशरीफ लाइये !”—और निरंजन को सोफा पर बैठने का संकेत किया।

निरंजन ने आदाबअर्ज का उत्तर दे सोफा पर बैठ कर पूछा—“आपन पहचाना ?”

“तशरीफ रखिये जनाब ?”—मुनीर ने मुस्कराकर उत्तर दिया, “आप जैसे करमफरमा को बांदी नहीं पहचानेगी ? बल्लाह क्या फरमाते हैं आप ?”

निरंजन मुनीर की ओर देखता रहा। सोफा और मुनीर के चेहरे पर भी छः वर्ष का काफी प्रभाव दिखाई दे रहा था—“नहीं, अभी आपने पहचाना नहीं।” “कोशिश कीजिये !”—निरंजन ने फिर आग्रह किया।

मुह में भरे पान की पीक निगल मुनीर ने ध्यान से आगन्तुक को देखा, और मस्तिष्क पर जोर दिया। उसके होंठ खुल गये—“ओह ! अब पहचाना। वाकई ! साहबजादे, मुहत्तों में दिखाई दिये। जमाना बदल गया। अब तो आप लोगों का राज है। आप लोगों की सरकार है। हम गरीब-गुरबा तो जैसे तब थे, वैसे अब। जंग की तंगी के जमाने में भी रुपये का चार सेर का आटा खाते रहे। अब सवा दो सेर का खाते हैं। अल्ला सलामत रखे, कनीज को याद तो किया।—कैसे आये ?”

“वैसे ही, जैसे तब आया था !”—निरंजन ने स्वर धीमा कर उत्तर दिया।

“यानी”—ठोड़ी पर उंगली रख कर मुनीर ने पूछा—“क्या कह रहे हो ?” “तब तो पुलिस से भाग कर आये थे !”

“आज भी वैसे ही आया हूँ।”

“अल्ला की रहमत ; क्या कह रहे हो ? अंग्रेज तो गये। अब तो अपने काले आदमियों का राज है। तुम और क्या चाहते हो ?”—मुनीर विस्मित थी।

“काले आदमियों का राज क्या है, काले दिलों का राज है बहन। अंग्रेज तो चले गये पर हुआ कुछ भी नहीं। स्वराज होता तो तुम यहां इसी तरह बैठी होती ?”—निरंजन ने पूछा।

“तो अब तुम और क्या चाहते हो ?”

“हम चाहते हैं सब लोगों के लिये बाइज्जत रोजी कमाने के लिये बराबर मौका। सब लोग मेहनत करने का मौका पायें और अपनी इज्जत की कमाई खायें। पेट भरने के लिये किसी को अपना जिस्म बेचना पड़े। मेहनत करने वालों का पंचायती राज हो।”—निरंजन ने आग्रह के स्वर में माँग की।

“हाय तो इस में बुरा क्या है ?”—मुनीर ने विस्मय प्रकट किया—
 अब तो अपने लोगों की सरकार है। ऐसा तो होना ही चाहिये। ऐसी बातों
 से सरकार को क्या एतराज ? यह सरकार तो उन नासपीटे कम्युनिस्टों को
 जेल में डालती है जो मुए रेलें गिरा कर लोगों को जान लेते हैं और कहते
 हैं, सब को लूट लो !”

“नहीं नहीं”—सिर हिला कर निरंजन ने विरोध किया, “कम्युनिस्ट ऐसा
 नहीं कहते। वे तो वही कहते हैं जो मैं कह रहा हूँ। तभी कांग्रेसी पुलिस मुझे
 गिरफ्तार करना चाहती है।”

“हाय अल्ला, सच ?”—मुनीर हैरान थी, “साहबजादे, तुम तो इसी
 सुराज के लिये जान दे रहे थे…………!”

